

بسم الله الرحمن الرحيم

﴿..... كُلُّ نَفْسٍ ذَائِقَةُ الْمَوْتِ .....﴾

”ہر جان موت کا مزہ چکھے گی۔“

## مختصر کتاب الجنائز

لسمامة الشيخ: محمد ناصر الدين الألباني



المكتب التعاوني للدعوة وتوعية الجاليات بالربوة

Islamic Propagation Office in Rabvah

P.O.Box:29465 Riyadh 11457 Tel:4454900-4916065

FAX:4970126 E-Mail:rabwah@islamhouse.com

<http://www.islamhouse.com>

# مختصر احكام الجنائز

## احكام الجنائز

لسماحة الشيخ: محمد ناصر الدين الالبانيؒ

المترجم: ابو عبد الرحمن شبير احمد نوراني

مصنف: محدث العصر محمد ناصر الدين الالبانيؒ

مترجم: ابو عبد الرحمن شبير احمد نوراني

نظر ثاني وتقديم: استاذ التفسير والحديث العلامة ابو محمد بدیع الدين الراشدی المكيؒ

### من اصدارات

المكتب التعاوني للدعوة وتوعية الجاليات بالربوة

Islamic Propagation Office in Rabwah

P.O.Box:29465 Riyadh 11457 Tel:4454900-4916065

FAX:4970126 E-Mail:rabwah@islamhouse.com

<http://www.islamhouse.com>

﴿.....جملہ حقوق محفوظ ہیں.....﴾

طبع اول: 2006/1427

اور حق حاصل ہے کہ اگر کوئی اس مضمون سے استفادہ چاہے تو بطور امانت اصل  
مسودے میں بغیر تبدیلی و تغیر کے حاصل کر سکتا ہے (واللہ الموفق)  
اگر آپ کوئی سوال، تصحیح یا اپنے مفید مشوروں سے نوازا نا چاہیں تو ہمارا ای۔میل  
ایڈریس مندرجہ ذیل ہے:

www.islamhouse.com



المكتب التعاونی للدعوة وتوعية الجاليات بالربوة

ٹیلیفون: 4454900 - 4916065

ایڈریس: www.islamhouse.com

الطبعة الاولى : 2006/1427

جميع الحقوق محفوظة لموقع

ويحق لمن يشاء اخذ ما يريد من هذه المادة بشرط الامانة فى النقل وعدم  
تغيير فى النص المنقول . والله الموفق

اذا كان لديك اى سوال أو اقتراح أو تصحيح يرجى مراسلتنا من الموقع  
التالى :

[www.islamhouse.com](http://www.islamhouse.com)



المكتب التعاونى للدعوة وتوعية الجاليات بالربوة

هاتف: 4454900 - 4916065

عنوان الموقع: [www.islamhouse.com](http://www.islamhouse.com)

## آئینہ کتاب.....

✦ عرض مترجم

✦ تقدیم (استاذ النفسیر والحديث العلامة ابو محمد بدیع الدین الراشدی)

۱۔ فرائض مریض.....

تقدیر پر صبر کرنا، اپنے رب کے بارے حسن ظن رکھنا، اپنے گناہوں سے ڈرنا، موت کی تمنا نہ کرنا، لوگوں کے حقوق ادا کرنا، ایک تہائی مال کی وصیت کرنا، اور آداب وصیت

۲۔ قریب الوفات کو تلقین کرنا.....

کلمہ توحید کی تلقین کرنا، مریض کے حق میں دعا کرنا، حقیقت تلقین کی تحقیق سورۃ ”یس“ کا حکم، کافر کی وفات کے وقت مسلمان کا اس کے پاس جانا۔

۳۔ وفات کے بعد حاضرین کی ذمہ داری.....

میت کی آنکھیں بند کرنا اور دعا کرنا، اس کے سارے جسم کو کپڑے سے ڈھانپنا، محرم کا حکم، تجہیز و تکفین میں جلدی کرنا، نقل مکانی سے احتراز، قرض کی ادائیگی۔

۴۔ حاضرین اور دسروں کے لئے جائز کام.....

میت کے چہرے کا بوسہ لینا، بغیر نوچے کے آنسو بہانا

۵۔ قریبی رشتہ داروں کے فرائض.....

تقدیر پر صبر کرنا ”اَنَا لِلّٰهِ وَاَنَا اِلَيْهِ رَاجِعُونَ“ پڑھنا، عورتوں کا زینت سے پرہیز کرنا

۶:- اعزہ و اقارب کے لئے ممنوعات.....

نوحہ کرنا، منہ پیٹنا، گریبان چاک کرنا، بال منڈوانا، بالوں کو پراگندہ کرنا، بغرض تشبیہ اعلان کرنا۔

۷:- اعلان وفات کا جائز طریقہ.....

وفات کا اعلان کرنا، دعا کی درخواست کے ساتھ

۸:- حسنِ خاتمہ کی علامات.....

کلمہ توحید کی آخرت وقت ادائیگی، موت کے وقت پیشانی پر پسینہ آنا، جمعہ کی رات یا جمعہ کے دن وفات پانا، میدان جہاد میں شہادت، فی سبیل اللہ مجاہد کی موت، مرض طاعون کی وجہ سے موت، واقع ہونا، بچے کی ولادت کے بعد عورت کا حالت نفاس میں مرنا، جل جانے سے موت واقع ہونا، نمونیہ کے سبب موت واقع ہونا، مرضِ سل سے موت واقع ہونا، اپنے مال کا دفاع کرتے ہوئے مرنا، دین اور جان کے دفاع میں موت آنا، فی سبیل اللہ چوکی پہر دیتے وقت موت آنا، نیک کام پر ہنگامی کرتے ہوئے موت آنا، ظالم کے ہاتھوں مارا جانا۔

۹:- میت کے بارے میں لوگوں کا اظہار خیال کرنا.....

اہل تقویٰ کی رائے کا عند اللہ مقام و مرتبہ، گرہن کے وقت موت آنا

۱۰:- میت کا غسل.....

غسل اور غسل کے آداب، میاں بیوی کا باہم ایک دوسرے کو غسل دینا، غسل میت کا اجر، غسل دینے والے کا خود غسل کرنا، شہید کا غسل۔

۱۱:- کفنِ میت.....

کفن کا حکم، کفن سے متعلق ہدایات، شہداء کا کفن، کفن کی کیفیت، کفن کی خوشبودینا، عورت کا کفن۔

۱۲:- جنازہ اٹھانا اور اس کے ساتھ جانا.....

جنازے کے ساتھ جانا، جنازے کے ساتھ جانے کی مختلف صورتیں، جو چیزیں جنازے کے ساتھ لے جانا ممنوع ہیں، جنازے کے ساتھ ذکر کرنا، تیز قدموں سے جنازہ لے کر چلنا، جنازے کے چاروں طرف چلنا، سوار ہو کر جانا، جنازہ بکتر بند گاڑی یا میت بس میں لے جانا، جنازے کے لئے کھڑا ہونا، جنازہ اٹھانے والوں کا وضو کرنا۔

۱۳:- نمازِ جنازہ.....

نمازِ جنازہ کا حکم، بچہ، شہید، حد کی وجہ سے قتل کیا گیا، بدکردار، مقروض اور بلا جنازہ دفن کیا ہوا، ان کی نمازِ جنازہ کا حکم، کفار و منافقین کی نمازِ جنازہ یا دعا کا حکم، نمازِ جنازہ کی جماعت، زیادہ حاضرین کا فائدہ، صفوں کی تعداد، امامت کا حق دار کون ہے؟ مردوں اور عورتوں کے اجتماعی جنازے، نمازِ جنازہ مسجد میں ہو یا باہر، قبرستان میں نمازِ جنازہ، دورانِ نماز امام کہاں کھڑا ہو؟

۱۴:- نمازِ جنازہ کا طریقہ.....

تکبیروں کی تعداد، ہاتھ اٹھانے اور باندھنے کا مسئلہ، سورت فاتحہ کا مسئلہ، پڑھنا، سری یا جہری، درود علی النبی ﷺ، نمازِ جنازہ کی دعائیں، سلام پھیرنا، مکروہ اوقات اور نمازِ جنازہ۔

۱۵:- دفن اور متعلقات.....

میت کو دفن کرنا، قبرستان میں ہی دفن ہو، شہداء کا دفن، دفن کرنے کی ممنوع شکلیں، قبر کی کیفیت، لحد یا شق؟ ایک سے زیادہ کو ایک قبر میں دفن کرنا، میت کو کون قبر میں اتارے؟ قبر میں داخل کرنے کا

طریقہ لٹانے کا طریقہ، قبر میں اتارنے کی دعا، دفن کے بعد مسنون اعمال، حاضرین کو موت یاد دلانا، حقیقی ضرورت کے تحت میت کو قبر سے نکالنا۔ اپنی زندگی میں قبر تیار کروانا۔

۱۶:- تعزیت.....

تعزیت کا شرعی حکم، تعزیت کا ثواب، تعزیت کا انداز، تعزیت کا وقت، مخصوص جگہ جمع ہونے یا کھانا تیار کرنے کی ممانعت، اہل میت کے لئے کھانے کا انتظام، یتیم سے شفقت۔

۱۷:- وہ کام جن سے میت کو فائدہ پہنچتا ہے.....

دعا کرنا، روزے کی قضا دینا، قرض کی ادائیگی، صدقہ کرنا، نیک اولاد کے نیک کام، صدقہ جاریہ

۱۸:- قبرستان کی زیارت.....

قبرستان کی زیارت، عورتوں کے لئے حکم، غیر مسلم کی قبر پر جانا، قبرستان جانے کے فائدے، مردوں کو سلام کہنا، قبرستان میں قرآن مجید کی تلاوت، قبرستان میں ہاتھ اٹھا کر دعا مانگنا، دعا کے آداب، کافر کی قبر کے پاس سے گزرے تو کیا کرے، قبرستان میں جوتا پہننا، قبرستان کے اندر خوشبو کرنا یا درختوں کا اہتمام کرنا۔

۱۹:- قبرستان میں جو کام حرام ہیں.....

اللہ کے نام پر ذبح کرنا، قبر کو اونچا کرنا، لیپ کرنا، قبر پر لکھنا، قبر پر عمارت تعمیر کرنا، قبر پر بیٹھنا، قبلہ کی طرف رخ کر کے نماز ادا کرنا، قبر کے پاس نماز ادا کرنا، قبروں پر مسجدیں بنانا، قبروں کو میلہ بنانا، سفر کر کے زیارت کے لئے جانا، قبروں پر چراغ جلانا، مردے کی ہڈی توڑنا، کافروں کی قبروں کا حکم۔



بِسْمِ اللّٰهِ الرَّحْمٰنِ الرَّحِیْمِ

### عرض مترجم

الحمد لله رب العالمين ، والصلاة والسلام على خاتم الانبياء وسيد المرسلين  
وعلى آله وصحبه اجمعين ومن تبعهم اجمعين ومن تبعهم احسان الى  
يوم الدين .

### اما بعد :-

یوں تو ساری کائنات ہی اللہ تعالیٰ کی حمد و ثناء میں ہمہ وقت مصروف ہے اور خاص کر انسان کا تو مقصد ہی عبادت ہے۔

اللہ تعالیٰ کا ارشاد ہے۔

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ [الذاریات: ۵۶]

”میں نے جن اور انسانوں کو اس کے سوا کسی کام کے لئے نہیں پیدا کیا کہ وہ میری بندگی کریں۔“  
اور اس حقیقت عبادت کو خود ہی بذریعہ وحی حل کر دیا۔

﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾

[الانبیاء: ۲۵]

”ہم نے تم سے پہلے جو رسول بھیجا ہے اس کو یہی وحی کے ہے کہ میرے سوا کوئی خدا نہیں، پس تم  
لوگ میری ہی بندگی کرو۔“

اور بھی جو وحی نازل کی اس کی توضیح، تشریح اور تفسیر کے لیے بھی اپنی طرف سے رسول مقرر فرمادیئے۔  
تاکہ اس کو سمجھنے اور اپنانے میں کوئی غلط فہمی لاحق نہ ہو۔ چنانچہ ارشاد فرمایا:

﴿وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ [النحل: ۴۴]

”اور یہ ذکر تم پر نازل کیا ہے تاکہ تم لوگوں کے سامنے اس کی توضیح و تشریح کرتے جاؤ جو ان کے لیے اتاری گئی ہے اور تاکہ لوگ خود بھی غور و فکر کریں۔“

اور ایک دوسری جگہ یہی بات بطور قاعدے لکھے کے بیان فرمادی:

﴿وَمَا أَرْسَلْنَا مِنْ رَّسُولٍ إِلَّا بِلِسَانٍ قَوْمِهِ لِيُبَيِّنَ لَهُمْ﴾ [ابراہیم: ۴]

”اور ہم نے (اپنا پیغام دے کر) جب کوئی رسول بھیجا ہے۔ اس نے اپنی قوم ہی کی زبان میں پیغام دیا ہے۔ تاکہ وہ انہیں اچھی طرح کھول کر بات سمجھائے۔“

اور ان رسولوں کے قول و فعل کو شرعی بنیاد کا درجہ عنایت فرمادیا تاکہ انسانیت سکون کے ساتھ ”رسول اللہ“ کے عمل کو دیکھ کر اس کے مطابق زندگی گزار سکے۔ اس لیے اللہ تعالیٰ نے بار بار ارشاد فرمایا:

﴿أَطِيعُوا اللَّهَ وَأَطِيعُوا الرَّسُولَ﴾ [المائدہ: ۹۲ / النور: ۵۴ / التغابن: ۱۲]

”اللہ اور اس کے رسول کی اطاعت کرو۔“

بلکہ رسول کی اطاعت کو اپنی اطاعت قرار دیا اور فرمایا:

﴿وَمَنْ يُطِيعِ الرَّسُولَ فَقَدْ أَطَاعَ اللَّهَ﴾ [النساء: ۸۰]

”اور جو رسول ﷺ کی اطاعت کرے گا اس نے اللہ کی اطاعت کی۔“

اور یہ بات کسی ایک رسول کے ساتھ خاص نہیں تھی بلکہ یہ ایک مستقل شرعی قانون ہے۔

فرمایا:

﴿وَأَمَّا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ﴾ [النساء: ۶۴]

”اور جو بھی ہم نے رسول بھیجا تو اس غرض سے کہ اللہ تعالیٰ کی اجازت سے اس کی اطاعت کی

جائے۔“

تو اس سے معلوم ہو گیا کہ اصل دین تو صرف اللہ اور اس کے رسول کی اطاعت کرنا ہے اسی لیے اللہ تعالیٰ نے اس طریقے سے بٹے ہوئے ہر کام کو (خواہ بظاہر کتنا ہی خوبصورت محسوس ہو) سخت ناپسند فرمایا ہے اور قابل

سزا جرم قرار دیا ہے۔

﴿اطيعوا الله واطيعوا الرسول ولا تبطلوا اعمالكم﴾ [محمد: ۳۳]

”اللہ اور اس کے رسول کی اطاعت کرو اور اپنے اعمال ضائع مت کرو“۔

اور پھر یہ احکام زندگی کے کسی خاص حصے کے لیے مخصوص نہیں زندگی کا ایک ایک لمحہ اس کا پابند ہے اور دین اسلام کی طرف سے اس سے متعلق واضح ہدایات موجود ہیں۔

اللہ تعالیٰ کا ارشاد ہے:

الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ

دِينًا ﴿المائدة: ۳﴾

”آج میں نے تمہارے دین کو تمہارے لیے مکمل کر دیا اور اپنی نعمت تم پر تمام کر دی اور تمہارے لیے اسلام کو تمہارے دین کی حیثیت سے قبول کر لیا ہے“۔

اور اسی بات کو دوسری جگہ بڑے زوردار اور فیصلہ کن انداز میں بیان فرمایا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ مِنَ الْخَاسِرِينَ﴾

[آل عمران: ۸۵]

”اس فرمانبرداری (اسلام) کے علاوہ جو شخص کوئی اور طریقہ اختیار کرنا چاہے اس کا وہ طریقہ ہرگز قبول نہیں کیا جائے گا۔ اور آخرت میں وہ خسارہ پانے والوں میں سے ہوگا“۔

ان آیات کریمہ کے سادہ ترجمہ سے بھی مندرجہ ذیل حقیقتیں سامنے آ جاتی ہیں۔

۱..... { مکمل زندگی صرف اسلام ہے۔

۲..... { اللہ کو صرف یہی مطلوب و محبوب ہے اور اس کے علاوہ ناقابل قبول۔

۳..... { اس دین سے روگردانی آخرت کا خسارہ ہے۔

۴..... { پوری کی پوری زندگی اس کی پابند۔

لہذا انسان کا عقیدہ عمل اور اخلاق اسلامی حدود کا پابند ہونا چاہئے اور اگر زندگی کا ایک ایک لمحہ اسلام کے معیار مطلوب کے مطابق ہے تو زہرِ نصیب و گرنہ دنیا و آخرت کا خسارہ۔

اور پھر اس اطاعتِ دین میں تفریق و تقسیم بھی اللہ تعالیٰ کو قطعاً برداشت نہیں ہے۔ اسی لیے تو اللہ تعالیٰ نے بنی اسرائیل کو اس حرکت پر شدید انداز میں تنبیہ فرمائی۔

﴿اَفْتَوْمُنُوْنَ بِبَعْضِ الْكِتَابِ وَتَكْفُرُوْنَ بِبَعْضٍ فَمَا جَزَاءُ مَنْ يَفْعَلْ ذٰلِكَ مِنْكُمْ اِلَّا خِزْيٌ فِي الْحَيٰوةِ الدُّنْيَا وَيَوْمَ الْقِيَامَةِ يُرَدُّوْنَ اِلٰى اَشَدِّ الْعَذَابِ وَمَا اللّٰهُ بِغَافِلٍ عَمَّا تَعْمَلُوْنَ﴾ [البقرة: ۸۵]

”تو کیا تم کتاب کے ایک حصے پر ایمان لاتے ہو اور دوسرے حصے کا انکار (کفر) کرتے ہو؟ پھر تم میں سے جو لوگ ایسا کریں گے ان کی سزا اس کے سوا کیا ہے کہ دنیا کی زندگی میں ذلیل و خوار ہو کر رہیں گے۔ اور آخرت میں شدید ترین عذاب کی طرف پھیر دیئے جائیں؟ اللہ ان حرکات سے بے خبر نہیں جو تم کر رہے ہو“۔

جب بندہ نے اپنے نانا ابا مرحوم اور نانی اماں مرحومہ (ان دونوں بزرگوں کی شفقت سے ہم ایک ہی ہفتہ میں محروم ہو گئے) کے مرض الموت کے قریب کتاب اللہ اور سنت رسول اللہ ﷺ کا مطالعہ کرنا چاہا تا کہ ان دونوں کا سفرِ آخرت عین اللہ تعالیٰ کی رضا اور رسول اللہ ﷺ کے اسوۂ طیبہ کے مطابق ہو تو میرے سامنے محدث العصر العلامة محمد ناصر الدین الالبانیؒ کی کتاب ”احکام الجنائز و بدعہا“ آئی۔ جسے مصنف نے صرف کتاب اللہ اور سنت رسول اللہ ﷺ سے ہی ترتیب دیا ہے۔ اور پھر خود مصنف نے ہی اس کتاب کی تلخیص بھی کر دی ہے تاکہ عام پڑھنے والا اس سے استفادہ کر سکے۔ دونوں کتابیں اپنی اپنی جگہ نہایت قیمتی علمی سرمایہ ہیں۔ اسی ”تلخیص احکام الجنائز“ کا ترجمہ بنام ”مختصر احکام الجنائز“ قارئین کی خدمت میں پیش کر رہا ہوں تاکہ وہ بھی اپنے عزیز و اقارب کے سفرِ آخرت کو اللہ تعالیٰ اور اس کے رسول ﷺ کی مرضی کے مطابق ترتیب دے سکیں۔ اور اپنے بارے میں اسی طرح کرنے کی وصیت کر سکیں۔

زیر نظر کتاب کے مؤلف علمی دنیا میں کسی تعارف کا محتاج نہیں ہیں۔ زندگی بھر کی خدمتِ حدیث کا ثمرہ ان کی بیسیوں نادر اور محققانہ کتابیں ان کا حقیقی تعارف ہیں۔ عالم اسلام کے کتنے ہی لوگ ہیں جو ان کو دیکھے بغیر صرف کتابوں کی وجہ سے بے پناہ محبت کرتے ہیں اور آپ کی ذات کو امت اسلامیہ کے لئے سرمایہ افتخار سمجھتے ہیں۔ آپ جامعۃ الاسلامیہ مدینہ منورہ میں عرصہ دراز تک استاد حدیث بھی رہے۔ البتہ صرف کتابوں کے نام ذکر کیے دیتا ہوں تاکہ قارئین کرام جناب استاذ البانی رحمہ اللہ کی علمی کاوشوں کا اندازہ لگا سکیں۔ اور ان کتابوں سے حتی المقدور استفادہ کر سکیں۔

آپ کی تصانیف مندرجہ ذیل ہیں:

{۱}.....سلسلة الاحادیث الصحيحة . کئی جلدوں میں

{۲}.....سلسلة الاحادیث الضعيفة والموضوعه . کئی جلدوں میں

{۳}.....قیام رمضان

{۴}.....صفة صلاة النبي ﷺ

{۵}.....تحذیر الساجد من اتخاذ القبور المساجد

{۶}.....حجة النبي ﷺ

{۷}.....حجية الحديث

{۸}.....آداب الزفاف

{۹}.....تلخیص صفة صلاة النبي ﷺ

{۱۰}.....حجاب المرأة المسلمة

{۱۱}.....حجاب المرأة المسلمة ولباسها في الصلاة

{۱۲}.....الاحتجاج بالقدر

{۱۳}.....الأجوبة النافعة

{ ١٢ }	احكام الجنائز وبدعها
{ ١٥ }	تلخيص احكام الجنائز وبعدها
{ ١٦ }	اصلاح المساجد
{ ١٧ }	التوسل . انواعه واحكامه
{ ١٨ }	حقوق النساء في الاسلام
{ ١٩ }	حقيقة الصيام
{ ٢٠ }	كلمة الاخلاص وتحقيق معناها
{ ٢١ }	فضل الصلاة على النبي ﷺ
{ ٢٢ }	مساجلة علمية
{ ٢٣ }	المسح على الجوربين
{ ٢٤ }	مناسك الحج والعمرة
{ ٢٥ }	الآيات البينات
{ ٢٦ }	ارواء الغليل في تخريج احاديث منار السبيل . ٨ جلدون
{ ٢٧ }	مشكوة المصابيح . تحقيق . ٣ جلدون مين
{ ٢٨ }	صحيح الجامع الصغير . ٦ جلدون مين
{ ٢٩ }	ضعيف الجامع الصغير . ٦ جلدون مين
{ ٣٠ }	غاية المرام في تخريج احاديث الحلال والحرام
{ ٣١ }	تحقيق احاديث شرح عقيدة طحاوية
{ ٣٢ }	مختصر صحيح مسلم

{۳۳}.....مختصر صحیح بخاری

{۳۴}.....السنة للإمام أحمد بن عمرو بن أبي عاصم . ۳ جلدوں میں

{۳۵}.....مسند الخلفاء الراشدين

{۳۶}.....مختصر العلو للعلی الغفار

{۳۷}.....صحیح الکلم الطیب

{۳۸}.....مسند الامام احمد

{۳۹}.....العقيدة الطحاوية . تحقیق

{۴۰}.....تصحیح حدیث افطار الصائم

{۴۱}.....تخریج احادیث فضائل الشام

{۴۲}.....اقتضاء العلم العمل

{۴۳}.....رياض الصالحين . تحقیق

{۴۴}.....خطبة الحاجة

{۴۵}.....رفع الأستادر للابطال ادلة القائلين بفناء النار

{۴۶}.....كشف النقاب

{۴۷}.....صحیح الترغیب والترہیب

{۴۸}.....ضعیف الترغیب والترہیب

یہ تو وہ کتابیں جو چھپ کر بازار میں آچکی ہیں اور جو طبع یا زیر تالیف ہیں ان کی ہمیں اطلاع نہیں۔

زیر نظر کتاب ”مختصر احکام الجنائز“ کے ترجمے میں بندہ ناچیز نے انتہائی کوشش کی ہے کہ

ترجمہ سلیس، بامحاورہ اور سادہ زبان میں ہو اور اگر ایسا کرنے سے علمی کوتاہی کہیں سدراہ بنی ہے تو ترجمہ کی

بجائے ترجمانی سے کام لیا ہے۔

ہر آیت کریمہ اور حدیث مبارکہ کا حوالہ ضرور کیا ہے۔ تاکہ اگر کوئی صاحب اطمینان کرنا چاہیں تو دقت پیش نہ آئے۔ حدیث مبارکہ کی سند پر حاشیے میں حکم بھی ذکر کیا ہے جو ان چار اصطلاحوں کی شکل میں موجود ہے۔  
(۱) صحیح بخاری اور صحیح مسلم میں موجود احادیث پر حکم ذکر نہیں کیا ہے کیونکہ تمام حدیثیں بہترین درجے کی ہیں۔  
(۲) ”سند بالکل صحیح ہے“ اس سند کے بارے میں میں کہا ہے جو اگرچہ صحیح بخاری اور صحیح مسلم میں تو موجود نہیں ہے البتہ ان کی عائد کردہ شروط کے مطابق ہے۔

(۳) ”سند صحیح ہے“ جس سند کے بارے میں امام بخاری یا امام مسلم کے علاوہ کسی دوسرے محدث نے صحیح ہونے کا حکم لگایا ہو۔

(۴) ”سند قابل عمل ہے“ اس میں ”حسن“ یا وہ حدیث شامل ہے جو اگرچہ قدرے کمزور تھی لیکن دوسرے قرائن کی وجہ سے محدثین نے قابل عمل مانا ہے۔

اہل عمل سے گزارش کروں گا کہ اگر وہ ترجمہ یا حکم حدیث میں کوئی کوتاہی محسوس کریں تو بندہ کو مطلع کر دیں حقیقت واضح ہونے پر ان شاء اللہ فوراً اصلاح کر دی جائے گی اور محسن کا شکر گزار رہوں گا۔

اسی طرح قارئین سے بھی گزارش ہے کہ مؤلف کتاب محدث العصر علامہ محمد ناصر الدین الالبانی، جناب استاذ التفسیر والحدیث علامہ ابو محمد بدیع الدین الراشدی المکی، بندہ ناچیز، میرے والدین اور ان طلباء کے حق میں دعا کریں جنہوں نے اس کتاب کی تکمیل میں زبردست تعاون کیا ہے۔ اور خاص طور پر میرے نانا ابا جناب حاجی جمال دین، نانی اماں اور میرے محسن مشفق جناب چوہدری محمد سلیمان (فیصل آباد) مرحومین و مغفورین کی مغفرت اور رفع درجات کے لیے دعا کریں۔

﴿.....اللهم اغفرهم وارحمهم وعافهم واعف عنهم.....﴾

**محتاج دعا: شبیر احمد نورانی جامعہ ابی بکرؓ۔ کراچی**

بروز منگل۔ بتاریخ ۲۴ رجب المرجب ۱۴۰۵ھ

بمطابق ۱۶/۱۱/۱۹۸۵ء



## بسم الله الرحمن الرحيم

### تقديم

از

استاذ التفسير والحديث العلامة ابو محمد بدیع الدین الراشدی السندی ثم الحمکی۔ رحمہ اللہ تعالیٰ

الحمد لله، نحمده ونستعينه ونستغفره ونعوذ بالله من شرور انفسنا ومن سيئات اعمالنا، من يهده الله فلا مضل له، ومن يضلل فلا هادي له، ونشهد ان لا اله الا الله وحده لا شريك له، ونشهد ان محمداً عبده ورسوله، وافضل الصلوة وازكى التسليمات على سيد الانبياء والمرسلين وعلى اهل طاعته اجمعين .

اما بعد:

انسان دنیا میں ہمیشہ رہنے کے لیے نہیں آیا، بلکہ ایک ایسا وقت آئے گا کہ وہ دولت اور اہل واولاد سب کو چھوڑ کر اس دنیا سے دار البقا کی طرف متوجہ ہوگا، کسی کو اپنی حیثیت یا بڑائی موت سے بچا نہیں سکتی۔

﴿.....كُلُّ نَفْسٍ ذَائِقَةُ الْمَوْتِ.....﴾ [آل عمران ۱۸۵/ الانبیاء: ۳۵]

”.....ہر جان موت کا مزا چکھے گی.....“۔

خواہ بڑا ہو یا چھوٹا اس سے مستثنیٰ نہیں۔

چو آہنگ رفتن کند جان پاک

چہ بر تخت مردن چہ بروئے خاک

اللہ تعالیٰ نے انسانوں کے لئے ایسے احکامات نازل فرمائے ہیں جن سے دنیا میں ان کی جان و مال، خون

عزت وغیرہ سب امن میں رہیں نیز ایسے آداب بتلائے جن کے مطابق زندگی گزارنے سے آخرت میں فلاح و نجات جیسی نعمتوں سے مالا مال ہو، اور جس طرح اس کی دنیا میں عزت افزائی فرمائی ہے۔  
اللہ تعالیٰ نے فرمایا:

﴿وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الْبَرِّ وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَىٰ كَثِيرٍ مِّمَّنْ خَلَقْنَا تَفْضِيلًا﴾ [الاسراء / بنی اسرائیل: ۷۰]

”اور ہم نے اولادِ آدم کو بڑی عزت دی ہے اور ہم ان خشکی اور سمندر میں اٹھائے جاتے ہیں، اور ان کو پاکیزہ نعمتوں سے رزق دیا ہے اور اپنی بہت ساری مخلوق پر ہم نے ان کو فضیلت بخشی ہے۔“

اسی طرح مرنے کے بعد بھی انسان کی عزت و احترام کا پورا لحاظ رکھا گیا ہے جس طرح کہ وہ دنیا میں پاکیزگی اور نظامت پر مامور تھا، اور خود بھی اس کا خیال رکھنا اس کی فطرت تھی، اسی طرح مرنے کے بعد اس کے لئے ایسے انتظامات کرنے کا حکم دیا اور اس کی بے ادبی کو ایسا ہی سنگین جرم بتایا جیسا کہ اس کی زندگی میں ہے چنانچہ رسول اللہ ﷺ کا ارشاد ہے:

”كسْرُ عَظْمِ الْمَيِّتِ ككُسْرِهِ حَيًّا“.

[سنن ابی داؤد، کتاب الجنائز، باب فی الحفاریجد العظم هل ینکب ذالک المکان۔ سنن ابی ماجہ

کتاب الجنائز، باب فی النهی عن کسر عظام المیت سند صحیح ہے]

”مردہ کی ہڈی توڑنا گناہ اور سزا کے لحاظ سے ایسا ہی ہے جیسے کہ زندگی میں اس کی ہڈی توڑنا۔“

لاکھوں سلام اور کروڑوں درود امت کے قائد اور ہادی و مرشد، امام المرسلین محمد مصطفیٰ ﷺ پر ہوں، جس نے دیگر مسائل انسانیت کے ساتھ میت کے بابت بھی احکام صادر فرمائے اور آداب سکھائے جن کا ذکر کتب احادیث میں پایا جاتا ہے اور محدثین کرام رحمہم اللہ اجمعین جن کو اللہ تعالیٰ نے علم حدیث کی خدمت اور اس کی حفاظت سونپی ہے۔ انہوں نے مختلف ابواب اور تراجم کے تحت ان مسائل کو جمع کیا تا کہ ہر ایک باسانی اس کے متعلق ہر مسئلہ کا حل تلاش کر سکے۔ ان کے ابواب خاص طور پر صحیح بخاری، صحیح مسلم، سنن ترمذی، سنن نسائی،

سنن ابی داؤد، سنن ابن ماجہ، صحیح ابن خزیمہ، صحیح ابن حبان، سنن البیہقی اور مستدرک الحاکم وغیرہم کے تراجم قابل دید ہیں۔ کس طرح ان لوگوں نے احادیث سے مسائل استنباط کئے ہیں، جن سے ظاہر ہوتا ہے کہ میدان اجتہاد واستنباط تفقہ اور قرآن وحدیث سے مسائل استخراج میں وہ بڑے شہسوار تھے اور آئندہ دنیا کے لئے اجتہاد واستنباط کا راستہ ہموار کر گئے۔

بنا کر دند خوش رسے بخاک و خون غلطیدن

خدا رحمت کند ایں حاملان پاک سنت را

بلکہ کئی ائمہ کرام نے صرف میت، جنازہ اور تجہیز اور تکفین کے مسائل کو بمع دلائل ذکر کیا اور مستقل کتابیں لکھیں، اور احادیث نبویہ علی صاحبہا الوف تحیہ وسلام اور آثار صحابہ رضی اللہ عنہم اجمعین اور تابعین وتبع تابعین کے اقوال اور فتوؤں کو جمع کیا، جس سے ہر ایک تقلید کے پھندے سے آزاد ہو کر ہر مسئلے کے بارے میں صحیح مسلک کا انتخاب کر سکتا ہے۔ بموجب آیت:

﴿فَبَشِّرْهُ عِبَادَهُ الَّذِينَ يَسْتَمِعُونَ الْقَوْلَ فَيَتَّبِعُونَ أَحْسَنَهُ أُولَٰئِكَ الَّذِينَ هَدَاهُمُ

اللَّهُ وَأُولَٰئِكَ هُمُ أُولُو الْأَلْبَابِ﴾ [الزمر: ۱۸/۱۷]

”آپ میرے ان بندوں کو خوشخبری سنا دو جو اقوال کو سن کر ان سے اچھی بات کی پیروی کرتے ہیں، یہی وہ لوگ ہیں جن کو اللہ نے ہدایت دی ہے اور یہی لوگ عقلمند ہیں۔“

مثلاً سب سے پہلے (ہمارے علم کے مطابق)

۱۔ امام ابو نصر عبد الوہاب بن عطاء الخفاف العجلی البصری ثم البغدادی المتوفی ۲۰۴ھ مشہور تبع تابعی ہیں۔ آپ نے ”کتاب الجنائز“ لکھی جس کا ذکر حافظ ابن حجر رحمہ اللہ نے فتح الباری ج: ۳ ص: ۱۸۳ (السلفیہ) میں کیا ہے۔ اور یہ روایت ذکر کی ہے۔

”عن حمید عن انس انه سئل عن المشی فی الجنازة فقال امامها وخلفها وعن

یمینہا وشمالہا انما اتنم مشیعون“.

”حضرت حمیدؒ سے روایت ہے وہ حضرت انس رضی اللہ عنہ کے متعلق بیان کرتے ہیں کہ ان سے جنازہ کے ساتھ چلنے کے متعلق پوچھا گیا: آپ ﷺ نے فرمایا: اس کے آگے پیچھے دائیں بائیں (ہر طرف چلنا درست ہے) تم اسے وداع کرنے والے ہو۔“

۲۔ امام الیمن ابوبکر عبدالرزاق بن ہمام بن نافع الحمیدی الصنعانی صاحب المصنف المتوفی ۲۱۱ھ۔ آپ کئی ائمہ حدیث مثلاً احمد بن حنبل، اسحاق بن راہویہ، علی بن المدنی، یحییٰ بن معین، ابویثمہ زہیر بن حرب، عبداللہ بن محمد المسندی وغیرہم کے استاد ہیں۔ آپ سترہ ہزار حدیثوں کے حافظ تھے۔ (التہذیب)

آپ نے ”کتاب الجنائز“ تصنیف کی۔ امام موفق الدین ابن قدامہ المغنی ج: ۲، ص: ۸۷۳ الشرح الکبیر میں ایک حدیث اس طرح نقل فرماتے ہیں:

”وقد روی زید بن اسلم قال: وقف رسول الله ﷺ على قبر فقال: اصنعوا كذا اصنعوا كذا ثم قال مابی ان يكون یعنی عنه شیئاً ولكن الله يحب اذا عمل العمل ان يحکم۔“

”حضرت زید بن اسلمؒ روایت کرتے ہوئے فرماتے ہیں: رسول اللہ ﷺ ایک قبر کے پاس کھڑے ہوئے اور فرمایا: اس طرح کرو اس طرح کرو پھر فرمایا: مجھے یہ خیال نہیں ہے کہ اس سے اسے کوئی فائدہ ہوگا لیکن اللہ تعالیٰ کو یہ بات پسند ہے کہ جب کوئی کام کیا جائے تو پختگی سے کیا جائے۔“

اس کے بعد فرماتے ہیں:

”قال معمر وبلغنی انه قال ولكنه اطيب لانفس اهله۔“ [رواه عبدالرزاق فی کتاب الجنائز]

”حضرت معمرؒ کہتے ہیں: مجھے یہ حدیث پہنچی ہے کہ آپ ﷺ نے فرمایا تھا: لیکن یہ اس کے گھر والوں کے لئے زیادہ باعث تسکین ہوگا۔“

۳۔ مسہور زاهد اور فقیہ امام ابوالریج سلیمان بن داؤد حماد بن سعید المہری المصری ابن انخی رشیدین المتوفی ۲۵۳ھ ان کے متعلق ابوداؤد فرماتے ہیں کہ ایسا بہتر انسان میں نے نہیں دیکھا، یہ ائمہ حدیث نسائی، ابوداؤد، ابو

بکر بن ابی داؤد ذکر یا الساجی وغیرہم کے استاد ہیں۔ (الہندیہ)  
 آپ نے ”الجنائز الکبیرہ“ لکھی جس کو حافظ المغرب ابو عمرو ابن عبدالبر نے اپنی مایہ ناز تصنیف ”التمہید  
 لمافی المؤمن المعانی والاسانید“ ج: ۲، ص: ۳۰۶ میں امام مالک کے استاد خبیب بن عبدالرحمن کی دوسری  
 حدیث کی شرح میں ذکر کیا ہے اور یہ حدیث نقل کی ہے۔

”اخبرونا ابن وہب قال اخبری عبداللہ بن عمر ومالک بن انس واللیث بن  
 سعد ویونس بن یزید وجریب بن حازم عن نافع ان عبداللہ بن عمر کان اذا صلی  
 علی الجنائز یقول : اللہم بارک فیہ وافعل لہ وصلّ علیہ واورده حوض  
 رسولک“۔

”حضرت نافع سے روایت ہے کہ حضرت عبداللہ بن عمر رضی اللہ عنہما جب نمازِ جنازہ پڑھتے تو  
 فرماتے: اے اللہ اس میں برکت دے۔ اور اس پر رحمت نازل کر اس کو بخش دے اور اسے اپنے  
 رسول کے حوض پر پہنچا دے“۔

۴۔ امام ابو ابراہیم اسماعیل بن یحییٰ المصری المزنی صاحب المختصر (فقہ شافعیہ) المتوفی ۲۶۴ھ۔ امام شافعیؒ  
 کے خاص شاگرد ہیں اور ان کے مذہب کے ناصر ہیں۔ آپ نے کتاب الجنائز لکھی۔ جس کو علامہ بدرالدین  
 العینی نے ”عمدة القاری“ شرح صحیح بخاری ج: ۸، ص: ۱۴۱ (المعیرہ) میں اس طرح ذکر کیا ہے:

”وفی کتاب الجنائز للمزنی وبلغنا ان ابابکر وغیرہ من الصحابة کانوا یقرؤون  
 بام القرآن علیہا“۔

”مزنی کی کتاب الجنائز میں ہے: ہمیں یہ حدیث پہنچی ہے کہ حضرت ابو بکرؓ اور دوسرے صحابہ کرام  
 رضی اللہ عنہم جنازہ میں سورہ فاتحہ پڑھا کرتے تھے“۔

۵۔ صاحب التصانیف مؤدب اولاد الخلفاء ابو بکر عبداللہ بن محمد بن عبید بن سفیان بن ابی الدنیا القرشی الاموی  
 البغدادی المتوفی ۲۸۱ھ۔ آپ کی سو سے زیادہ تصانیف ہیں۔ آپ نے ”کتاب المختصرین“ لکھی جس کو حافظ

ابن حجر رحمہ اللہ نے ”التلخیص الجیر“ ج: ۲- ص: ۱۰۳ میں اس طرح ذکر کیا ہے۔

”ورواه ابن ابی الدنیا فی کتاب المحتضرين من طریق عروة بن مسعود عن ابیه عن حذیفہ: لَقِّنُوا مَوْتَاكُمْ لَا إِلَهَ إِلَّا اللَّهُ تُهْدِمُ مَاقِبِلَهَا مِنَ الْخَطَايَا. رَوَى فِيهِ أَيْضًا عَنْ عَمْرِو عَثْمَانَ وَابْنِ مَسْعُودٍ وَأَنْسٍ وَغَيْرِهِمْ“.

اور اسی کی ج: ۲- ص: ۱۰۳ میں اس طرح ذکر کیا ہے۔

”ورواه ابن ابی الدنیا فی کتاب ”المحتضرين“ عن ابراهيم: أَنَّهُمْ كَانُوا يَسْتَحِبُّونَ أَنْ يُلَقِّنُوا الْعَبْدَ مُحَاسِنَ عَمَلِهِ عِنْدَ مَوْتِهِ لِكَيْ يَحْسَنَ ظَنَّهُ بِرَبِّهِ“.

”ابن ابی الدنیا نے کتاب المحتضرين میں ابراہیم سے روایت کیا ہے کہ: صحابہ کرامؓ اس بات کو پسند کرتے تھے کہ وفات کے وقت بندے کو اس کے نیک اعمال یاد دلائیں تاکہ وہ اپنے رب کے متعلق حسن ظن رکھے“۔

”وعن سوار بن معتمر قال لی ابی: حدثنی بالرخص لعلی القی اللہ وانا احسن الظن به“.

”سوار بن معتمر کہتے ہیں: مجھے میرے والد نے فرمایا مجھے ایسی باتیں بتلاؤ جن کو چھوڑنے کی گنجائش ہو تاکہ میں اللہ تعالیٰ سے ملوں تو اس کے متعلق اچھا گمان رکھتا ہوں“۔

اور دوسری تصنیف ”کتاب القبور“ ہے۔ جسے امام ابوالقاسم حمزہ السہمی نے تاریخ جرجان ص: ۷۹ میں سعید بن عثمان کے ترجمے میں ذکر کیا ہے۔ اور اس کے دو روایتیں بھی ذکر کی ہیں جو سخت ضعیف بلکہ موضوع ہیں اس لئے ان کا متن میں ذکر کرنا ضروری نہیں سمجھتے۔

۶۔ مشہور محدث خراسان قاضی حم ابوبکر احمد بن علی المروزی المتوفی ۲۹۳۔ جن کے متعلق حافظ ذہبی رحمہ اللہ ”تذکرۃ الحفاظ“ میں لکھتے ہیں کہ بڑے علماء اور ثقات محدثین میں سے ہیں اور بڑی مفید کتابیں تصنیف کیں۔ ائمہ حدیث احمد بن حنبل، یحییٰ بن معین وغیرہما کے شاگرد ہیں اور ائمہ نسائی اور ابوعوانہ وغیرہما کے استاد

ہیں۔ آپ نے کتاب الجنائز لکھی جس کا ذکر ”التلخیص الجیر“ لابن حجر العسقلانی ج: ۲، ص: ۱۰۴ میں اس طرح ہے۔

”قولہ: استحَب بعض التابعین قراءة سورة الرعد . انتهى! . أخرجه أبو بكر المروزی فی کتاب الجنائز له وزاد فإن ذالك تخفيف عن الميت وفيه عن الشعبي قال كانت الانصار سيتحبون ان يقرؤوا عند الميت سورة البقرة“۔  
 ”بعض تابعین نے سورۃ رعد پڑھنا بہتر سمجھا ہے۔ یہ قول ابو بکر مروزی نے اپنی کتاب الجنائز میں ذکر کیا ہے، اور وہاں یہ الفاظ بھی ہیں۔ یہ میت پر تخفیف کا باعث ہے۔ امام شعبی سے بھی منقول ہے کہ: انصار میت کے پاس سورۃ بقرہ پڑھنا پسند کرتے تھے“۔

۷۔ محدث عراق امام ابو حفص بن شاہین عمر بن احمد البغدادی المتوفی ۳۰۸ھ جو کثیر التصانیف ہیں۔ اور بقول ان کے صرف حدیثوں کے لکھتے روشنائی پر آپ نے سات سو درہم خرچ کئے اور اپنے آپ کو محمدی المذہب کہتے تھے۔ آپ کی تصانیف تین سو تیس ۳۳۰ تک ہیں۔ (تذکرۃ الحفاظ)  
 ”کتاب الجنائز“ بھی ان تصانیف میں سے ایک ہے جس کو حافظ جمال الدین الزیلعی نے ”نصب الرایۃ“ ج: ۲، ص: ۲۵۲ میں کتاب الجنائز کی پہلی حدیث کی ترجیح کے تحت اس طرح ذکر کیا ہے:

”و ذکر الامام ابو حفص عمر بن شاہین فی کتاب الجنائز له باب فی توجیہ المحتضر ولم یذكر فيه غير اثر عن ابراهيم النخعي قال ”يستقبل بالميت القبلة“ وعن عطاء بن ابي رباح نحوه بزيادة . على شقة الايمن“۔  
 ”ما علمت احد تركه من ميتة“۔

”امام ابو حفص عمر بن شاہین نے اپنی کتاب ”کتاب الجنائز“ کے باب ”توجیہ المحتضر“ میں صرف ابراہیم النخعی کا یہ قول نقل کیا ہے۔ میت کو قبلہ رو لٹایا جائے گا۔ اور عطاء بن ابی رباح سے بھی اسی طرح کا قول مروی ہے لیکن اس اضافے کے ساتھ۔ اس کی دائیں کروٹ پر“۔

”میری معلومات میں کسی نے بھی اس پر عمل نہیں چھوڑا“۔

پھر ج: ۲- ص: ۲۵۴ میں اس کے سے ایک حدیث نقل کرتے ہیں:

”حدثنا عثمان بن جعفر بن احمد السبقي ثنا . احمد بن عبد الوهاب بن

نجدة . ثنا . علي بن عباس . ثنا . حفص بن سلمان . حدثني . عاصم وعطاء بن

السائب عن زازان عن ابن عمر رضي الله عنه مرفوعا: لقنوا موتاكم ‘لا إله

إلا الله فإنه ليس مسلمٌ يقولها عند الموت إلا أنجاه الله من النار“.

”مرنے والوں کو ’لا الہ الا اللہ‘ کی تلقین کرو۔ جو مسلمان بھی موت کے وقت یہ کہے اللہ تعالیٰ اسے

آگ سے محفوظ فرمادیتا ہے“۔

مگر اس سند میں ”حفص بن سلمان القاری“ متروک (متہم بالکذب) ہے۔ کما فی التقریب۔ اور ج: ۲-

ص: ۲۵۶- میں بھی ایک حدیث ذکر کی ہے۔ وہ بھی سخت ضعیف ہے۔ اور ج: ۲- ص: ۲۹۷ میں یہ حدیث نقل

ہے:

”حدثنا جعفر بن احمد - عن جابر بن عبد الله قال قال رسول الله ﷺ: واللحد

لنا والشقّ لغيرنا“.

”نبی ﷺ نے فرمایا لحد بنانا ہمارا طریقہ ہے اور گڑھا کھودنا دوسروں کا“۔

۸- امام حافظ حجۃ ابوالقاسم سلیمان بن احمد بن ایوب بن مطیر اللخمی الشامی ال طبرانی مسند الدنیا المتوفی ۳۶۰ھ

جنہوں نے ایک ہزار بلکہ ان سے بھی زیادہ استادوں سے حدیثیں سنیں۔ اور حدیث کی طلب میں تیس سال کی

راتیں صرف زمین پر بغیر بستر کے گزاریں۔ (تذکرۃ الحفاظ) آپ نے کتاب ”المختصر“ لکھی جس

کا ذکر محدث مبارک پوری نے کتاب ”الجنائز“ ص: ۵۵ میں بحوالہ شرح ابیات التثنیت کیا ہے۔ نیز آپ نے

”کتاب“ ”ذکر الموت“ بھی تصنیف کی جیسا کہ علامہ کتانی نے ”الرسالۃ المستطرفة“ ص: ۴۳ میں ذکر کیا ہے۔

۹- مشہور واعظ علامہ ابو عمر احمد بن محمد بن عقیف بن عبد اللہ بن مر یول بن جراح بن حاتم العمری القرطبی



المتوفی ۴۳۰ھ نے میت کے غسل اور اس کی تجہیز و تکفین پر کتاب تصنیف کی، جیسا کہ امام ابن بشکوال نے ”کتاب الصلہ“ ج ۱ ص ۴۳ میں ذکر کیا ہے۔

۱۰۔ امام مقدم ابو عبد اللہ محمد بن ادريس الشافعی ۲۰۴ھ۔ ابن ندیم نے فہرست ص: ۳۱۰ میں آپ کی تصانیف میں ”کتاب غسل المیت“ اور ”کتاب الجنائز“ ذکر کی ہیں۔

۱۱۔ امام ابوسلیمان داؤد بن علی بن داؤد بن خلف الاصہبانی الظاہری المتوفی ۲۷۰ھ نے بھی ”کتاب الجنائز“ اور کتاب ”غسل المیت“ لکھی۔ ”فہرست ابن ندیم“ ص: ۳۹۶۔

۱۲۔ امام فاضل ابوالاثر ہر ابراہیم بن حماد بن اسحاق بن اسماعیل بن حماد بن زید البغدادی المتوفی ۳۲۴ھ نے بھی ”کتاب الجنائز“ لکھی۔ ”فہرست ابن ندیم“ ص: ۳۱۷۔

۱۳۔ امام ابواسحاق ابراہیم بن اسحاق بن ابراہیم بن بشیر بن عبد اللہ الحرابی المروزی البغدادی المتوفی ۲۸۵ھ کی تصانیف میں کتاب ”اتباع الاموات“ ملتی ہے۔

۱۴۔ امام حافظ ابو محمد الحسن بن عبد الرحمن بن خلاد الفارسی الراہرمزی المتوفی ۳۶۰ھ نے ”کتاب الرثاء والتعازی“ لکھی۔

۱۵۔ امام ابوالحسن علی بن عبیدۃ الریحانی البغدادی الکاتب احد الادباء والبلغاء المتوفی ۲۱۹ھ نے کتاب ”صفۃ الموت“ لکھی۔

۱۶۔ امام ابوالحسن علی بن محمد بن عبد اللہ بن ابی السیف الحافظ المدائنی البصری البغدادی المتوفی ۳۲۵ھ نے کتاب ”التعازی“ لکھی۔

۱۷۔ امام ابو بکر محمد بن جعفر بن محمد بن سہل الخرائطی السامری المحدث المتوفی ۳۲۷ھ نے کتاب ”القبور“ لکھی۔

ان پانچوں کا ذکر ہدیۃ العارفین مصنفہ اسماعیل باشا بغدادی میں علی الترتیب ج ۱ کے ص: ۴۷، ۶۷، ۶۸، ۶۹ اور ج ۲: ص ۳۴ میں ہے۔ ان کے بعد متاخرین نے بھی جنائز کے مسائل پر کتابیں لکھی ہیں۔ مثلاً:

۱۸۔ امام حافظ تقی الدین ابو محمد عبد الغنی بن عبد الواحد بن علی بن مسرور بن رافع بن حسن بن جعفر الجمالی المقدسی المتوفی ۶۰۰ھ نے کتاب ”جزء فی القبر“ لکھی جس کو حافظ ابن رجب نے ”ذیل طبقات الحنابلہ“ ج ۲ ص ۱۸ میں ان کے ترجمہ میں ذکر کیا ہے۔

۱۹۔ علامہ ابن طولون شمس الدین محمد بن علاء الدین علی بن محمد الدمشقی المتوفی ۹۵۳ھ نے کتاب ”غایۃ الاثبات“ لتلقین الاموات“ لکھی جس کا ذکر ”ہدیۃ العارفین“ ج ۲ ص ۲۲۱ میں ہے۔

۲۰۔ امام قاضی سلیمان بن خلف التمیمی الفقیہ المتوفی ۹۳۳ھ نے کتاب ”مسئلۃ الجنائز“ تصنیف کی جس کو امام ابو بکر محمد بن خیر الاموی الاشعری نے کتاب ”فہرستہ ماروی عن شیوخہ“ ص ۲۵۶ میں ذکر کیا ہے۔

۲۱۔ علامہ الشریف النسابة بدر الدین حسن بن محمد بن ایوب العلوی المتوفی ۸۶۶ھ کی کتاب ”شرح الابریز فیما یقدم علی مؤنة التجہیز“ کا ذکر جلال الدین السيوطی نے ”نظم العقیان فی اعیان الاعیان“ ص ۱۰۵ میں کیا ہے۔

۲۲۔ علامہ نور الدین علی بن سلطان محمد القاری الہروی المکی المتوفی ۱۰۱۴ھ نے کتاب ”صلوات الجوائز فی صلوة الجنائز“ لکھی ہے۔ [ہدیۃ العارفین ج ۱ ص ۷۵۲]

۲۳۔ علامہ ابو الاخلاص حسن بن عمار بن علی الوفا فی المصری الشرنبلالی الحنفی مصنف ”نور الايضاح“ المتوفی ۱۰۷۹ھ کتاب ”النظر المستطاب لبيان حکم القراءة فی صلوة الجنائز بام الكتاب“ لکھی ہے۔ اور مصنف نے ثابت کیا ہے کہ جنازہ کی نماز میں سورۃ فاتحہ پڑھنی چاہئے۔ ”ہدیۃ العارفین“ ج ۱ ص ۷۹۴ اور علامہ عبد الحئی لکھنوی نے بھی ”امام الکلام“ ص ۳۱ میں اس رسالہ کا ذکر کیا ہے۔ اور کہا ہے کہ:

”وَحَقَّقْ فِيهِ أَنَّ الْقِرَاءَةَ أَوْلَى مِنْ تَرْكِ الْقِرَاءَةِ وَلَا دَلِيلَ عَلَى الْكِرَاهَةِ“.

”جنازہ میں قراءۃ کرنا نہ کرنے سے بہتر ہے اور اس کو مکروہ کرنے کے لئے کوئی دلیل نہیں۔“

۲۴۔ المجاہد فی سبیل اللہ الامام الشہید السید اسماعیل بن عبد الغنی بن الشاہ ولی اللہ دہلوی المتوفی ۱۲۴۶ھ نے

کتاب ”ایضاح الحق الصریح فی احکام المیت والضریح“ تصنیف فرمائی۔ جس کا ذکر ”تراجم علمائے حدیث ہند“ مصنف علامہ ابوبکیٰ اماخان نوشہروی ص: ۱۰۸ میں ہے۔

۲۵۔ علامہ سید شریف ابوالاحمد حسن بن علی الحسین البخاری القنوجی الملقب بنواب اولاد حسن المتوفی ۱۲۵۳ھ والد نواب والا جاہ صدیق حسن خاں نے فارسی زبان میں ”ہدایۃ المؤمنین در رد تعزیۃ“ اور رسالہ ”در منع فروختن چراغاں بر قبور“ تصنیف فرمائی۔ (تراجم علمائے حدیث ہند ص: ۲۳۲)

۲۶۔ امام بقیۃ السلف و ذخیرۃ الخلف القاضی محمد بن علی بن محمد بن عبداللہ الشوکانی الصنعانی المتوفی ۱۲۱۵ھ نے کتاب ”شرح الصدور فی تحریم رفع القبور“ تصنیف فرمائی۔ جو ہمارے پاس بھی موجود ہے۔

۲۷۔ علامہ عبدالغنی بن اسماعیل النابلسی المتوفی ۱۱۴۳ھ نے ”نزهة الواجد فی الصلوة علی الجنائز فی المساجد“ تصنیف کی۔ [ہدیۃ العارفین ج: ۱ ص: ۵۹۴]

۲۸۔ علامہ شیخ خلیل بن الملا حسین الاسعدوی الاموی السکروی المتوفی ۱۲۵۹ھ نے مختصر ”شرح الصدور فی شرح الموت و احوال القبور“ لکھی۔ [ہدیۃ العارفین ج: ۱ ص: ۳۵۷]

۲۹۔ مجاہد اسلام سیف اللہ القاطع علی اہل البدع مولانا محمد بن ابراہیم جونا گڑھی المتوفی ۱۲۵۹ھ نے اردو میں ”کتاب الجنائز“ لکھی جو عام فہم ہونے کے ساتھ اکثر مسائل پر جامع ہے۔

۳۰۔ محدث ہند فخر المتأخرین العلامة ابو العلی عبدالرحمن المبارکپوری صاحب ”تھنۃ الاحوذی“ المتوفی ۱۳۵۳ھ نے اردو میں ”کتاب الجنائز“ لکھی جو عام فہم ہونے کے ساتھ اکثر مسائل پر جامع ہے۔

۳۱۔ المحدث الکبیر الشہید محمد حیات ابراہیم السندی المتوفی ۱۱۶۳ھ نے کتاب ”ابطال الضراح“ تصنیف فرمائی ہے جس کا ذکر علامہ شریف عبدالحی الحسینی نے نزهة الخواطر ج: ۶ ص: ۳۰۲ میں کیا ہے۔ الغرض ہر دور میں علماء نے اس باب میں کافی خدمت کی ہے۔

﴿.....فجزاهم اللہ عن الاسلام خیراً.....﴾

حال ہی میں ہمارے دوست اور ہم عصر محدث شام صاحب نظر واسع مصنف کتب کثیرہ فضیلۃ الشیخ علامہ محمد

ناصر الدین الالبانیؒ نے ”احکام الجنائز و بدعہا“ کے نام سے ایک اور مبسوط کتاب تصنیف فرمائی جو اپنی مثال آپ ہے۔ اگرچہ کئی مسائل میں ہمیں ان سے اختلاف ہے۔ ﴿لِكُلِّ وَجْهَةٍ هُوَ مُوَلِّيٰهَا﴾ لیکن مجموعی طور پر بڑی افادیت کی حامل ہے۔ لائق مصنف نے ہر ایک مسئلہ کیلئے دلائل جمع کیے ہیں۔ اور ہر مسئلہ کیلئے اپنی تحقیق کے جوہر دکھائے ہیں۔ اہل علم محققین کے لئے اس میں بہترین اور قیمتی مواد جمع ہے۔ الغرض یہ کتاب اس باب میں بہت جامع ہے۔ جس میں شیخ صاحب موصوف نے اولہ مع تحقیق جمع کیے ہیں۔ اور پھر کم علم والوں کے لئے شیخ صاحب نے اس کو مختصر بھی کیا ہے۔ یعنی صرف مسائل اور مسنون روایات کو جمع کیا ہے۔ اور اسانید اور علمی بحث کو حذف کر دیا ہے۔

ہمارے دوست علامہ الشیخ شبیر احمد نورانی نے اس مختصر کا اردو زبان میں ترجمہ کیا ہے جس کو میں نے اول سے آخر تک دیکھا ہے۔ ترجمہ آسان و محاورہ اور روانی کے ساتھ ہے۔ لائق مترجم نے حاشیہ میں احادیث اور روایات کی مختصر تخریج بھی کر دی ہے۔ اور جا بجا بعض تشریحی نوٹ دے کر افادیت کو دوبالا کر دیا ہے۔

﴿.....فجزاه الله عن الاسلام واهله خيراً.....﴾

امید ہے کہ دین متین کے شائقین اس کا مطالعہ کر کے سنت کے مطابق احکام میت کو سرانجام دیں گے۔ اور بدعات و خرافات سے احتراز و احتراں میں رہیں گے۔ مطالعہ کرنے والوں سے امید ہے کہ مصنف، مترجم اور اس فقیر کو اپنی نیک دعاؤں میں یا فرماتے رہیں گے۔

﴿.....اللهم وفقنا لما تحب وترضى.....﴾

ابو محمد بدیع الدین شاہ  
الراشدی۔ المکی

بروز پیر۔ ۲۳ / رجب المرجب  
بمطابق ۱۵ / اپریل ۱۹۸۵ء  
نیو سعید آباد حیدر آباد۔ سندھ

بِسْمِ اللَّهِ الرَّحْمَنِ الرَّحِيمِ

### فرائض مریض

{۱}..... مریض کے لئے ضروری ہے کہ اللہ تعالیٰ کے فیصلے پر راضی رہے، تقدیر پر صبر کرے اور اپنے پروردگار کے بارے میں حسن ظن رکھے۔ یہ بات اس کے حق میں بہت ہی مفید ہے۔ کیونکہ رسول اللہ ﷺ کا ارشاد گرامی ہے:

”عجبا لأمر المؤمن، إن أمره كله خير، وليس ذالك لأحد الا للمؤمن، ان اصابته سرّاء فكان خيراً له، وان اصابته ضرّاء صبر فكانل خيراً له“.

[مسلم، کتاب الزہد، باب المؤمن امره كله خير]

”مومن کا معاملہ بھی خوب ہے اس کا ہر حال بہتر ہی ہوتا ہے اور یہ بات مومن کے کسی کو نصیب نہیں۔ اگرچہ خوشی نصیب ہو تو شکر گزار ہوتا ہے اور یہ اس کے لئے بہتر ہے اور اگر تکلیف پہنچے تو ثمر کرتا ہے اور یہ بھی اس کے لئے بہتر ہے۔“

مزید ارشاد گرامی ﷺ ہے:

”لا يموتن احدكم الا وهو يحسن الظن بالله تعالى“.

[صحیح مسلم، کتاب صفة الجنة، باب الامر بحسن الظن بالله تعالى عند الموت]

”تم میں سے جو اس دنیا سے رخصت ہو رہا ہو اسے اپنے رب کے بارے میں حسن ظن رکھنا چاہئے۔“

{۲}..... اس کے لئے مناسب ہے کہ خوف و امید کی درمیانی کیفیت میں رہے، اپنے گناہوں پر اللہ تعالیٰ کی سزا سے ڈرتا ہو اور اپنے رب کی رحمت کا امیدوار ہو۔

حضرت انس رضی اللہ عنہ روایت کرتے ہیں کہ:

”انّ النبی ﷺ دخل علی شاب وهو بالموت فقال کیف تجدک؟ قال واللّٰہ

یا رسول اللہ انی ارجو اللہ ، وانی اخاف ذنوبی ، فقال رسول اللہ ﷺ : لا یجتمعان فی قلب عبد فی مثل هذا الموطن ، الا اعطاه اللہ ما یرجو ، وامنه مما یخاف“۔ [سنن الترمذی، کتاب الجنائز، باب ۱۱۔ سند قابل عمل ہے]

”رسول اللہ ﷺ ایک نوجوان کے پاس تشریف لائے جبکہ وہ موت و حیات کی کش مکش میں تھا۔ آپ ﷺ نے دریافت فرمایا، کیسے ہو؟ اس نے عرض کی: بخدا! اے اللہ کے رسول ﷺ میں اللہ تعالیٰ سے رحمت کی امید بھی رکھتا ہوں اور اپنے گناہوں سے بھی ڈرتا ہوں۔ آپ ﷺ نے ارشاد فرمایا: ایسے موقع پر کسی بندے کے دل میں جب یہ دو چیزیں پیدا ہو جائیں تو اللہ تعالیٰ اسے اس کی امید کے مطابق دیتا ہے اور جس بات کا اسے غم ہو اس سے محفوظ کر دیتا ہے۔“

{۳}..... اسے موت کی تمنا ہرگز نہیں کرنی چاہئے خواہ مرض کتنا ہی سخت ہو۔

جیسا کہ مندرجہ ذیل حدیث میں ہے:

”فان كان لابد فاعلاً فليقل: اللهم احيني ما كانت الحياة خيراً لي وتوفني اذا كانت الوفاة خيراً لي“۔

[صحیح بخاری، کتاب المرضی، باب تمنی الموت، صحیح مسلم، کتاب الذکر والدعاء، باب کراهية تمنی الموت]

”اگر ضروری کہنا چاہے تو یوں کہے: اے پروردگار! جب تک زندگی بہتر ہے مجھے زندہ رکھ اور جب موت بہتر ہو تو موت دے دے۔“

{۴}..... اگر اس کے ذمہ لوگوں کے حقوق ہوں تو بقدر امکان ادا کر دے ورنہ وصیت کر جائے، اس لئے کہ

نبی ﷺ نے اس بات کا حکم دیا ہے۔ [اس معنی کی حدیث بخاری و مسلم نے کتاب الوصایا کے ابتداء میں درج کی ہے]

{۵}..... یہ وصیت اسے جلدی کرنی چاہئے۔ رسول اللہ ﷺ کا ارشاد گرامی ہے:

”ما احق امرئ مسلم یبیت لیلین ، وله شیء یرید ان یوصی فیہ الا ووصیتہ

مکتوبہ عند رأسہ“۔

”قال ابن عمر مامرت ليلة مند سمعت رسول الله ﷺ قال ذالك الا وعندي

وصيتي“۔ [بخاری و مسلم، کتاب الوصايا، ابتداء میں]

”کسی مسلمان کو یہ زیب نہیں کہ وہ دوراتیں بھی اس حال میں گزار دے جبکہ وہ کسی چیز کی وصیت بھی کرنا چاہتا ہو، مگر اس کی وصیت تحریری شکل میں اس کے پاس موجود نہ ہو“۔

حضرت عبداللہ بن عمر رضی اللہ عنہما کہتے ہیں کہ:

”جب سے میں نے یہ فرمان رسول ﷺ سنا ہے مجھ پر ایک رات بھی ایسی نہیں گزری جب وصیت وصیت میرے پاس نہ ہو“۔

{۶}..... یہ بھی ضروری ہے کہ غیر وارث رشتہ داروں کیلئے وصیت کرے۔ اللہ تعالیٰ کا فرمان ہے کہ:

﴿كُتِبَ عَلَيْكُم إِذَا حَضَرَ أَحَدُكُمُ الْمَوْتُ أَنْ تَرَكَ خَيْرَ الْوَصِيَّةِ لِلْوَالِدَيْنِ

وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ﴾ [البقرة: ۱۸۰]

”تم پر فرض کیا گیا ہے کہ جب تم میں سے کسی کی موت کا وقت قریب آئے اور وہ اپنے پیچھے مال چھوڑ رہا ہو، تو والدین اور رشتہ داروں کے لئے معروف طریقے سے وصیت کرے یہ حق ہے متقی لوگوں پر“۔

{۷}..... اسے اپنے مال میں سے ایک تہائی وصیت کا حق ہے اس سے زیادہ جائز نہیں۔ البتہ اس سے کم افضل

ہے۔ حضرت سعد بن ابی وقاص رضی اللہ عنہ سے روایت ہے:

”كنت مع رسول الله ﷺ في حجة الوداع فمرضت مرضاً اشفيت منه على

الموت فعادني رسول الله ﷺ فقلت: يا رسول الله ان لي مالا كثيراً وليس

يرثني الا ابنة لي، افأوصي بثلاثي مالي؟ قال: لا، قال قلت بشطر مالي؟ قال: لا،

قال: قلت فثلث مالى؟ قال: الثلث والثلث كثير، انك يأسعد! ان تدع ورثتك اغنياء خير لك من ان تدعهم عالة يتكففون الناس (وقال بيده) انك يأسعد لن تنفق نفقة تبتغي بها وجه الله تعالى الا أجرت عليها، حتى اللقمة تجعلها في امرأتك (قال فكان بعد الثلث جائزاً)

[صحيح بخارى، كتاب الوصايا/صحيح مسلم، كتاب الوصايا]

وقول ابن عباس رضى الله عنه :

”رددت ان الناس غصو من الثلث الى الربع فى الوصية لان النبى ﷺ قال:

الثلث كثيرة“۔ [صحيح بخارى، كتاب الوصايا/صحيح مسلم، كتاب الوصايا]

”حجة الوداع کے موقع پر میں رسول اللہ ﷺ کے ہمراہ تھا، اچانک میں سخت بیمار ہو گیا، بس موت کے کنارے پہنچ چکا تھا، رسول اللہ ﷺ نے میری عیادت فرمائی، میں نے عرض کی یا رسول اللہ ﷺ میرا مال بہت ہے اور صرف ایک بیٹی وارث ہے کیا میں دو تہائی مال کی وصیت کر دوں؟ آپ ﷺ نے فرمایا نہیں، میں نے عرض کی آدھے مال کی، آپ ﷺ نے فرمایا، نہیں میں نے درخواست کی تہائی مال کی؟ آپ ﷺ نے فرمایا: ہاں تہائی اور تہائی بھی بہت ہے۔“

”اے سعد تم اپنے ورثاء کو خوشحال رہنے دو، یہ تمہارے لئے بہتر ہے اس کے بجائے کہ انہیں تنگ دست چھوڑ دو اور وہ لوگوں کے سامنے ہاتھ پھیلاتے رہیں۔ اے سعد! اللہ تعالیٰ کی رضا کی خاطر تم جو بھی خرچ کرو گے، تمہیں اس کا اجر ملے گا، یہاں تک کہ جو لقمہ تم اپنی اہلیہ کے منہ میں دو۔“

حضرت سعد کہتے ہیں: چنانچہ ایک تہائی جائز قرار پایا۔

حضرت عبداللہ بن عباس رضی اللہ عنہما کا قول ہے کہ:

”مجھے پسند یہ ہے کہ لوگ تہائی کے بجائے چوتھائی کی وصیت کیا کریں۔ کیونکہ آپ ﷺ نے تہائی کو زیادہ قرار دیا ہے۔“



{۸}..... اس وصیت پر دو عادل مسلمانوں کی گواہی ہو، اگر دو مسلمان نہ ملیں تو دو غیر مسلم ہی سہی اس شرط پر کہ ان کی گواہی شک کے موقع پر قابل اعتماد ہو جیسا کہ اللہ تعالیٰ نے اس کی تفصیل بیان فرمائی ہے۔  
ارشاد ربانی ہے:

﴿يَا أَيُّهَا الَّذِينَ آمَنُوا شَهَادَةُ بَيْنَكُمْ إِذَا حَضَرَ أَحَدُكُمُ الْمَوْتُ حِينَ الْوَصِيَّةِ اثْنِ ذَوَا عَدْلٍ مِّنْكُمْ أَوْ آخَرَانِ مِنْ غَيْرِكُمْ إِنْ أَنْتُمْ ضَرَبْتُمْ فِي الْأَرْضِ فَأَصَابَتْكُمْ مُصِيبَةُ الْمَوْتِ تَحْبِسُونَهُمَا مِنْ بَعْدِ الصَّلَاةِ فَيُقْسِمَنِ بِاللَّهِ إِنْ ارْتَبْتُمْ لَا نَشْتَرِي بِهِ ثَمَنًا وَلَوْ كَانَ ذَا قُرْبَىٰ وَلَا نَكْتُمُ شَهَادَةَ اللَّهِ إِنَّا إِذَا لَمِنَ الْأَثِمِينَ ۖ فَإِنْ غَشَرَ عَلَىٰ أَثَمَهُمَا اسْتَحَقَّا إِثْمًا فَأَخْرَانِ يَقُومُنِ مَقَامَهُمَا مِنَ الَّذِينَ اسْتَحَقَّ عَلَيْهِمُ الْأَوَّلِينَ ۚ فَيُقْسِمَنِ بِاللَّهِ لَشَهَادَتُنَا أَحَقُّ مِنْ شَهَادَتِهِمَا وَمَا اعْتَدَيْنَا إِنَّا إِذَا لَمِنَ الظَّالِمِينَ ۖ ذَلِكَ أَذْنَىٰ أَنْ يَأْتُوا بِالشَّهَادَةِ عَلَىٰ وَجْهِهَا أَوْ يَخَافُوا أَنْ تُرَدَّ آيْمَانُ بَعْدَ آيْمَانِهِمْ وَاتَّقُوا اللَّهَ ۚ وَاسْمَعُوا ۚ وَاللَّهُ لَا يَهْدِي الْقَوْمَ الْفَاسِقِينَ ۝﴾ [المائدة: ۱۰۶-۱۰۷-۱۰۸]

”اے لوگو جو ایمان لائے ہو جب تم میں سے کسی موت کا وقت آجائے اور وہ وصیت کر رہا ہو تو اس کے لئے شہادت کا نصاب یہ ہے تمہاری جماعت میں سے دو صاحب عدل آدمی گواہ بنائے جائیں یا اگر تم سفر کی حالت میں ہو اور وہاں موت کی مصیبت پیش آجائے تو غیر لوگوں ہی میں سے دو گواہ لے لئے جائیں پھر اگر کوئی شک پڑ جائے تو نماز کے بعد دونوں گواہوں کو (مسجد میں) روک لیا جائے۔ اور وہ خدا کی قسم کھا کر کہیں کہ ہم کسی ذاتی فائدے کے عوض شہادت بیچنے والے نہیں ہیں۔ اور خواہ کوئی ہمارا رشتہ دار ہی کیوں نہ ہو (ہم اس کی رعایت کرنے والے نہیں) اور نہ خدا واسطے کی گواہی کو ہم چھپانے والے ہیں۔ اگر ہم نے ایسا کیا تو گناہ گاروں میں شمار ہوں گے۔ لیکن اگر پتہ چل جائے کہ ان دونوں نے اپنے آپ کو گناہ میں مبتلا کیا ہے تو پھر ان کی جگہ دو اور شخص جو

ان کی نسبت زیادہ شہادت دینے کے لئے اہل ترہوں ان لوگوں میں سے کھڑے ہوں جن کی حق تلفی ہوئی ہے۔ اور وہ خدا کی قسم کھا کر کہیں کہ ہماری شہادت ان کی شہادت سے زیادہ حق پر ہے اور ہم نے اپنی گواہی میں کوئی زیادتی نہیں کی ہے۔ اگر ہم ایسا کریں تو ظالموں میں سے ہوں گے۔ اس طریقہ سے زیادہ توقع کی جاسکتی ہے کہ لوگوں ٹھیک ٹھیک شہادت دیں گے یا کم از کم اس بات ہی کا خوف کریں گے کہ ان کی قسموں کے بعد دوسری قسموں سے کہیں ان کی تردید نہ ہو جائے۔ اللہ سے ڈرو اور سنو! اللہ نافرمانی کرنے والوں کو اپنی رہنمائی سے محروم کر دیتا ہے۔“

{۹}..... والدین اور قریبی رشتہ دار (جو میراث کے شرعاً حقدار ہیں) کے لئے وصیت کرنا جائز نہیں اس لئے کہ آیت میراث سے ان کا حکم مستثنیٰ ہو چکا ہے۔ رسول اللہ ﷺ نے یہ بات حجتہ الوداع کے موقع پر بڑی وضاحت سے بیان فرمادی تھی۔ ارشاد گرامی یوں ہے:

”اِنَّ اللّٰهَ قَدْ اعْطٰی كُلَّ ذِیْ حَقٍّ حَقَّهٗ ، فَلَا وَصِیَّهٖ لَوَارِثٍ“ .

[سنن ابی داؤد، باب ماجاء فی الوصیۃ للوارث - سنن الترمذی باب ماجاء لا وصیۃ لوارث، سند قابل اعتماد ہے]

”اللہ تعالیٰ نے ہر صاحب حق کو اس کا حق دے دیا ہے لہذا کسی وارث کے لئے وصیت جائز نہیں۔“

{۱۰}..... اوصیت کرنے میں کسی پر زیادتی حرام ہے۔ اس طرح کہ کسی وارث کو اس کے صحیح حق سے محروم کر دے اور کسی کو اس کے استحقاق سے زیادہ دے دے۔ اللہ تعالیٰ کا ارشاد ہے:

﴿لِّلرِّجَالِ نَصِیْبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِیْبٌ مِّمَّا تَرَكَ

الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِیْبٌ مَّفْرُوضًا﴾ [النساء: ۷]

”مردوں کے لئے اس مال میں حصہ ہے جو ماں باپ اور قریبی رشتہ داروں نے چھوڑا ہو اور عورتوں کے لئے بھی اس مال میں حصہ ہے جو ماں باپ اور قریبی رشتہ داروں نے چھوڑا ہو، خواہ تھوڑا ہو یا زیادہ اور یہ حصہ (اللہ تعالیٰ کی طرف سے) مقرر ہے۔“

مزید ارشاد گرامی ہے:

﴿مَنْ بَعْدَ وَصِيَّةٍ يُوصِيٰ بِهَا أَوْ دَيْنٍ غَيْرَ مُضَارٍّ وَصِيَّةً مِّنَ اللَّهِ وَاللَّهُ عَلِيمٌ حَلِيمٌ﴾

[النساء: ۱۲]

”جبکہ وصیت جو کی گئی ہو پوری کر دی جائے اور قرض جو میت نے چھوڑا ہو ادا کر دیا جائے بشرطیکہ وہ ضرر رساں نہ ہو۔ یہ حکم ہے اللہ کی طرف سے اور اللہ دانا و دینا اور نرم خو ہے۔“

رسول اللہ ﷺ کا ارشاد گرامی ہے:

”و لا ضرر ولا ضرار من ضرار ضارہ اللہ ومن شاق شاقہ اللہ“.

[مستدرک حاکم، ج: ۲، ص: ۵۸/۵۷ سند صحیح ہے]

”نہ نقصان دینا اور نہ برداشت کرنا، جس نے کسی کا نقصان کیا، اللہ تعالیٰ اس کا نقصان کرے گا، جس نے کسی کو پریشان کیا اللہ تعالیٰ اس کو پریشان کرے گا۔“

{۱۱}..... ظالمانہ وصیت باطل اور ناقابل قبول ہے کیونکہ رسول اللہ ﷺ کا ارشاد ہے:

”ومن احدث في امرنا هذا ماليس منه فهو رد“.

[صحیح بخاری، کتاب لصلح، باب اذا اصطلحوا علی صلح جور فالصلح مردود]

صحیح مسلم، کتاب الاقضية، باب نقص الاحکام الباطلة]

”جس نے ہمارے اس دینی معاملے میں نئی چیز پیدا کی جو درحقیقت اس میں سے نہ ہو تو وہ ناقابل قبول ہے۔“

{۱۲}..... اس زمانے میں عام لوگ بدعتوں کا شکار ہیں اور خاص طور پر جنازے کے بارے میں ایک مسلمان کے لئے ضروری ہے کہ وہ یہ وصیت بھی کر دے کہ اس کی تجہیز و تکفین سنت کے مطابق ہو۔ اللہ تعالیٰ کا ارشاد مبارک ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا

مَلَائِكَةٌ غُلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ [التحریم: ۶]

”اے لوگو جو ایمان لائے ہو بچاؤ اپنے آپ کو اور اپنے اہل و عیال کو اس آگ سے جس کا ایندھن انسان اور اور پتھر ہوں گے، جس پر نہایت تند خو اور سخت گیر فرشتے مقرر ہوں گے جو کبھی اللہ کے حکم کی نافرمانی نہیں کرتے اور جو حکم بھی انہیں دیا جاتا ہے اسے بجالاتے ہیں۔“

اسی لئے رسول اللہ ﷺ کے صحابہ کرام رضی اللہ عنہم اجمعین اس دنیا سے اس بات کی وصیت کر کے رخصت ہوئے تھے۔ صحابہ کرام رضی اللہ عنہم سے متعلق کئی روایات موجود ہیں جن کا ہم نے اصل کتاب میں تذکرہ کر دیا ہے۔ ملاحظہ ہو ص: ۸-۹ طبع عربی باہتمام ”المکتب الاسلامی دمشق“۔

حضرت حذیفہ رضی اللہ عنہ کا قول ہے:

”جب میں مروں تو کسی کو اطلاع نہ کرنا ممکن ہے ”نعی“ میں شمار ہو۔ جبکہ رسول اللہ ﷺ نے نعی

سے منع فرمایا ہے اور یہ بات میں نے خود سنی ہے۔“ [سنن الترمذی، کتاب الجنائز، باب کراہیۃ النعی]

[نعی کا مفہوم ہے بغرض شہرت کسی کا اعلان وفات مزید تفصیل مسئلہ نمبر ۲۲]

اسی بنا پر امام نووی رحمہ اللہ نے ”الاذکار“ میں لکھا ہے کہ:

”مرنے والے کے حق میں یہ بہت ہی اچھا ہے کہ وہ اپنے اہل و عیال کو جنازے سے متعلق ہونے

والی بدعتوں سے منع کر کے جائے اور یہ بات ذرا زور دے کر کہے۔“ [الاذکار، ص: ۱۲۱۔ طبع دارالملاح]



## قریب الوفات کو تلقین کرنا

جب کوئی مرنے لگے تو جو بھی پاس ہو اسے مندرجہ ذیل باتوں کا خیال رکھنا چاہئے:

ا:- کلمہ توحید کی تلقین کرے رسول اللہ ﷺ کا ارشاد ہے:

”لَقِّنُوا مَوْتَكُمْ لَا إِلَهَ إِلَّا اللَّهُ“ . [صحیح مسلم، کتاب الجنائز، باب تلقین الموتی، لَا إِلَهَ إِلَّا اللَّهُ]

”اپنے مرنے والوں کو ”لَا إِلَهَ إِلَّا اللَّهُ“ کی تلقین کرو کیا کرو؟“

”من كان آخر كلامه لا اله الا الله عند الموت دخل الجنة يوماً من الدهر وإن

أصابه قبل ذلك ما أصابه“ . [صحیح ابن حبان بحوالہ موارد الزمان حدیث: ۷۱۹، سند قابل اعتماد ہے]

”جس نے مرتے وقت لَا إِلَهَ إِلَّا اللَّهُ کہا وہ بالآخر جنت میں جائے گا، خواہ اس سے پہلے

کتنی ہی سزا ملے۔“

ب:- اس کے حق میں دعا کرے۔

ج:- اور اس کے پاس صرف اچھی بات کرے رسول اللہ کا ارشاد ہے:ء

”إذا حضرتم المريض أو الميت فقولوا خيراً“، فَإِنَّ الْمَلَائِكَةَ يَوْمَئِذٍ عَلَى

مَا تَقُولُونَ“ . [صحیح مسلم کتاب الجنائز، باب ما يقال عند المريض والميت]

”جب تم کسی مریض یا مرنے والے کے پاس ہو تو صرف اچھی بات کہو کیونکہ فرشتے بھی تمہارے

بات پر آمین کہتے ہیں۔“

{۱۴}..... تلقین سے مراد کلمہ توحید پڑھ کر اسے صرف سنانا ہی نہیں بلکہ اس سے کہا جائے کہ وہ بھی پڑھے

(اگرچہ کچھ اہل علم کی رائے اس کے خلاف ہے) ہماری رائے کی دلیل حضرت انس رضی اللہ عنہ کی مندرجہ ذیل

حدیث شریف ہے:

”إِنَّ رَسُولَ اللَّهِ ﷺ عَادَ رَجُلًا مِنَ الْأَنْصَارِ فَقَالَ: يَا خَالُ! قُلْ لَا إِلَهَ إِلَّا اللَّهُ

فَقَالَ أَخَا إِمَّ؟ فَقَالَ: بَلْ خَالَ فَقَالَ: فَخَيْرٌ لِي أَنْ أَقُولَ لَا إِلَهَ إِلَّا اللَّهُ؟ فَقَالَ

النَّبِيُّ ﷺ: نَعَمْ“۔ [مسند احمد، ج: ۳، ص: ۱۵۲، امام الالبانی علی شرط مسلم صحیح کہا ہے]

”رسول اللہ ﷺ ایک انصاری کی عیادت کو تشریف لائے تو فرمایا: ماموں جان! لا الہ الا اللہ کہئے

! اس نے دریافت کیا ماموں یا چچا؟ آپ ﷺ نے فرمایا بلکہ ماموں، اس نے دریافت کیا؟ کیا لا

إلہ الا اللہ کہنا میرے حق میں بہتر ہے؟ آپ نے فرمایا: ہاں۔“

{۱۵}..... اس کے پاس سورت یسین تلاوت کرنے اور اس کا رخ قبلہ رو کرنے کے بارے میں کوئی صحیح

حدیث نہیں ہے۔ [سنن ابی داؤد اور دیگر کتابوں میں اگرچہ ایک حدیث موجود ہے لیکن وہ کسی طریقے سے صحیح نہیں ہے بلکہ حسن بھی نہیں بن سکتی

لہذا اس پر عمل کرنا مناسب نہیں۔ حدیث کے متعلق مکمل بحث ملاحظہ ہو ارواء الغلیل للامام البانی ج: ۳، ص: ۱۵، حدیث: ۶۸۸]

بلکہ مشہور تابعی حضرت سعید بن المسیب نے (قبلہ رو کرنے کو) ناپسند فرماتے ہوئے کہا:

”کیا مرنے والا مسلمان نہیں ہے۔“

حضرت زرعہ بن عبد الرحمن رحمۃ اللہ علیہ بیان کرتے ہیں کہ میں حضرت سعید بن المسیب کی حالت مرض

میں موجود تھا، اچانک حضرت سعید پر غشی طاری ہو گئی۔ حضرت ابوسلمہ کے کہنے پر ان کا بستر قبلہ رو کر دیا گیا

جب افاقہ ہوا تو پوچھا: آپ حضرات نے میرا بستر پھیرا ہے؟ کہنے لگے ہاں! انہوں نے (سعید بن المسیب

نے) ابوسلمہ کی طرف دیکھ کر کہا:

”میرا خیال ہے تم نے کروایا ہے، حضرت ابوسلمہ نے جواباً کہا: ”ہاں! میں نے ہی کہا تھا“ حضرت

سعید نے کہا میرا بستر پہلے کی طرح کر دیا جائے۔“ [مصنف ابن ابی شیبہ ج: ۳، ص: ۷۶، سند بالکل صحیح ہے]

{۱۶}..... کسی کافر کی وفات کے وقت مسلمان کے لئے اس کے پاس جانے میں کوئی حرج نہیں تاکہ اسے

دعوتِ اسلام دے، شاید وہ مسلمان ہو جائے۔ حضرت انس رضی اللہ عنہ بیان کرتے ہیں:

”کان غلام یهودی یخدم النبی ﷺ فاتاہ النبی ﷺ یعودہ فقعد عند رأسہ

فقال له اسلم، فنظر الی ابیہ وهو عنده؟ فقال له: اطع ابا القاسم ﷺ، فخرج

النبي ﷺ وهو يقول: الحمد لله الذي انقذه من النار“ . [صحيح بخاری، کتاب الجنائز، باب: ۷۹]

”فلما مات قال: صلّوا على صاحبكم“ . [مسند امام احمد، ج: ۳، ص: ۲۶۰، سند قابل اعتماد ہے]

”ایک یہودی بچہ رسول اللہ ﷺ کی خدمت کیا کرتا تھا، وہ بیمار ہو گیا، آپ ﷺ اس کی عیادت کے لئے تشریف لائے۔ اس کے سر کے قریب بیٹھ کر فرمایا: ”اسلام قبول کرلو“ اس نے اپنے قریب بیٹھے ہوئے والد کی طرف سوالیہ نظروں سے دیکھا اس نے کہ ابا القاسم ﷺ کی بات مان لو، چنانچہ وہ مسلمان ہو گیا۔ آپ ﷺ یہ کہتے ہوئے نکلے:

”الحمد لله الذي انقذه من النار“.

”اس اللہ کا شکر ہے جس نے اسے آگ سے بچا دیا“۔

(جب وہ مر گیا تو آپ ﷺ نے فرمایا: اپنے ساتھی کی نماز جنازہ ادا کرو۔)



### وفات کے بعد حاضرین کی ذمہ داریاں

{۱۷}..... جب انسان کی روح پرواز کر جائے تو حاضرین پر کئی ذمہ داریاں عائد ہوتی ہیں۔

ا:- اس کی آنکھیں بند کر دیں۔ ب:- اور اس کے لئے دعا کریں۔

حضرت ام سلمہ رضی اللہ عنہا بیان کرتی ہیں کہ:

”دخل رسول الله ﷺ على ابى سلمة وقد شق بصره فاغمضه ثم قال:

ان الروح اذا قبض تبعه البصر‘ فضج ناس من اهله فقال: لا تدعوا على انفسكم

الا بخير‘ فان الملائكة يؤمنون على ما تقولون ثم قال:

اللهم اغفر لى لابی سلمة وارفع درجته فى المهدیین‘ وخلفه فى عقبه فى

الغابرين‘ واغفر لنا وله یارب العالمین‘ وافسح له فى قبره‘ ونور له فيه“.

[صحیح مسلم، کتاب الجنائز، باب فى اغماض الميت والدعاء له اذا حضر]

رسول اللہ ﷺ ابو سلمہ کے پاس آئے جبکہ اس کی آنکھیں کھلی ہوئی تھیں۔ آپ ﷺ نے ان کو بند

فرما کر کہا:

”جب روح پرواز کرنے لگتی ہے تو نگاہ اس کا پیچھا کرتی ہے۔ چنانچہ اہل خانہ واویلا کرنے لگے تو آپ

ﷺ نے فرمایا اپنے لئے اچھی دعا کرو فرشتے بھی تمہاری دعا پر آمین کہتے ہیں۔ پھر آپ ﷺ نے

دعا فرمائی اے پروردگار! ابو سلمہ کی مغفرت فرما، آخرت میں اس کے درجات بلند فرما، پسماندگان کا والی

بن جا، اے رب العالمین! ہماری اور اس کی بخشش فرما، اس کی قبر کو کشادہ کر کے نور سے بھر دے“۔

ج:- اس کے سارے جسم کو کپڑے سے ڈھانپ دیں۔ حضرت عائشہ رضی اللہ عنہ بیان فرماتی ہیں:

”ان رسول الله حين توفي سجي ببرد حبرة“.

[صحیح بخاری، کتاب اللباس، باب البرو الحبرة والشملة، صحیح مسلم، کتاب الجنائز، باب تسجیة الميت]



”جب آپ ﷺ کی روح اطہر پرواز کر گئی تو آپ کو دھاریدار چادر سے ڈھانپ دیا گیا۔“

د:- مذکورہ حکم غیر محرم کے لئے ہے البتہ محرم کا سر اور چہرہ نہیں چھپایا جائے گا۔

[محرم سے مراد وہ آدمی ہے جس نے حج یا عمرہ کی غرض سے احرام باندھ لیا ہو]

حضرت ابن عباس رضی اللہ عنہما بیان فرماتے ہیں کہ:

”بينما رجل واقف بعرفة اذ وقع عن راحلته، فرَقَصَتْهُ اوقال فاقْعَصَتْهُ، فقال

النبي ﷺ:

اغسلوه بماءٍ وسدرٍ، وكفّنوه في ثوبين (وفي رواية: في ثوبيه) ولا تُحَنِّطُوا (وفي

رواية ولا تطيبوه) ولا تُخَمِّرُوا رأسه ولا وجهه فإنه يبعث يوم القيامة ملبئياً“.

[صحیح مسلم، کتاب الحج، باب ما يفعل بالمحرم اذا مات]

”ایک آدمی میدان عرفات میں تھا اچانک اپنی سواری سے گر گیا، اونٹنی نے اس کی گردن توڑ دی (یا

راوی نے کہا: اس نے اسے وہیں مار دیا) اسے پانی اور پیری کے پتوں سے غسل دے کر دو کپڑوں

میں کفن دو (دوسری روایت میں ہے اسی کے دونوں کپڑوں میں) خوشبو نہ لگاؤ، اور نہ ہی اس کا

اور چہرہ چھپاؤ۔ یہ روز قیامت تلبیہ کہتے ہوئے اٹھے گا۔“

[تلبیہ: لبیک اللہم لبیک، لبیک لا شریک لک لبیک..... الخ]

ه:- جب موت واقع ہو جائے تو تجہیز و تکفین کے بارے میں جلدی کی جائے، حضرت ابو ہریرہ رضی اللہ عنہ

رسول اللہ ﷺ کا ارشاد نقل کرتے ہیں کہ آپ ﷺ نے فرمایا:

”اسرعوا بالجنابة..... الحديث“.

”صحیح بخاری، کتاب الجنابة، باب السرعة بالجنابة، صحیح مسلم، کتاب الجنائز، باب الاسراع بالجنابة۔“

”جنازوں کے بارے میں جلدی کیا کرو“۔ مکمل حدیث مسئلہ ۵۰ میں نقل ہوگی۔

و:- جس علاقے میں مرا ہو وہیں دفن کرنا چاہئے، کسی دوسری جگہ نہ لے جایا جائے، کیونکہ نقل مکانی

جلدی کرنے والے حکم کے خلاف ہے۔ جیسا کہ حضرت ابو ہریرہ رضی اللہ کی مذکورہ حدیث (فقہ ھ) سے ثابت ہے۔

حضرت عائشہ رضی اللہ عنہا کا بھائی جب وادی حبشہ میں فوت ہو گیا اور وہاں سے لایا گیا تو بڑے افسوس سے فرمایا:

”مجھے اس بات کا غم ہے کہ اسے مکان وفات پر دفن کیوں نہ کیا گیا“۔

[سنن البیہقی، ج: ۴، ص: ۵۷، کتاب الجنائز باب من کرہ نقل الموتیٰ - سند صحیح ہے]

امام نووی رحمہ اللہ نے ”الاذکار“ میں لکھا ہے کہ:

”اگر مرنے والا نقل جسد کی وصیت کرے تو بھی اس پر عمل نہ کیا جائے کیونکہ صحیح اور مختار مذہب کے مطابق نقل جسد حرام ہے۔ اکثر علما کا یہی قول ہے اور محققین کا بھی یہی فتویٰ ہے۔“

[الاذکار، ص: ۱۵۰، باب وصیۃ المیت - طبع المکتبۃ الامویہ - دمشق]

[بعض صحابہ کرام کو مکہ مکرمہ کے گرد و پیش سے منتقل کر کے مکہ مکرمہ میں اور بعض کو مدینہ طیبہ میں دفن کیا گیا ملاحظہ ہو۔ سنن البیہقی

ج: ۴، ص: ۵۷ مزید ملاحظہ ہو مؤطا امام مالک، کتاب الجنائز باب ما جاء فی دفن المیت - سند صحیح ہے]

ز:۔ میت کا قرض اس کے مال سے فوراً ادا کر دیا جائے۔ خواہ سارا مال ختم ہو جائے۔ اور اگر اس نے مال نہ چھوڑا ہو تو حکومت اس کا قرض ادا کرے بشرطیکہ اس نے قرض ادا کرنے کی حتی المقدور کوشش کی ہو، اور اگر حکومت ادا نہ کرے تو جو مسلمان بھی احساناً ادا کر دے گا، صحیح ہوگا۔ اس بارے میں کئی احادیث میں موجود ہیں جو کہ اصل کتاب میں ملاحظہ کی جاسکتی ہیں۔ ملاحظہ ہو۔ ص: ۱۴-۱۶



### حاضرین اور دوسروں کے لئے جائز کام

{۱۸}..... میت کے چہرے سے کپڑا ہٹا کر آنکھوں کے درمیان بوسہ جاسکتا ہے۔ جیسا کہ حضرت ابو بکر الصدیق رضی اللہ عنہ نے حضور اکرم ﷺ کی وفات کے بعد آپ کو بوسہ دیا اور تین روز تک رونے کی اجازت ہے۔

حضرت عائشہ صدیقہ رضی اللہ عنہا بیان فرماتی ہیں کہ:

”اقبل ابو بکر رضی اللہ عنہ علی فرسہ من مسکنہ ب (السَّح) حتی نزل فدخل علی المسجد و (وعمر یکلّم الناس) فلم یکلّم الناس حتی دخل علی عائشة رضی اللہ عنہا، فتمّ النبی ﷺ وهو مسجّی ببردة حبرة، فکشف عن وجهه، ثم اکبّ علیہ فقبّله (بین عینیہ) ثم بکی فقال: بأبی أنت وأمی یا نبی اللہ لا یجمع اللہ علیک موتین، اما الموتة التي علیک فقد متّھا، وفي رواية: لقد مُتّ الموتة التي لا تموت بعدها“.

[صحیح بخاری، کتاب الجنائز، باب الدخول علی المیت اذا ادرج فی افکانه - اضافے سنن النسائی ہے]

”حضرت ابو بکر الصدیق رضی اللہ عنہ اپنی (السَّح) کی رہائش گاہ سے گھوڑے پر تشریف لائے۔ اتر کر مسجد میں آئے (جبکہ حضرت عمر رضی اللہ عنہ لوگوں میں تقریر کر رہے تھے) آپ نے حضرت عائشہ صدیقہ رضی اللہ عنہا کے پاس آنے تک کس سے گفتگو نہیں کی۔ چنانچہ نبی کریم ﷺ کے پاس پہنچے جبکہ آپ ﷺ دھاری دار چادر سے ڈھانپے ہوئے تھے۔ چہرے سے کپڑا اٹھایا اور جھک کر آنکھوں کے درمیان بوسہ دے کر رو دیئے اور فرمایا: یا نبی ﷺ آپ پر میرے ماں باپ قربان! اللہ تعالیٰ آپ کو دو مرتبہ موت نہیں دے گا بس جو موت آئی تھی وہ آپ کی ہے ایک دوسری میں ہے: آپ کو ایسی موت آپ کی ہے جس کے بعد دوبارہ موت نہیں آئے گی۔“

حضرت انس رضی اللہ عنہ نے بیان فرمایا:

”دخلنا مع رسول الله ﷺ على ابي سيف. وكان ظمراً لابراهيم عليه السلام، فاخذ رسول الله ﷺ ابراهيم فقبله وشمه. ثم دخلنا عليه بعد ذلك وابراهيم يجود بنفسه فجعلت عينا رسول الله ﷺ تذير فان فقال له عبدالرحمن بن عوف: وانت يا رسول الله ﷺ؟ فقال:

يا ابن عوف؟ انها رحمة.

ثم اتبعها بأخرى فقال:

”ان العين تدمع، والقلب يحزن، ولا نقول الا ما نرضى ربنا وانا بفراقك يا ابراهيم لمحزونون“.

[صحيح بخاری، کتاب الجنائز، باب قول النبی ﷺ انا بك لمحزونون۔ صحيح مسلم، کتاب الفضائل

باب رحمته ﷺ، الصبيان والعيال وتواضعه]

”ہم رسول اللہ ﷺ کے ہمراہ ابوسیف کے پاس آئے۔ ابوسیف ابراہیم علیہ السلام کے رضاعی والد تھے۔ رسول اللہ ﷺ نے ابراہیم کو گود میں لے کر بوسہ دیا اور پیار کیا۔ بعد میں ہم دوبارہ گئے۔ تو ابراہیم آخری سانس لے رہا تھا۔ یہ دیکھ کر رسول اللہ کی آنکھوں سے آنسو بہنے لگے، حضرت عبدالرحمن بن عوف رضی اللہ عنہ نے دریافت کیا: اے رسول اللہ ﷺ کیا آپ بھی روتے ہیں؟ آپ ﷺ نے فرمایا: اے ابن عوف یہ تو شفقت ہے، پھر بات کو آگے بڑھاتے ہوئے فرمایا:

”آنکھوں سے بہتے ہوئے آنسو بہتے ہیں، دل غمگین ہوتا ہے لیکن ہم صرف وہ بات کہتے ہیں جس سے ہمارا رب راضی رہے۔ اے ابراہیم تیری جدائی سے ہم غمگین ہیں“۔

حضرت عبداللہ بن جعفر رضی اللہ عنہما سے روایت ہے کہ:

”انّ النبی ﷺ امہل آل جعفر ثلاثاً ان یتاہم ثم اتاہم فقال:

”لا تبکوا علی اخی بعد الیوم.....الحديث“.

[سنن ابی داؤد، کتاب الترجل باب فی حلق الرأس - سند بالکل صحیح ہے۔

وسنن النسائی - کتاب الزینة باب حلق رؤس الصبیان]

”نبی کریم ﷺ نے تین روز تک آل جعفر کو مہلت دی یہ کہ آپ ﷺ ان کے پاس آئیں گے۔

پھر تین دن کے بعد ان کے پاس آ کر فرمایا: آج کے بعد میرے بھائی کو نہ رونا“۔

تفصیلی حدیث تعزیت کے باب میں آئے گی۔ ان شاء اللہ تعالیٰ۔

### قریبی رشتہ داروں کے فرائض

{۱۹}..... میت کے قریبی رشتہ داروں کو جب خیر وفات ملے تو دو باتوں پر ضرور عمل کریں۔ اولاً: تقدیر پر صبر

ورضاء کیونکہ اللہ تعالیٰ کا ارشاد ہے:

﴿وَلَنَبْلُوَنَّكُمْ بِشَيْءٍ مِنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ

وَالثَّمَرَاتِ وَبَشِّرِ الصَّابِرِينَ ۝ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ

رَاجِعُونَ ۝ أُولَٰئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَٰئِكَ هُمُ الْمُهْتَدُونَ ۝

[البقرة: ۱۵۵-۱۵۶-۱۵۷]

”اور ہم ضرور تمہیں خوف و خطر، فاقہ کشی، جان و مال کے نقصانات اور آمدنیوں کے گھٹاؤں میں مبتلا

کر کے تمہاری آزمائش کریں گے۔ ان حالات میں جو لوگ صبر کریں اور جب کوئی مصیبت پڑے

تو کہیں کہ ”ہم اللہ ہی کے ہیں اور اللہ ہی کی طرف ہمیں لوٹ کر جانا ہے۔ انہیں خوشخبری دیدو۔ ان

پر ان کے رب کی طرف بڑی عنایات ہوں گی۔ اس کی رحمت ان پر سایہ کرے گی اور ایسے ہی لوگ

راست رو ہیں“۔

حضرت انس رضی اللہ عنہ کا بیان ہے کہ:

”مر رسول اللہ بامرءة عند قبرٍ وهى تبكى، فقال لها: اتقى الله واصبرى، فقالت اليك عنى فانك لم تصب بمصیبتى، قال: ولم تعرفه فقیل لها: هو رسول اللہ فاخذها مثل الموت فأتت باب رسول اللہ ولم تجد عنده بوابین فقالت: یا رسول اللہ انى لم اعرفک فقال رسول اللہ ﷺ: ”ان الصبر عند اول الصدمة“

[صحیح بخاری، کتاب الجنائز، باب زیارة القبور، صحیح مسلم، کتاب الجنائز، باب فی الصبر علی المصیبة]

”رسول اللہ ﷺ ایک عورت کے پاس سے گزرے جو قبر پر بیٹھی رو رہی تھی۔ آپ ﷺ نے فرمایا: اللہ سے ڈرو اور صبر کرو اس نے کہا تم دور رہو، تمہیں میری مصیبت کا کیا پتہ؟ حضرت انس رضی اللہ عنہ کہتے ہیں: اس عورت نے آپ ﷺ کو پہچانا نہیں۔ پھر اسے بتایا گیا کہ وہ رسول اللہ ﷺ تھے تو بہت گھبرائی۔ چنانچہ وہ آپ ﷺ کے دروازے پر آئی اور وہاں چوکیدار بھی نہ پائے تو حاضر ہو کر عرض کیا: یا رسول اللہ ﷺ میں نے آپ کو پہچانا نہیں تھا تو رسول اللہ ﷺ نے ارشاد فرمایا:

”بلاشبہ صبر ابتداء صدمہ کے وقت ہی ہوتا ہے“۔

اولاد کی وفات پر صبر کرنا بڑے اجر و ثواب کا باعث ہے اس بارے میں کئی احادیث ہیں چند ایک کا ذکر کرتا ہوں:-

”جن والدین کے تین بچے فوت ہو جائیں، اللہ تعالیٰ انہیں والدین کے ہمراہ اپنے فضل سے جنت میں داخل کرے گا وہ بچے جنت کے دروازے پر ہوں گے، جب انہیں کہا جائے گا کہ جنت میں چلے جائے تو وہ جواباً کہیں گے۔ والدین کے آنے پر جائیں گے۔ انہیں دوبارہ کہا جائے گا کہ اللہ کے فضل سے تم اپنے والدین سمیت جنت میں داخل ہو جاؤ“۔

[سنن النسائی، کتاب الجنائز، باب من توفی له ثلاثہ - امام الالبانی نے اس حدیث کو بخاری و مسلم کی شروط پر صحیح کہا ہے]

”ایما امرأة مات لها ثلاثة من الولد كانوا حجاباً من النار قالت امرأة واثنان؟ قال

واثنان“۔ [صحیح بخاری، کتاب الجنائز، باب فضل من ماب له ولد فاحتسب]

”جس عورت کے تین بچے فوت ہو گئے وہ آگ سے رکاوٹ بن جائیں گے۔ ایک عورت نے

دریافت کیا: دو کا کیا حکم ہے؟ آپ ﷺ نے ارشاد فرمایا دو بھی۔“

**ثانیاً:** کہ وہ ”انا لله وانا الیہ راجعون“ پڑھے اور حسب ذیل دعا پڑھے جیسا کہ حضرت ام سلمہ رضی اللہ عنہا کی حدیث میں ہے:

”اللّٰهُمَّ اَجِرْنِیْ فِیْ مُصِیْبَتِیْ وَ اَخْلُفْ لِیْ خَیْرًا مِنْهَا“۔

[صحیح مسلم، کتاب الجنائز، باب ما ینقل عند المصیبة]

”اے اللہ میری تکلیف پر مجھ اجر عطا کر اور مجھے اس کا نعم البدل عطا کر۔“

{۲۰}..... عورت کے لئے بطور افسوس ہر قسم کی زینت سے اجتناب صبر کے منافی نہیں ہے۔ اپنے بچے یا عزیز

کے لئے تین روز تک سوگ مناسکتی ہے البتہ خاوند کے لئے چار ماہ دس تک سوگ منائے۔

لحدیث زینب بنت ابی سلمة قالت دخلت علی ام حبیبہ زوج النبی ﷺ فقالت سمعت رسول اللہ یقول:

”لا یحل لامرأة تؤمن باللہ والیوم الآخر (ان) تحد علی میت فوق ثلاث‘ الا علی زوج اربعة اشهر وعشراً“۔

”حضرت زینب بنت ابی سلمہ رضی اللہ عنہا بیان کرتی ہیں کہ میں ام المؤمنین حضرت ام حبیبہ رضی اللہ عنہا کے پاس حاضر ہوئی تو انہوں نے بتایا کہ میں نے رسول اللہ ﷺ کو یہ فرماتے ہوئے سنا ہے: جو عورت اللہ اور اس کے رسول پر ایمان رکھتی ہو وہ کسی مرنے والے کا تین روز سے زیادہ سوگ نہ منائے البتہ اپنے شوہر کا چار ماہ دس دن تک سوگ منائے۔“

پھر میں زینت بنت جحش کے پاس آئی۔ انہیں دنوں ان کا بھائی فوت ہوا تھا۔ انہوں نے خوشبو منگو کر لگائی

پھر کہا:

”مجھے خوشبو کی ضرورت تو نہیں تھی البتہ میں نے رسول اللہ ﷺ کو فرماتے ہوئے سنا ہے.....“

(مذکورہ بالا حدیث)

{۲۱}..... لیکن اگر خاوند کی رضا مندی اور خواہش کے پیش نظر (خاوند کے علاوہ) کسی دوسرے کا سوگ نہ منائے تو یہ بہت بہتر ہے۔ نتیجہً اس کے لئے بہت بھلائی کی توقع کی جاسکتی ہے۔ جسا کہ ام سلیم اور ابو طلحہ الانصاری رضی اللہ عنہما کے ساتھ پیش آیا۔ یہ واقعہ بہت طویل ہے اگر اختصار پیش نظر نہ ہوتا تو ضرور ذکر کرتا۔ تفصیلات اصل کتاب میں ملاحظہ فرمائیں۔ [ملاحظہ ہو: ۲۳۰-۲۳۵-۲۳۶ اصل عربی کتاب]

### اعزّہ واقارب کے لئے ممنوعات

{۲۲}..... رسول اللہ ﷺ نے کئی کام حرام قرار دیئے ہیں مگر اکثر لوگ پہلے بھی ان کے مرتکب ہوتے رہے ہیں اور اب بھی ان سے باز نہیں آتے جبکہ ان کی واقفیت اور ان سے بچنا انتہائی ضروری ہے۔ اس کی تفصیل یہ ہے:

ابنہ نوحہ کرنا، اس سے متعلق کئی احادیث ہیں، رسول اللہ ﷺ نے ارشاد فرمایا:

”اثنان فی الناس هما بہم کفر: الطعن فی النسب، والنیاحة علی المیت“.

[صحیح مسلم، کتاب الایمان، باب ۳]

”لوگوں میں دو کفر یہ باتیں پائی جاتی ہیں، نسب کا طعن دینا اور میت پر نوحہ کرنا“۔

ب :- منہ پٹینا۔

ج :- گریبان چاک کرنا۔ رسول اللہ ﷺ کا ارشاد ہے کہ:

”لیس منا من لطم الخدود، وشقّ الجيوب، ودعا بدعوی الجاہلیة“.

[صحیح بخاری، کتاب الجنائز، باب لیس منا من ضرب الخدود، صحیح مسلم، کتاب الایمان، باب ۴]



”جس نے منہ پیٹا، گریبان چاک کیا یا جاہلیت کی باتیں کیں اس کا ہم سے کوئی تعلق نہیں۔“

د :- گبال منڈوانا (بطور اظہار غم)۔ حضرت ابو بردہ بن حضرت ابو موسیٰ رضی عنہ کا بیان ہے کہ:

”وَجَعَّ أَبُو مُوسَىٰ وَجَعًا فَغَشَىٰ عَلَيْهِ وَرَأْسَهُ فِي حَجَرٍ امْرَأَةٌ مِنَ الْهَفْصِ امْرَأَةٌ مِنْ أَهْلِهِ فَلَمْ سَيِّطِعْ أَنْ يَرُدَّ عَلَيْهَا شَيْئًا فَلَمَّا أَفَاقَ قَالَ : أَنَا بَرِيءٌ مِنْهُ رَسُولُ اللَّهِ ﷺ فَانْ رَسُولُ اللَّهِ بَرِيءٌ مِنَ الصَّالِقَةِ وَالْحَالِقَةِ وَالشَّاقَّةِ“.

[صحیح بخاری، کتاب الجنائز، باب ما ينهى عن الحق عند المصيبة]

”حضرت ابو موسیٰ رضی اللہ عنہ کو سخت بیماری کے بعد غشی طاری ہو گئی، اس وقت ان کا سراپنی بیوی کی گود میں تھا۔ آپ کی ایک رشتہ دار عورت چلا کر رونے لگی۔ حضرت ابو موسیٰ روک نہ سکے، جب طبیعت سنبھلی تو فرمایا: میں بھی اس کام سے بے زار ہوں جس سے رسول اللہ ﷺ بے زار ہیں۔ کیونکہ رسول اللہ ﷺ بلند آواز سے چیخنے والی، بال نوچنے والی (شدت غم اور بے صبری کی وجہ سے) یا سر منڈوانے اور کپڑے پھاڑنے والی سے بے زار تھے۔“

و :- بالوں کو پراگندہ کرنا، ایک عورت کی روایت ہے، جس نے نبی ﷺ سے بیعت کی تھی کہ:

”كَانَ فِيمَا أَخَذَ عَلَيْنَا رَسُولُ اللَّهِ ﷺ فِي الْمَعْرُوفِ الَّذِي أَخَذَ عَلَيْنَا أَنْ لَا نَعْصِيَهُ فِيهِ، وَأَنْ لَا نُحَمِّشَ وَجْهًا وَلَا نَدْعُو وَيْلًا وَلَا نَشُقَّ جِيبًا، وَأَنْ لَا نَنْشُرُ شَعْرًا“.

[سنن ابی داؤد، کتاب الجنائز، باب فی النوح، سند صحیح ہے]

”آپ ﷺ نے جن نیک کاموں کا ہم سے عہد لیا ان میں یہ بھی شامل تھا کہ ہم آپ کی نافرمانی نہیں کریں گی۔ چہرہ نہیں نوچیں گی، واویلا نہیں کریں گی، گریبان چاک نہیں کریں گی اور بالوں کو پراگندہ نہیں کریں گی۔“

ھ :- چند دن تک میت پر اظہار افسوس کی خاطر داڑھی نہ مونڈنا، اور وہ دن گزر جانے کے بعد دوبارہ داڑھی مونڈ لینا۔ یہ عمل بھی بظاہر بال پراگندہ کرنے کے مترادف ہے اور پھر یہ بدعت بھی ہے۔ رسول اللہ ﷺ کا

ارشاد گرامی ہے کہ:

”کَلَّ بِدَعَةِ ضَلَاةٍ وَكُلَّ ضَلَالَةٍ فِي النَّارِ“.

[سنن نسائی، کتاب العیدین، باب کیفیۃ الخطبہ، سند صحیح ہے]

”ہر بدعت گمراہی ہے اور ہر گمراہی آگ میں لے جانے والی ہے“۔

ء:- بغرض تشہیر کسی کی وفات کا اعلان اہم مقامات پر کرنا کیونکہ یہ ”نعی“ میں شامل ہے۔

حضرت حذیفہ بن یمان رضی اللہ عنہ کے بارے میں یہ ثابت ہے کہ:

”ثَبَّتَ عَنْ حَذِيفَةَ بْنِ الْيَمَانِ أَنَّهُ كَانَ إِذَا مَاتَ لَهُ الْمَيِّتُ قَالَ: لَا تُؤْذِنُوا بِهِ أَحَدًا أَنِّي

أَخَافُ أَنْ يَكُونَ نَعِيًّا، أَنِّي سَمِعْتُ رَسُولَ اللَّهِ يَنْهَى عَنِ النَّعِيِّ“.

[سنن الترمذی، کتاب الجنائز، باب ماجاء فی کراہیۃ النعی، سند قابل اعتماد ہے]

”جب کوئی مرجاتا تو کہتے تھے کسی کو اطلاع نہ کرنا مجھے خدشہ ہے کہ یہ (نعی) میں شامل نہ

ہو جائے۔ کیونکہ میں نے نبی کریم ﷺ سے سنا ہے کہ آپ (نعی) سے منع فرماتے تھے“۔

[دور جاہلیت کا یہ رواج تھا کہ جب کوئی آدمی مرجاتا تو چند افراد کو مقرر کر دیا جاتا تھا کہ وہ بازاروں اور گلی

کو چوں میں جائیں اور رو کر اس کی وفات کا اعلان کریں اور مرنے والا جتنی اہم شخصیت کا حامل ہوتا

اتنا ہی زیادہ اہتمام کیا جاتا، اس عمل کو نعی سے تعبیر کیا جاتا تھا۔]

(المترجم، غفرلہ ولو الدیہ وبارک اللہ فی حیاتہما بالخیر والایمان)



### اعلان وفات کا جائز طریقہ

{۲۳}..... وفات کی اطلاع کرنی جائز ہے بشرطیکہ وہ جاہلانہ رسم کے مطابق نہ ہو اور اگر غسل، تکفین اور نماز

کے لئے کوئی بھی نہ ہو تو اطلاع کرنی واجب ہے۔ حضرت ابو ہریرہ رضی اللہ عنہ بیان فرماتے ہیں:

”ان رسول اللہ ﷺ نعی النجاشی فی اليوم الذی مات فیہ ..... الحدیث“.

[صحیح بخاری، کتاب الجنائز، باب الرجل ینعی الی المیت بنفسہ، صحیح مسلم، کتاب الجنائز فی التکبیر علی الجنائز]

”جس روز نجاشی فوت ہوا اسی دن آپ ﷺ نے اس کی اطلاع وفات عام مسلمانوں کو کی...“۔

بہتر یہ ہے کہ اطلاع کرنے والا لوگوں سے درخواست کرے کہ وہ مرنے والے کے حق میں دعا کریں جیسا کہ رسول اللہ نے نجاشی کی وفات کی اطلاع کے بعد فرمایا:

”استغفروا لایحیئکم“۔ [مسند امام احمد، ج: ۴، ص: ۲۶۰، سند قابل اعتماد ہے]

”اپنے بھائی کے حق میں استغفار کرو..... الحدیث“۔

اس دور میں بعض لوگ کہتے ہیں کہ فلاں کے ایصالِ ثواب کے لئے فاتحہ پڑھو یہ سنت کے منافی ہے۔ اور بعد بھی کیونکہ کسی کی تلاوت سے مرنے والے کو کوئی فائدہ نہیں ہوتا۔ اس مسئلہ کی تفصیل

انشاء اللہ آگے بیان ہوگی۔ [ملاحظہ مسئلہ نمبر ۱۲۰]



## حسن خاتمہ کی علامات

شارع حکیم نے اچھے اور عمدہ خاتمہ کی نشانیاں واضح طور پر بتادی ہیں، اللہ تعالیٰ اپنے فضل و کرم سے ہمیں بھی نصیب فرمائے۔ اگر مرنے والے میں کوئی بھی نشانی پائی جائے تو یہ خوشخبری سے کم نہیں۔

{۱}..... آخری سانسوں کے ساتھ ہی کلمہ توحید کی ادائیگی اس سے متعلق معدود احادیث ”اصل کتاب“ میں درج ہیں: رسول اللہ ﷺ کا ارشاد پاک ہے کہ:

”من كان آخر كلامه لا اله الا الله دخل الجنة“.

[مسند ترك حاكم، كتاب الجنائز، باب من كان آخر كلامه لا اله الا الله دخل الجنة]

”جس نے آخری بات ﴿لا اله الا الله﴾ کہی وہ جنت میں داخل ہو گیا۔“

{۲}..... موت کے وقت پیشانی پر پسینہ آنا، حضرت بریدہ بن الحبیب بیان کرتے ہیں کہ:

”انه كان بخراسان، فعاد أخاه وهو مريض، فوجده بالموت وإذا هو بعرق

جبينه، فقال: الله اكبر، سمعت رسول الله ﷺ يقول: ”موت المؤمن بعرق

الجبين“، [مسند امام احمد، ج: ۵، ص: ۳۵۷، سنن النسائي، كتاب الجنائز، باب موت المؤمن، سند بالكل صحيح]

”وہ خراسان میں تھے اور اپنے بیمار بھائی کی عیادت کو گئے، وہ موت و حیات کی کشمکش میں تھا، دیکھا

تو اس کی پیشانی پسینے سے شرابور تھی، آپ نے کہا ﴿الله اکبر﴾ میں نے رسول اللہ ﷺ کو فرماتے

ہوئے سنا ہے کہ: مومن کی موت کے وقت پیشانی پر پیشانی ہوتا ہے۔“

{۳}..... جمعہ کی رات یا جمعہ کے دن موت آنا۔ رسول اللہ ﷺ کا ارشاد ہے کہ:

”ما من مسلم يموت يوم الجمعة الا وقاه الله فتنة القبر“.

[سنن ترمذی، كتاب الجنائز، باب ما جاء فيمن مات يوم الجمعة / مسند امام

احمد، ج: ۲، ص: ۱۶۹-۱۷۶-۲۲۰۔ کئی سندوں کی وجہ سے حدیث قابل اعتماد ہے]

”جو مسلمان جمعہ کے دن یا جمعہ کی رات فوت ہوا اللہ تعالیٰ اسے فتنہ قبر سے محفوظ کر دیتا ہے۔“

{۴}..... میدانِ جہاد میں شہادت اللہ تعالیٰ کا فرمان ہے:

﴿وَلَا تَحْسَبَنَّ الَّذِينَ كَفَرُوا قُتِلُوا فِي سَبِيلِ اللَّهِ أَمْوَاتًا بَلْ أحيَاءٌ عِنْدَ رَبِّهِمْ يُرْزَقُونَ ۝ فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ ۝ يَسْتَبْشِرُونَ بِنِعْمَةِ اللَّهِ وَفَضْلٍ وَإِنَّ اللَّهَ لَا يُضِيعُ أَجْرَ الْمُحْسِنِينَ ۝﴾ [آل عمران: ۱۶۹-۱۷۱]

”جو لوگ اللہ کی راہ میں قتل ہوئے ہیں انہیں مردہ نہ سمجھو وہ تو حقیقت میں زندہ ہیں اپنے رب کے پاس رزق پارہے ہیں جو کچھ اللہ نے اپنے فضل سے انہیں دیا ہے اس پر خوش و خرم ہیں اور مطمئن ہیں کہ جواہل ایمان ان کے پیچھے دنیا میں رہ گئے ہیں اور ابھی وہاں نہیں پہنچے ہیں ان کے کسی خوف اور رنج کا موقع نہیں ہے وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔

اور رسول اللہ ﷺ کا ارشاد یہ ہے کہ:

”لِلشَّهِيدِ عِنْدَ اللَّهِ سِتُّ خِصَالٍ يَغْفِرُ لَهُ فِي أَوَّلِ دَفْعَةٍ مِنْ دَمِهِ وَيُرَى مَعْقَدَهُ مِنَ الْجَنَّةِ وَيَجَارِ مِنْ عَذَابِ الْقَبْرِ وَيَأْمَنُ الْفَرْعُ الْكَبِيرُ وَيَحُلِّي حُلِيَةَ الْإِيمَانِ وَيَزُوجُ مِنَ الْحُورِ الْعِينِ وَيُشَقَّقُ فِي سَبْعِينَ أَلْفًا مِنْ أَقَارِبِهِ“.

[سنن الترمذی، کتاب فضائل الجہاد، باب ثواب الشہید، سنن ابن ماجہ کتاب الجہاد، باب فضل

الشہادۃ فی سبیل اللہ سند بالکل صحیح ہے]

”اللہ تعالیٰ کے ہاں شہید کے لئے چھ خصوصیات ہیں:

(۱) پہلا قطرہ گرتے بخشنش ہو جاتی ہے۔ (۲) جنت میں اپنا ٹھکانہ دیکھ لیتا ہے۔

- عذاب قبر محفوظ ہو جاتا ہے۔ (۳) قیامت کی گھبراہٹ سے محفوظ رہے گا۔
- (۴) زیور ایمان سے آراستہ کر دیا جاتا ہے۔ (۵) خوب صورت آنکھوں والی حوروں سے نکاح ہوگا۔ (۶) ستر قریبی رشتہ داروں کے حق میں اس کی شفاعت (سفارش) قبول ہوگی۔
- {۵}..... فی سبیل اللہ مجاہد کی موت، رسول اللہ ﷺ کا ارشاد ہے کہ:

”ماتعدون الشهيد فيكم؟ قالوا يا رسول الله من قتل في سبيل الله فهو شهيد. قال: ان شهداء امتي اذاً لقليل. قالوا: فمن هم يا رسول الله قال: من قتل في سبيل الله فهو شهيد، ومن مات في سبيل الله فهو شهيد، ومن مات في الطاعون فهو شهيد، ومن مات في البطن فهو شهيد، والغريق شهيد“.

[صحیح مسلم، کتاب الامارة، باب بيان الشهداء]

”تم کسے شہید شمار کرتے ہو؟ انہوں نے عرض کی یا رسول اللہ ﷺ جو اللہ کی راہ میں جہاد کرتے ہوئے قتل ہو جائے وہ شہید ہے، آپ ﷺ نے فرمایا: تب تو میری امت کے شہداء کی تعداد کم رہے گی۔ صحابہ کرام نے تفصیل پوچھتے ہوئے عرض کیا: کن کن لوگوں کا شمار شہداء میں ہوگا؟ آپ ﷺ نے فرمایا: جو راہ جہاد میں قتل ہوا وہ بھی شہید، جو اللہ کی راہ میں مر گیا وہ بھی شہید، جو طاعون کی بیماری سے مر گیا وہ بھی شہید۔ جو پیٹ کی بیماری سے مرا وہ بھی شہید اور غرق ہونے والا بھی شہید ہے۔“

{۵}..... مرض طاعون کی وجہ سے موت آنا، اس باب میں کئی احادیث ہیں ان میں سے ایک حدیث میں آپ ﷺ نے فرمایا:

”الطاعون شهادة لكل مسلم“.

[صحیح بخاری، کتاب الطب، باب ما یذکر من الطاعون۔ صحیح مسلم، کتاب الامارة، باب بیان الشهداء]

”طاعون ہر مسلمان کے لئے شہادت ہے۔“

پیٹ کی بیماری سے موت رسول اللہ ﷺ کا ارشاد ہے کہ:

”وَمَنْ مَاتَ فِي الْبَطْنِ فَهُوَ شَهِيدٌ“۔ [صحیح مسلم کتاب الامارۃ، باب بیان الشهداء]

”جو پیٹ کی بیماری میں مر گیا وہ شہید ہے۔“

{۹/۸}..... غرق یا ملبے کے نیچے دبنے سے موت واقع ہونا۔ آپ ﷺ کا فرمان ہے کہ:

”الشَّهَدَاءُ خَمْسَةٌ: الْمَطْعُونُ، وَالْمَبْطُونُ، وَالْغَرَقُ، وَصَاحِبُ الْهَدْمِ، وَالشَّهِيدُ

فِي سَبِيلِ اللَّهِ“۔ [صحیح مسلم کتاب الامارۃ، باب بیان الشهداء]

”شہید پانچ قسم کے ہیں: طاعون کی بیماری سے مرنے والا، پیٹ کی بیماری سے مرنے والا، غرق

ہونے والا، ملبے کے نیچے دب کر مرنے والا اور جہاد فی سبیل اللہ کے دوران شہید۔“

{۱۰}..... بچے کی ولادت کے بعد عورت کا حالت نفاس میں مرنا۔ حضرت عبادۃ الصامت رضی اللہ عنہ بیان

کرتے ہیں کہ:

”رسول اللہ ﷺ عبد اللہ بن رواحہ رضی اللہ عنہ کی عیادت کو تشریف لائے وہ آپ ﷺ کے

استقبال کے لئے بستر سے نہ اٹھ سکے، آپ ﷺ نے دریافت فرمایا: کیا تمہیں معلوم ہے کہ میری

امت کے شہداء کون ہیں؟ صحابہ رضی اللہ عنہم نے کہا ”مسلمان کا قتل ہونا شہادت ہے۔“

آپ ﷺ نے فرمایا: کیا تمہیں معلوم ہے میری امت کے شہداء کون ہیں؟ صحابہ رضی اللہ عنہم نے

کہا: مسلمان کا قتل ہونا شہادت ہے، آپ ﷺ نے فرمایا کہ: اس صورت میں تو میری امت کے

شہداء کم ہی ہوں گے، مسلمان کا قتل ہونا شہادت ہے، طاعون سے مرنا بھی شہادت ہے اور وہ عورت

جو بچے کی پیدائش کے سبب فوت ہو جائے شہید ہے۔ (بچہ اپنی نال کی وجہ سے ماں کو جنت میں

لے جائے گا)

{۱۲/۱۱}..... جل جانے سے موت آنا، پہلو کے درد سے موت واقع ہونا۔

حضرت جابر بن عتيق رضی اللہ عنہ آپ ﷺ سے روایت کرتے ہیں کہ:

”الشهداء سبعة سوى القتل في سبيل الله: المطعون شهيد والغرق شهيد وصاحب ذات الجنب شهيد والمبطون شهيد والحرق شهيد والذي يموت تحت الهدم شهيد والمرءة تموت بجمع شهيدة“.

[مؤطا امام مالك، كتاب الجنائز، باب النهي عن البكاء على الميت -

سنن ابو داؤد، كتاب الجنائز، باب فضل من مات في الطاعون سند صحيح ہے]

”فی سبیل اللہ قتل ہونے والے کے علاوہ شہید سات قسم کے ہیں: طاعون سے مرنے والا غرق ہونے والا پہلو کے درد سے مرنے والا پیٹ کی بیماری سے مرنے والا جل جانے والا بلے کے نیچے دب کر مرنے والا اور وہ عورت جو بچے کی وجہ سے مرجائے۔ یہ سب شہید ہیں۔“

{۵}..... موت مرض سل سے موت واقع ہو۔ رسول اللہ ﷺ کا ارشاد ہے:

”القتل في سبيل الله شهادة والنفساء شهادة والحرق شهادة والغرق شهادة

والسل شهادة والبطن شهادة“ . [مجمع الزوائد، ج: ۲، ص: ۳۱۷، سند قابل اعتماد ہے]

”..... مرض سل سے مرنا شہادت ہے۔“

(مریض کے پیچھے پھڑوں میں زخم ہونے سے خون آنے لگتا ہے اسی کو سل یا تپ دق کہتے ہیں)

{۱۳}..... اپنے مال کا دفاع کرتے ہوئے مرجانا۔ رسول اللہ ﷺ کا ارشاد ہے:

”من قتل دون ماله او في رواية: من أريد ماله بغير حق فقاتل فقتل فهو شهيد“.

[صحیح بخاری، کتاب المظالم، باب من قاتل دون ماله]

”جو آدمی اپنے مال کی وجہ سے قتل ہوا (دوسری روایت میں ہے جس آدمی کا مال ناحق طریقے سے

لینے کی کوشش کی گئی ہو پھر وہ اس کا دفاع کرتے ہوئے مارا گیا) شہید ہے۔“



{۱۶/۱۵}..... دین اور عزت کے دفاع میں موت آنا۔ رسول اللہ ﷺ کا ارشاد ہے کہ:

”من قتل دون ماله فهو شهيد ومن قتل دون اهله فهو شهيد“ ومن قتل دون دينه فهو شهيد“ ومن قتل دون دمه فهو شهيد“.

[سنن ابی داؤد، کتاب السنۃ، باب فی قتال اللصوص، سنن الترمذی، کتاب الآیات باب ماجاء فی من قتل

دون ماله فهو شهيد۔ سنن النسائی، کتاب ال تحریم الدم، باب من قاتل دون ماله، سند بالکل صحیح ہے]

”جو آدمی اپنے مال کے دفاع میں مارا گیا وہ بھی شہید ہے۔ جو اپنے دین کے دفاع میں مارا گیا وہ بھی شہید ہے جو اپنے خون کے دفاع میں مارا گیا وہ بھی شہید ہے۔“

{۱۷}..... جہاد فی سبیل اللہ کے انتظار میں موت آنا۔ حدیث پاک ﷺ یوں ہے:

”رباط یوم وليلة خیر من صیام شهر و قیامہ، وان مات جریٰ علیہ عملہ الذی

كان یعملہ و اجر ی علیہ رزقہ و امن الفتان“۔ [صحیح مسلم، کتاب الامارۃ، باب فضل الرباط فی سبیل اللہ]

”ایک دن رات اللہ کی راہ میں پہرہ چوکی دنیا ایک ماہ کے روزے اور عبادت سے بہتر ہے، اگر وہ اسی حالت میں مرجائے تو بھی اس کا اجر اور رزق جاری رہے گا۔ وہ فتنے سے بھی محفوظ رہے گا۔“

{۱۸}..... نیک کام پر ہیشگی کرتے ہوئے موت آنا۔ رسول اللہ ﷺ کا ارشاد ہے کہ:

”من قال لا اله الا الله ابتغاء وجه الله ختم له بها دخل الجنة“ ومن صام يوما ابتغاء

وجه الله ختم له بها، دخل الجنة، ومن تصدق بصدقة ابتغاء وجه الله ختم له


بها، دخل الجنة“۔ [مسند امام احمد، ج: ۵، ص: ۳۹۱، سند صحیح ہے]

”جس نے اللہ تعالیٰ کی خوشنودی کے لئے لا اله الا اللہ کہا اور اسی پر مرا، جنت میں داخل ہوگا، رضاء

الہی کے لئے کسی دن کا روزہ رکھا اور ہی عمل مسلسل کرتے ہوئے مرا تو بھی جنت میں داخل ہوگا‘  
 جس نے اللہ تعالیٰ کو راضی کرنے کے لئے صدقہ کیا اور عمر بھر کرتا رہا‘ وہ بھی جنت میں داخل ہوگا۔  
 جس آدمی کو ظالم حاکم نے صرف اس لئے قتل کر دیا کہ اس نے اسے نصیحت کی تھی۔ رسول اللہ ﷺ کا بیان ہے:  
 ”سید الشهداء حمزة بن عبد المطلب“ ورجلٌ قام الیٰ امام جائر فامرہ ونہاہ فقتلہ۔

[المستدرک للحاکم، کتاب معرفة الصحابة با ب من قام الی امام جائر للحق فقتلہ، فہو سید الشهداء، سند صحیح ہے]

”حضرت حمزہ بن عبد المطلب سید الشهداء ہیں اور وہ آدمی بھی جس نے ظالم امام (حاکم) کو نیکی کی  
 تلقین اور برائی سے روکا تو حاکم نے اسے قتل کر دیا۔“



## میت کے بارے میں اظہار خیال کرنا

{۲۶}..... کم از کم دو سچے مسلم صاحبانِ علم و تقویٰ کی کسی میت کے متعلق اچھی رائے اس کے لئے موجبِ جنت

ہے۔ وہ اسے پڑوسی اور جاننے والے ہوں اس بارے میں کئی احادیث وارد ہوئی ہیں۔

۱۔ حضرت انس رضی اللہ عنہ بیان فرماتے ہیں کہ:

”ایک جنازہ نبی کریم ﷺ کے پاس سے گزرا، اس کی تعریف ہوئی (بہت سارے صحابہ نے

تائید کرتے ہوئے کہا) (ہمارے خیال میں اللہ تعالیٰ اور اس کے رسول ﷺ سے محبت کرتا تھا)

رسول اللہ ﷺ نے تین مرتبہ فرمایا: واجب ہوگئی۔

ایک دوسرا جنازہ گزرا اس کے متعلق سخت الفاظ سے رائے بیان ہوئی۔ (بہت سارے صحابہ کرام

نے تائید کرتے ہوئے کہا) (وہ دین کے معاملے میں برا آدمی تھا) نبی کریم ﷺ نے تین مرتبہ

ارشاد فرمایا: واجب ہوگئی۔

حضرت عمر رضی اللہ عنہ نے عرض کیا میرے ماں باپ قربان! ایک جنازہ گزرا، اس کی تعریف ہوئی،

آپ نے فرمایا ”واجب ہوگئی“ دوسرا جنازہ گزرا جس کے متعلق رائے درشت الفاظ میں بیان ہوئی

تو بھی آپ نے فرمایا: ”واجب ہوگئی“؟ رسول کریم ﷺ نے ارشاد فرمایا: جس کی تم نے تعریف

کی اس کے لئے جنت واجب ہوگئی اور جسے تم نے سخت الفاظ سے یاد کیا اس کے لئے آگ واجب

ہوگئی، مزید فرمایا: فرشتے آسمانوں میں اللہ کے گواہ ہیں اور تم دنیا میں اللہ کے گواہ ہو۔ (تین مرتبہ فرمایا)

ایک دوسری روایت میں ہے:

”مومن زمین پر اللہ کے گواہ ہیں اللہ تعالیٰ کے کچھ فرشتے لوگوں کے بارے میں اچھی بری رائے

بنی آدم کی زبان سے کہلا دیتے ہیں، آدمی جیسا بھی ہوا چھایا برا“۔

[صحیح مسلم، کتاب الجنائز، باب فیمن اثنی علیہ خیراً او شرّاً من الموتی / مسند امام احمد ج: ۳]

ص: ۱۷۹-۱۹۷۱۸۶-۲۴۵-۲۸۱

۲۔ حضرت ابوالاسود الدیلی بیان کرتے ہیں کہ:

”میں مدینہ منورہ میں حاضر ہوا اور وہاں ایک وبائی مرض تھا جس کی وجہ سے بہت سارے لوگ مر رہے تھے۔ میں حضرت عمر بن الخطاب رضی اللہ عنہ کے پاس بیٹھ گیا، ایک جنازہ گزرا، لوگوں نے اس کی تعریف کی، حضرت عمرؓ نے فرمایا: ”واجب ہوگئی“ میں نے دریافت کیا کیا واجب ہوگئی؟ انہوں نے فرمایا: میں نے بھی اسی طرح کہا جیسے رسول اللہ ﷺ نے فرمایا تھا:

جس مسلمان کے حق میں چار مسلمان بھلائی کی گواہی دے دیں اللہ تعالیٰ اسے جنت میں داخل کر دے گا۔ ہم نے پوچھا اور تین کا کیا حکم ہے؟ انہوں نے کہا: ہاں تین آدمیوں کی گواہی بھی معتبر ہے۔ ہم نے پوچھا اگر دو گواہی دیں تو؟ انہوں نے فرمایا: ہاں دو کی گواہی بھی معتبر ہے۔ پھر ہم نے ایک کے بارے میں نہیں پوچھا۔“

۳۔ جو مسلمان بھی مرے اور چار قریبی پڑوسی اس کے حق میں بھلائی کی گواہی دیں تو اللہ تعالیٰ فرماتے ہیں کہ:

”قَدْ قَبِلْتُ قَوْلَكُمْ“ اَوْ قَالَ : بِشَهَادَتِكُمْ وَغُفِرَتْ لَهُ مَا لَا تَعْلَمُونَ“.

[احمد ج: ۳ ص: ۲۴۲، صحیح سند ہے]

”میں نے تمہاری بات مان لی اور جو بات تم نہیں جانتے، اسے بھی معاف کر دیا۔“

یہ بات بھی واضح رہنی چاہئے کہ ان تینوں حدیثوں سے یہ بات ظاہر ہوتی ہے کہ یہ حکم صحابہ کرام رضوان اللہ علیہم اجمعین کے ساتھ مخصوص نہیں بلکہ یہ خصوصیت ان مومنین کے لئے بھی جنہوں نے ان کی طرح ایمان، علم اور سچائی کے ساتھ گواہی دی، یہی بات حافظ ابن حجرؒ نے فتح الباری میں تفصیل سے بیان کی ہے۔ تفصیلات وہاں دیکھی جاسکتی ہیں۔ [فتح الباری ج: ۳ ص: ۲۲۹۔ طبع السلفیہ]

تیسری حدیث میں چار گواہوں کی قید لگائی گئی ہے بظاہر وہ حضرت عمرؓ کی حدیث سے پہلے کی

حدیث ہے۔ حضرت عمرؓ والی حدیث دو آدمیوں کی گواہی کو کافی سمجھا گیا ہے۔ لہذا وہی استدلال کے لئے اصل بنیاد ہے۔

### گرہن کے وقت موت

{۲۷}..... اگر کسی کی موت سورج یا چاند گرہن کے وقت آجائے تو یہ مرنے والی کی عظمت کا نشان نہیں ہوتا بلکہ ایسا اعتقاد تو جاہلانہ خرافات ہیں جس کی تردید رسول اللہ ﷺ نے حضرت ابراہیم رضی اللہ عنہ کی وفات کے دن فرمادی تھی کیونکہ اس وقت سورج گرہن لگا تھا۔

چنانچہ آپ ﷺ نے حمد و ثنا کے بعد خطبہ ارشاد فرماتے ہوئے کہا:

”أَمَّا بَعْدُ أَيُّهَا النَّاسُ إِنَّ أَهْلَ الْجَاهِلِيَّةِ كَانُوا يَقُولُونَ إِنَّ الشَّمْسَ وَالْقَمَرَ لَا يَخْسِفَانِ إِلَّا لِمَوْتِ عَظِيمٍ، وَأَنَّهُمَا آيَتَانِ مِنْ آيَاتِ اللَّهِ لَا يَخْسِفَانِ لِمَوْتِ أَحَدٍ وَلَا لِحَيَاتِهِ وَلَكِنْ يَخَوِّفُ اللَّهُ بِهِ عِبَادَهُ فَإِذَا رَأَيْتُمْ شَيْئًا مِنْ ذَلِكَ فَافْزِعُوا إِلَى ذِكْرِهِ وَدُعَائِهِ وَاسْتِغْفَارِهِ، وَإِلَى الصَّدَقَةِ وَالْعَتَاقَةِ وَالصَّلَاةِ فِي الْمَسَاجِدِ حَتَّى تَنْكَشِفَ“۔ [صحیحین اور سنن کے باب الکسوف کو اکٹھا کر کے ایک جامع عبارت کی شکل میں نقل کیا ہے]

”اما بعد! اے لوگو! اہل جاہلیت یہ کہا کرتے تھے کہ سورج یا چاند گرہن کسی عظیم ہستی کی وفات کی وجہ سے لگتا ہے، سن لو یہ تو اللہ تعالیٰ کی نشانیوں میں سے دو نشانیاں ہیں۔ کسی کے مرنے یا پیدا ہونے سے نہیں گہناتیں بلکہ اللہ تعالیٰ ان کے ذریعے اپنے بندوں کو ڈراتا ہے۔ چنانچہ جب تم ایسی صورت دیکھو تو اللہ کا ذکر کرو، دعا کرو، استغفار کرو، صدقہ کرو، غلام آزاد کرو، مسجدوں میں جا کر نماز ادا کرو حتیٰ کہ یہ وقت ٹل جائے۔“

## میت کا غسل

{۲۷}..... جب کسی انسان کی موت واقع ہو جائے تو چند افراد کو اس کے غسل کا فی الفور انتظام کرنا چاہئے۔ اس کی دلیل مسئلہ فقرہ ھ میں گزری چکی ہے۔ البتہ وجوب غسل کے بارے میں رسول اللہ ﷺ کا حکم کئی احادیث میں موجود ہے۔

اولاً:- جس محرم کو اس کی اونٹنی نے روند ڈالا تھا اس کے بارے میں رسول اللہ ﷺ نے ارشاد فرمایا:

”اغسلواہ بماءٍ وسدرٍ..... الحديث“۔ [صحیح مسلم: کتاب الحج، باب ما یفعل بالمحرم اذا مات]

”اسے پانی اور بیری کے پتوں سے غسل دو..... الحديث“۔

ثانیاً:- اپنی بیٹی زینب کے متعلق آپ ﷺ نے حکم دیا تھا کہ:

”اغسلها ثلاثاً، ثلاثاً او خمساً او سبعاً : او اکثر من ذلك“۔

[صحیح بخاری، کتاب الجنائز، باب ما یستحسن ان یغسل وترأ۔ صحیح مسلم، کتاب الجنائز، باب غسل المیت]

{۲۹}..... اور ان غسل حسب ذیل باتوں کا لحاظ کریں۔

۱۔ غسل تین یا اس سے زیادہ بار دینا چاہئے اور یہ غسل دینے والوں کی مرضی پر ہے۔

۲۔ غسل طاق عدد میں دیا جائے۔

۳۔ کسی ایک مرتبہ کے ساتھ بیری کے پتے، اشنان یا صابون کا استعمال ہونا چاہئے تاکہ صفائی بھی ہو جائے۔

۴۔ غسل دیتے وقت آخری مرتبہ پانی میں کچھ خوشبو ملا دینی چاہئے۔

۵۔ مینڈھیاں کھول کر اچھی طرح دھونی چاہئیں۔

۶۔ بالوں میں کنگھی کی جائے۔

۷۔ عورت کے بالوں میں تین مینڈھیاں بنا کر پیچھے ڈال دینی چاہئیں۔

۸۔ غسل دائیں طرف اور وضو کی جگہوں سے شروع کریں۔

۹۔ استثنائی صورتوں کے علاوہ مردوں کو مرد اور عورتوں کو عورتیں غسل دیں۔

مذکورہ بالا امور کی دلیل حضرت ام عطیہ رضی اللہ عنہا کی مندرجہ ذیل حدیث ہے۔ آپ بیان فرماتی ہیں کہ: ”رسول اللہ ہمارے پاس تشریف لائے۔ اس وقت ہم آپ کی بیٹی زینت رضی اللہ عنہا کو غسل دے رہے تھے۔ آپ ﷺ نے ارشاد فرمایا: تین بار پانچ بار سات بار اگر تم مناسب سمجھو تو اس سے بھی زیادہ بار غسل دو، حضرت ام عطیہ بیان کرتی ہیں کہ میں نے عرض کی طاق عدد میں؟ آپ نے فرمایا: ہاں اور آخری بار میں کچھ کافور بھی ملا دینا جب تم فارغ ہو جاؤ تو مجھے اطلاع کرنا، جب ہم فارغ ہو گئیں تو آپ ﷺ کو اطلاع کی۔ آپ نے ہماری طرف چادر بھیج کر فرمایا: اس میں لپیٹ دو۔ اسے بطور قمیض پہنا دو۔ بیان کرتی ہیں کہ ہم نے اس کے بالوں کو تین حصے کر کے کنگھی کی اور پیچھے ڈال دیئے۔ ام عطیہ کہتی ہیں کہ رسول اللہ ﷺ نے فرمایا: دائیں طرف اور وضو والی جگہوں سے شروع کرو۔“

[صحیح بخاری، کتاب الجنائز، کے مختلف ابواب میں حدیث مذکور ہے، صحیح مسلم کتاب الجنائز، باب فی غسل المیت]

(۱۰) میت کے اوپر بڑا کپڑا ڈال کر اس کے کپڑے اتارے جائیں اور پھر اس کے نیچے سے کسی چھوٹے کپڑے کی مدد سے غسل دیا جائے۔ اسی طرح رسول اللہ کے زمانے میں ہوتا تھا۔

یہی بات حضرت عائشہ رضی اللہ عنہا کی حدیث سے سمجھ میں آتی ہے، وہ بیان فرماتی ہیں کہ:

”جب صحابہ کرام رضوان اللہ علیہم اجمعین نے آپ ﷺ کو غسل دینے کا ارادہ کیا تو آپ میں کہنے لگے کہ بخدا ہمیں علم نہیں کہ کیا کریں؟ ہم رسول اللہ ﷺ کے کپڑے اس طرح اتار لیں جس طرح اپنے مردوں کے کپڑے اتارتے ہیں یا کپڑوں سمیت غسل دیں۔ جب اختلاف ہوا تو اللہ تعالیٰ نے ان پر نیند طاری کر دی حتیٰ کہ سب کی گردنیں سینے کی طرف ڈھلک گئیں، پھر کسی نامعلوم آدمی نے گوشہ گھر سے آواز لگائی کہ:

”رسول اللہ ﷺ کو کپڑوں سمیت غسل دو۔“

چنانچہ انہوں نے رسول اللہ ﷺ کو قمیص سمیت غسل دیا۔ قمیص کے اوپر سے پانی ڈالتے تھے اور ہاتھوں کی بجائے قمیص ہی سے ملتے تھے۔“

”حضرت عائشہ رضی اللہ عنہا فرماتی ہیں کہ اگر اس صورت حال کا مجھے پہلے علم ہو جاتا تو آپ ﷺ کو ازواج مطہرات رضی اللہ عنہم ہی غسل دیتیں۔“

[سنن ابی داؤد، کتاب الجنائز، باب فی ستر المیت عند غسلہ - سند صحیح ہے]

(II) سارے جسم کو ڈھانپ کر چھوٹے کپڑے کی مدد سے غسل دینے کا واحد مقصد یہ کہ میت کے ستر کو نہ دیکھا جائے اور نہ ہی چھوا جائے، صحیح بات یہ ہے کہ مرد کا ستر ناف سے گھٹنے تک ہے۔ رسول اللہ ﷺ کا فرمان ہے:

”ما بین السّروۃ والرّکبۃ عورة“۔ [سنن ابی داؤد، کتاب اللباس، باب فی قوله عزوجل قل للمؤمنات

یغضضن من ابصارهن، سند قابل اعتماد ہے]

”ناف اور گھٹنے کے درمیان ستر ہے۔“

ایک دوسری جگہ ارشاد ہے:

”الفخذ عورة“۔ [سنن الترمذی، کتاب الادب، باب ماجاء ان الفخذ عورة، سند قابل اعتماد ہے]

”ران بھی حدود ستر میں ہے۔“

ایک عورت کا جسم بھی دوسری عورت کے لئے ستر ہے، البتہ وہ اعضاء جو بطور اظہار ینت ظاہر کئے جاتے ہیں اس میں شامل نہیں۔ مثلاً سر، کان، گردن، سینے کا بالائی حصہ، ہار پہننے کی جگہ، کلائی اور بازو کا کچھ حصہ، پینچی پہننے کی جگہ، پاؤں پازیب پہننے کی جگہ، پنڈلی کا نچلے حصہ، اس کے علاوہ سارا جسم ستر ہے کوئی بھی اسے دیکھ نہ پائے اور اسے ظاہر بھی نہیں کرنا چاہئے۔ اللہ تعالیٰ کا فرمان یوں ہے کہ:

﴿لَا یُبْدِیْنَ زِیْنَتَهُنَّ إِلَّا مَا ظَهَرَ مِنْهَا وَلَیْضْرِبْنَ بِخُمُرِهِنَّ عَلٰی جُیُوبِهِنَّ وَلَا یُکْدِیْنَ

زِیْنَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ



اِخْوَانِهِمْ اَوْ بَنِي اِخْوَانِهِمْ اَوْ بَنِي اَخَوَاتِهِمْ اَوْ نِسَائِهِمْ.....[الآية] [النور: ۳۱]

”عام ظاہر چیزوں کے علاوہ وہ بناؤ سنگھار نہ ظاہر کریں۔ مگر ان لوگوں کے سامنے شوہر، باپ، شوہروں کے باپ، اپنے بیٹے، شوہروں کے بیٹے، بھائی، بھائیوں کے بیٹے، بہنوں کے بیٹے اور اپنے میل جول کی عورتیں۔“

(۱۲) جو حکم نمبر ۴ میں دیا گیا ہے۔ محرم (جس نے حج یا عمرے کا احرام باندھا ہو) اس سے مستثنیٰ ہے۔ اسے خوشبو لگانا جائز نہیں، جیسا کہ حدیث سے ثابت ہے جس کی طرف اشارہ گذر چکا ہے۔  
آپ ﷺ نے ارشاد فرمایا:

”لَا تَحْنَطُوا، وَفِي رِوَايَةٍ: وَلَا تَطْيَبُوهُ..... فَانْهَ يُبْعَثُ يَوْمَ الْقِيَامَةِ مَلْبِيًّا“.

[مسلم، کتاب الحج، باب ما يفعل بالمحرم اذا مات]

”اسے حنوط نہ لگاؤ، دوسری روایت میں ہے خوشبو نہ لگاؤ، وہ روز قیامت لپیک کہتے ہوئے اٹھے گا۔“

(۱۳) میاں بیوی حکم نمبر ۹ سے مستثنیٰ ہیں، دونوں ایک دوسرے کو غسل دے سکتے ہیں، اس کے لئے منع کی کوئی دلیل نہیں۔ جب تک دلیل نہ ہو تو اصلاً جائز ہے۔ خاص طور پر جب دو حدیثوں کی تائید بھی حاصل ہے۔  
اولاً: حضرت عائشہ رضی اللہ عنہا بیان فرماتی ہیں:

”لَوْ كُنْتُ اسْتَقْبَلْتُ مِنْ امْرِئٍ مَا اسْتَدْبَرْتُ مَا غَسَلْتُ النَّبِيَّ ﷺ غَيْرَ نِسَائِهِ“.

[سنن ابی داؤد، کتاب الجنائز، باب فی ستر المیت عند غسلہ۔ سند صحیح ہے]

”اگر یہ صورت حال مجھے پہلے معلوم ہوتی تو آپ ﷺ کو ازواج مطہرات رضی اللہ عنہن ہی غسل دیتیں۔“

ثانیاً: حضرت عائشہ رضی اللہ عنہا بیان فرماتی ہیں کہ:

’آپ ﷺ بتبع سے جنازے کے بعد میرے پاس تشریف لائے، میرے سر میں شدید درد ہو رہا تھا اور میں یہ کہہ رہی تھی ہائے میرا سر گیا۔ آپ ﷺ نے فرمایا: بلکہ ہائے میرا سر اگر تم مجھ سے

پہلے مرگئیں تو تمہیں کوئی نقصان نہیں، میں خود تم کو غسل دوں گا، خود کفن دوں گا، پھر تمہارا جنازہ پڑھ کر

خود دفن کروں گا۔ [مسند احمد ج: ۶، ص: ۲۲۸، سیرت ابن ہشام ج: ۲، ص: ۳۶۶، سند قابل اعتماد ہے]

(۱۳) جو شخص آداب غسل سے واقف ہو وہی غسل دے، بالخصوص اگر وہ قریبی رشتہ دار ہو۔ اس لئے کہ جن

صحابہ نے آپ ﷺ کو غسل دیا تھا ان میں غسل دینے کی اہلیت اور قرابت داری دونو پائی جاتی تھیں۔

حضرت علی رضی اللہ عنہ فرماتے ہیں کہ:

”غسلت رسول اللہ فجعلت انظر ما يكون من الميت فلم ار شيئاً و كان طيباً

حيّاً وميتاً“۔ [ابن ماجہ: کتاب الجنائز، باب ماجاء فى غسل النبی ﷺ۔ سند صحیح ہے]

”میں نے رسول اللہ ﷺ کو غسل دیا، میں جسد اطہر کے بارے میں غور کر رہا تھا، لیکن کوئی خلاف

معمول بات نہ ملی، آپ ﷺ زندگی میں اور زندگی کے بعد سراپا خوشبو تھے۔“

{۳۰}..... جو آدمی غسل کی ذمہ داری اٹھائے اس کے لئے بہت بڑا اجر ہے۔ لیکن دوشروں کے ساتھ:

اولاً: اس کی پردہ پوشی رکھے اور اگر ناپسندیدہ بات نظر بھی آجائے تو کسی سے بیان نہ کرے۔

رسول اللہ ﷺ کا ارشاد ہے:

”من غسل مسلماً فکتّم علیہ غفر لہ اللہ اربعین مرّة“ ومن حفر لہ فاجنّہ أجری

علیہ کاجر مسکن اسکنہ ایّہ الیّ یوم القیامۃ“ ومن کفّنہ کساه اللہ یوم القیامۃ

من سندس واستبرق الجنة“۔

[مستدرک حاکم: کتاب الجنائز، باب فضیلة غسل الميت وتکفینہ وحفر قبرہ، ج: ۱، ص: ۳۵۴، سند بالکل صحیح ہے]

”جس نے کسی مسلمان کو غسل دیا اور اس کے عیب چھپائے، اللہ تعالیٰ اسے چالیس مرتبہ معاف

فرما دیتا ہے۔ جس نے قبر کھود کر دفن کیا، اسے اتنا اجر ہے جیسے کسی کو تاقیامت رہائش فراہم کر دی، اور

جس نے کفن پہنایا اللہ تعالیٰ اسے روز قیامت جنت کے عمدہ رہنشی کپڑے اور کم خواب سے آراستہ

فرمائیں گے۔“

ثانیاً: یہ کام صرف رضائے الہی کیلئے کرے، کسی قسم کا بدلہ، شکریہ یا دنیوی فائدے کا طلب گار نہ ہو۔ یہ بات شریعت میں ہے کہ اللہ تعالیٰ صرف انہی عبادات کو شرف قبولیت بخشتا ہے جو صرف اس کی رضا کے لئے ہوں۔ کتاب وسنت میں اس موضوع پر بے شمار دلائل ہیں۔ صرف دو پر اکتفا کرتا ہوں۔ ملاحظہ فرمائیں۔

﴿قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ اللَّهُ وَاحِدٌ فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا﴾ [الكهف: ۱۱۰]

”اے نبی کہو کہ میں تو ایک انسان ہوں تم ہی جیسا، میری طرف وحی کی جاتی ہے کہ تمہارا خدا بس ایک ہی خدا ہے، پس جو کوئی اپنے رب کی ملاقات کا امیدوار ہوا سے چاہئے کہ نیک عمل کرے اور بندگی میں اپنے رب کے ساتھ کسی کو شریک نہ کرے۔“  
یعنی صرف اللہ تعالیٰ کی رضا مندی مطلوب ہو۔

”اعمال کا داروں و مدار نیتوں پر ہے، ہر آدمی کو اجر نیت کے لحاظ سے ملے گا، جو اللہ اور رسول کی خاطر ہجرت کرے گا، وہ اللہ اور رسول کی خاطر ہجرت ہوگی، جو آدمی دنیوی مقصد کی خاطر ہجرت کرے گا، وہ اسے پالے گا، یا کسی عورت کی غرض سے ہجرت کرتا ہے اس سے نکاح کر لے گا، بس ہجرت اسی کھاتے ہیں ہوگی جس غرض سے کی گئی۔“

{۳}..... جو آدمی میت کو غسل دے اس کے لئے مناسب ہے کہ وہ خود بھی غسل کر لے۔

آپ ﷺ کا فرمان عالیشان ہے:

”مَنْ غَسَلَ مَيِّتًا فَلْيَغْسِلْ، وَمَنْ حَمَلَهُ فَلْيَتَوَضَّأْ“.

[ابی داؤد: کتاب الجنائز؛ باب فی الغسل من غسل المیت۔ سند صحیح ہے]

”جو کسی میت کو غسل دے وہ خود غسل کر لے اور جو اس کو اٹھائے وضو کر لے۔“

حکم دینے سے بظاہر غسل کرنا ضروری معلوم ہوتا ہے۔ لیکن دوسری دلیلوں کے سبب واجب نہیں بلکہ مستحب اور بہتر سمجھ میں آتا ہے۔

رسول اللہ ﷺ کا فرمان ہے کہ:

”لیس علیکم فی غسل میتکم غسل اذا غسلتموه“ فان میتکم لیس بنجس‘  
فحسبکم ان تغسلوا ایدیکم“.

[مستدرک حاکم: کتاب الجنائز باب من غسل الميت فلیغتسل ج: ۱، ص: ۳۸۶۔ سند قابل اعتماد ہے]

”جب میت کو غسل دو تو تم پر غسل کرنا ضروری نہیں کیونکہ تمہارے مرد نجس نہیں ہوتے، بس اپنے ہاتھ دھو لو یہ کافی ہے۔“

حضرت عبداللہ بن عمر رضی اللہ عنہما کا قول ہے کہ:

”کنّا نغسل الميت فمنا من یغتسل‘ و منّا من لا یغتسل“.

[سنن الدارقطنی، حدیث: ۱۹۱، تاریخ بغداد، ج: ۵، ص: ۴۲۴، سند صحیح ہے]

”ہم میت کو غسل دیا کرتے تھے کوئی غسل کر لیتا تھا اور کوئی نہیں کرتا تھا“۔

{۳۲}..... معرکہ میں قتل ہونے والے شہید کو غسل نہیں دیا جائے گا خواہ وہ حالت جنابت میں ہو۔

اس سلسلے میں کئی احادیث موجود ہیں:

(۱) حضرت جابر رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

”انہیں خون سمیت دفنا دو“۔

یہ بات آپ ﷺ نے اُحد کے دن فرمائی اور آپ نے شہداء کو غسل نہیں دیا۔

[صحیح بخاری، کتاب الجنائز، باب من لم یغسل الشهداء]

ایک دوسری روایت میں یوں فرمایا:

”میں ان کا گواہ ہوں، انہیں خون سمیت لپیٹ دو، جو بھی اللہ کی راہ زخمی ہو جائے وہ روزِ قیامت اس

حال میں آئے گا کہ خون ٹپک رہا ہوگا، رنگ تو خون والا ہوگا لیکن خوشبو کستوری کی سی ہوگی“۔

[سنن الکبریٰ للبیہقی، ج: ۴، ص: ۲۴، سند صحیح ہے]

ایک اور روایت میں فرمایا:

”انہیں غسل مت دو ہر زخم سے روز قیامت کستوری کی خوشبو بھڑکے گی۔ آپ ﷺ نے ان کی نماز جنازہ بھی ادا نہیں فرمائی“۔ [مسند امام احمد: ج ۳، ص ۲۹۶۔ سند صحیح ہے]

(۲) حضرت ابو ہریرہ رضی اللہ عنہ بیان کرتے ہیں کہ:

نبی ﷺ ایک غزوے میں تھے۔ اللہ تعالیٰ نے آپ کو بہت سارا مال غنیمت عنایت فرمایا۔ آپ ﷺ نے دریافت کیا۔  
”کیا کوئی غیر حاضر ہے؟“

صحابہ نے کہا: ہاں! فلاں فلاں موجود نہیں۔ پھر آپ نے دریافت کیا اب کوئی غیر حاضر ہے؟ انہوں نے کہا نہیں! آپ ﷺ نے فرمایا جلیبب نظر آ رہا، اسے تلاش کرو۔  
چنانچہ وہ مقتولین میں پایا گیا، سات آدمیوں کے قریب جو حضرت جلیبب کے ہاتھوں کے قتل ہوئے تھے رسول اللہ ﷺ تشریف لائے، اس کے پاس کھڑے ہو کر فرمایا:  
”اس نے سات آدمیوں کو قتل کیا پھر انہوں نے اسے شہید کر دیا۔“  
دو تین مرتبہ آپ ﷺ نے فرمایا:

”یہ میرا ہیرو ہے اور میں اس کا ہوں“۔ پھر آپ ﷺ نے اپنے بازوؤں کو پھیلا یا۔

[مسند الطیالسی: ۹۲، سنن الکبریٰ للبیہقی: ج ۴، ص ۲۱]

راوی کا بیان ہے کہ آپ نے اسے اپنے بازوؤں پر اٹھالیا، اس چار پائی صرف رسول اللہ ﷺ کے بازوؤں تھے۔ اس کی قبر کھودی گئی اور اس میں لٹا دیا گیا، راوی نے غسل کا تذکرہ نہیں کیا۔

[صحیح مسلم، کتاب فضائل الصحابة باب من فضائل جلیبب رضی اللہ عنہ]

(۳) حضرت عبداللہ بن زبیرؓ احد کے روز حضرت حظلہ بن ابی عامر رضی اللہ عنہ کی شہادت بیان کرتے ہوئے کہتے ہیں کہ:

رسول اللہ ﷺ نے ارشاد فرمایا:

”اِنَّ صاحبکم تغسله الملائكة فاسألوا صاحبته“ فقالت : خرج وهو جنب لما

سمع الهائعة فقال رسول الله ﷺ :

”لذالك غسَلَتْه الملائكة“.

[مستدرک حاکم: ذکر مناقب حنظلہ بن عبد اللہ رضی اللہ عنہ، باب ذکر شهادة حنظلہ بن عبد اللہ جنبا

وغسل الملائكة له۔ ج ۳، ص ۲۰۴۔ سند صحیح ہے]

”تمہارے ساتھی کو فرشتے غسل دے رہے ہیں۔ اس کی اہلیہ سے دریافت کرو؟

اس کی (اہلیہ) نے کہا:

”وہ ندائے جہاد سنتے ہی نکل گئے۔ حالانکہ وہ جنبی تھے۔“

تب رسول اللہ ﷺ نے ارشاد فرمایا:

”اسی لئے فرشتوں نے اسے غسل دیا ہے۔“



## کفن میت

{۳۳}..... میت کو غسل دینے کے بعد کفن دینا ضروری ہے۔ رسول اللہ ﷺ نے اس محرم کے بارے میں حکم دیا تھا جسے اوٹنی نے روند ڈالا تھا کہ:

”..... وَكَفَّنُوهُ..... الْحَدِيثُ“ . [مسلم: کتاب الحج، باب ما يفعل بالمحرم اذا مات]

”..... اور اسے کفن دو..... الْحَدِيثُ“ - [یہ حدیث مسئلہ فقرہ ”ذ“ میں گزر چکی ہے]

{۳۴}..... کفن یا اس کی قیمت مال میت سے لی جائے، خواہ اس کے علاوہ کچھ بھی نہ چھوڑا ہو۔

حضرت خباب بن الارت رضی اللہ عنہ بیان فرماتے ہیں کہ:

”هاجرنا مع رسول الله ﷺ في سبيل الله..... الْحَدِيثُ“ .

[صحیح بخاری: کتاب الجنائز، باب اذا لم يجد كفنا الا ما يورى او قدميه غطى رأسه]

صحیح مسلم، کتاب الجنائز، باب کفن الميت]

”صرف رضائے الہی کی خاطر ہم نے رسول اللہ ﷺ کے ساتھ مل کر اللہ کی راہ میں ہجرت کی، چنانچہ ہمارا اجر اللہ تعالیٰ کے ہاں محفوظ ہو گیا۔ ہمارے ساتھ کچھ ساتھی اس دنیا سے رخصت ہو گئے اور انہیں ہجرت سے کوئی مالی فائدہ نہ ہوا، اور انہیں میں سے حضرت مصعب بن عمیر رضی اللہ عنہ تھے جو غزوہ احد کے روز شہید ہو گئے۔ انہوں نے ایک دھاری دار چادر کے علاوہ کچھ بھی نہ چھوڑا۔ چنانچہ اگر ہم ان کا سر ڈھاپتے تھے تو پاؤں ننگے ہو جاتے، اور اگر پاؤں چھپاتے تو سر برہنہ ہو جاتا۔ اس موقع پر رسول اللہ ﷺ نے فرمایا: ”چادر کو سر کی طرف ڈال دو“۔

ایک دوسری روایت میں ہے: ”چادر سے اس کا سر ڈھانپ دو اور پاؤں پر اذخر گھاس رکھ دو“۔

اور ہمارے دیگر ساتھیوں کے پھل خوب پکے۔ (ہجرت سے بہت مالی فائدہ ہوا) اور انہوں نے فوائد حاصل کئے۔“

{۳۵}.....کفن اتنا کشادہ ہونا چاہئے جو تمام جسم کو چھپالے۔

حضرت جابر بن عبد اللہ رضی اللہ عنہ بیان کرتے ہیں کہ:

”اِنَّ النَّبِيَّ ﷺ حُطِبَ يَوْمًا.....فَلِيَحْسَنَ كَفْنَهُ (ان استطاع)“.

[صحيح مسلم: كتاب الجنائز، باب في تحسين كفن الميت]

”رسول اللہ ﷺ نے ایک دن خطبہ ارشاد فرماتے ہوئے ایک صحابی کا تذکرہ فرمایا جسے وفات کے بعد ناکافی پہنا گیا اور رات کو دفن کیا گیا، چنانچہ آپ ﷺ نے سختی سے منع فرمایا کہ کسی کو رات میں دفن نہ کیا جائے، حتیٰ کہ اس کی نمازِ جنازہ ادا کی جائے۔ الا یہ کہ انسان مجبور ہو۔“

مزید فرمایا:

”جب کوئی مسلمان اپنے بھائی کو کفن دے تو اگر ممکن ہو تو اچھا کفن دے۔“

علماء کرام کہتے ہیں اچھے کفن سے مراد یہ ہے کہ صاف ستھرا ہو، موٹا ہو، سارے بدن کو چھپانے والا ہو، اور درمیانے قسم کا ہو، اچھے سے مراد ضرورت سے زیادہ مہنگا اور نفیس نہیں ہے۔

{۳۶}.....اگر کفن ناکافی ہو اور دوسرا بھی میسر نہ ہو تو میت کا سراور باقی جسم چھپا دیا جائے اور جتنا حصہ بچ

جائے اس پر آخر یا کوئی دوسری گھاس ڈال دی جائے۔ جیسا کہ حضرت مصعب بن عمیر رضی اللہ عنہ کے واقعے

میں حضرت خباب بن الارت رضی اللہ عنہ کی حدیث ہے:

آپ ﷺ نے اس کی چادر کے بارے میں فرمایا:

”ضعوها ممّا یلی رأسه (وفی رواۃ: غطّوا بها رأسه) وجعلوا علی رجليه

الاذخر“.

”اسے سر کی طرف ڈال دو، اور پاؤں پر گھاس رکھ دو۔“ (کمل حدیث بمع حاشیہ مسئلہ ۳۴ میں گزر چکی ہے)

{۳۷}.....اگر کپڑے تھوڑے اور فوت شدگان زیادہ ہوں تو کئی میتوں کو ایک ہی کپڑے میں کفن دیا

جاسکتا ہے۔ اس طرح کہ کپڑا کاٹ کر ان پر تقسیم کر دیا جائے اور جسے زیادہ قرآن حفظ ہو قبلہ کی طرف مقدم



کر دیا جائے۔ حضرت انسؓ بیان کرتے ہیں:

”لَمَّا كَانَ يَوْمُ أَحَدٍ، مَرَّ رَسُولُ اللَّهِ ﷺ..... الْحَدِيثُ“.

[سنن ابی دائود: کتاب الجنائز، باب فی الشہید یغسل۔ سنن الترمذی: کتاب الجنائز، باب ماجاء فی

قتلی احد و ذکر حمزة۔ سند قابل اعتماد ہے]

”جب غزوہ احد کا دن تھا، حضور اکرم ﷺ حضرت حمزہ بن عبدالمطلب رضی اللہ عنہ کے پاس سے گزرے، جن کے کان، ناک، ہونٹ کاٹ کر مسخ کر دی گئی تھی، آپ ﷺ نے فرمایا:

”اگر صفیہ (حضرت حمزہ بن عبدالمطلب کی بہن) برداشت کر لیتی تو میں اس پرندوں اور درندوں کے کھانے کے لئے چھوڑ دیتا۔ اللہ تعالیٰ اسے روز قیامت پرندوں اور درندوں کے پیٹ سے اٹھاتا۔“

آپ ﷺ نے انہیں ایک چادر میں کفن دیا جس کی کیفیت یہ تھی اگر سر ڈھانپتے تو پاؤں ننگے ہو جاتے اور پاؤں چھپاتے تو سر ننگا ہو جاتا۔ چنانچہ آپ ﷺ نے ان کا سر ڈھانپ دیا اور حضرت حمزہ رضی اللہ عنہ کے علاوہ کسی شہید کی نماز جنازہ ادا نہیں کی۔

مزید فرمایا: ”آج میں تمہارا گواہ ہوں۔“

حضرت انس رضی اللہ عنہ کا بیان ہے کہ:

”مقتولین زیادہ تھے اور کپڑے کم دو تین کو آپ ﷺ ایک قبر میں جمع فرما رہے تھے اور دریافت کرتے تھے قرآن کسے زیادہ حفظ ہے پھر اسے لحد میں مقدم کر دیتے تھے اور دو تین کو ایک ہی کپڑے میں کفن دیا۔“

{۳۸}..... جن کپڑوں میں شہادت نصیب ہو انہیں اتارنا نہیں چاہئے بلکہ انہیں اسی طرح دفن کر دینا چاہئے

جیسا کہ رسول اللہ ﷺ نے احد کے شہداء کے بارے میں فرمایا:

”زَمَلُوهُمْ فِي ثِيَابِهِمْ“۔ [احمد: ج ۵، ص ۴۳۱ سند قابل اعتماد ہے]

”انہیں انہی کپڑوں میں لپیٹ دو“۔

{۳۹}..... شہید کو اس کے کپڑوں کے اوپر سے ایک یا ایک سے زیادہ کپڑوں میں کفن دینا چاہئے۔

جیسا کہ رسول اللہ ﷺ نے حضرت مصعب بن عمیر رضی اللہ عنہ کو کفن دیا۔ حدیث مسئلہ نمبر ۳۴ میں گزر چکی ہے۔

{۴۰}..... محرم کو انہی دو کپڑوں میں کفن دیا جائے گا جن میں اس کی موت واقع ہوئی، جس محرم کو انٹنی نے روند

ڈالا تھا اس کے بارے میں آپ ﷺ نے فرمایا:

”.....و کفنوه فی ثوبہ (الذین احرم فیہما .....“)

”اسے انہیں دو کپڑوں میں کفن دو“۔ (جن دو کپڑوں میں احرام باندھا ہے) یہ حدیث مسئلہ نمبر ۱۷

میں مذکور ہے۔

{۴۱}..... کفن میں مندرجہ ذیل باتوں کا خیال رکھا جائے:

(۱) سفید ہو۔ آپ ﷺ نے ارشاد فرمایا:

”الْبَسُوا مِنْ ثِيَابِكُمُ الْبَيَاضَ فَإِنَّهَا خَيْرٌ ثِيَابِكُمْ، وَكَفَّنُوا فِيهَا مَوْتَكُمْ“.

[سنن ابی داؤد: کتاب الطب، باب الامر بالکحل / سنن الترمذی: کتاب الجنائز، باب ماجاء ما يستحب من

الاکفان۔ سند بالکل صحیح ہے]

”سفید کپڑے پہنا کرو یہ تمہارا بہترین لباس ہے۔ اور اسی میں مردوں کو کفن دیا کرو“۔

(۲) تین کپڑے ہونے چاہئیں۔ حضرت عائشہ رضی اللہ عنہا نے ارشاد فرمایا:

”ان رسول اللہ ﷺ کفن فی ثلاثة اثواب یمانیة بیض سحولیة، کرسف، لیس

فیہن قمیص، ولا عمامة“<sup>(۱)</sup> (ادرج فیہا ادراجا)“<sup>(۲)</sup>.

<sup>(۱)</sup> [صحیح بخاری: کتاب الجنائز، باب الثیاب البیض للکفن / صحیح مسلم: کتاب الجنائز، باب فی کفن المیت]

<sup>(۲)</sup> [مسند امام احمد: ج ۶، ص ۴۰-۱۱۸-۱۳۲-۲۰۳]

”رسول اللہ ﷺ کو تین سفید سوتلی سحولی چادروں میں کفن دیا گیا، اس میں نہ قمیص تھی اور نہ پگڑی،

آپ ﷺ کو ان میں اچھی طرح لپیٹ دیا گیا۔

(۳) اگر ہو سکے تو ایک ہلکی دھادار چادر شامل کفن ہو۔ رسول اللہ ﷺ کا فرمان ہے کہ:

”اذا توفي احدكم فوجد شيئاً فليكنف في ثوب حبرة“.

[سنن ابی داؤد: کتاب الجنائز، باب الکفن۔ سند بالکل صحیح ہے]

”جب تمہاری کوئی فوت ہو جائے، اگر مل جائے تو کفن میں ایک دھاری دار چادر کر لی جائے۔“

(۴) اسے تین مرتبہ خوشبوی کی دھونی دی جائے۔ رسول اللہ ﷺ کا فرمان ہے کہ:

”اذا اجمرت المیت فاجمروہ ثلاثاً“.

[مسند امام احمد: ج ۳، ص ۳۳۱/ مستدرک حاکم: ج ۱، ص ۳۵۵ سند بالکل صحیح ہے]

”جب تم میت کو خوشبو کی دھونی دو تو تین مرتبہ دو“۔

اس حکم میں محرم شامل نہیں ہے کیونکہ جس محرم صحابی کو اونٹنی نے روندنا تھا اس کے بارے میں رسول

اللہ ﷺ نے فرمایا: ”..... اور اسے خوشبو نہ لگاؤ.....“۔ (مفصل حدیث مسئلہ ۱۷ میں ملاحظہ ہو)

مہنگا کفن استعمال کرنا جائز نہیں اور نہ ہی تین کپڑوں سے زیادہ اس لئے کہ یہ طریقہ رسول اللہ کے کفن کے

خلاف ہے۔ جیسا کہ مسئلہ ۱۴ میں مذکور ہے اور اس میں مال کا ضیاع ہوتا ہے۔ شرعاً بھی ممنوع ہے خاص طور پر

جبکہ زندہ اس کا زیادہ حق دار ہے۔ رسول اللہ ﷺ کا ارشاد ہے:

”انّ اللہ کرہ لکم ثلاثاً: قیل وقال، واضاعة المال وکثرة السّؤال“.

[صحیح بخاری: کتاب الاستفراض، باب ما ینہی عن اضاعة المال/ صحیح مسلم: کتاب الاقضية با النہی عن کثرة المسائل]

”اللہ تعالیٰ نے تمہارے لئے تین باتیں منع فرمائی ہیں: فضول باتیں کرنا، مال ضائع کرنا اور خواہ مخوا

سوال کرنا“۔

علامہ ابو الطیب نواب صدیق حسن خان نے ”الروضة الندیة“ ج ۱، ص ۱۶۵ میں جو فرمایا ہے مجھے اس

مناسبت سے ذکر کرنا اچھا لگتا ہے:

”تعداد میں زیادہ یا مہنگا کفن استعمال کرنا کوئی اچھی بات نہیں، اگر شرعی حکم نہ بھی ہوتا تب بھی وہ مال ضائع کرنے کے حکم میں شامل تھا، اس لئے کہ نہ تو میت کو فائدہ پہنچتا ہے اور نہ ہی زندہ رہنے والوں کو فائدہ ہوتا ہے۔ اللہ تعالیٰ حضرت ابو بکر صدیق رضی اللہ عنہ کی ذات پر رحمت کی بارش کرے۔ جب ان سے کپڑوں میں سے کفن کا دریافت کیا تو انہوں نے فرمایا: ”نئے کپڑے کا زندہ زیادہ مستحق ہے۔ بس پرانا ہی کافی ہے۔“

[حضرت ابو بکرؓ کا قول امام بخاری نے بھی نقل کیا ہے ملاحظہ ہو۔ صحیح بخاری: کتاب الجنائز، باب موت یوم الاثنين]

عورت کا کفن مرد کی طرح ہوگا کیونکہ فرق کی کوئی دلیل نہیں۔“

[عورت کے کفن کے بارے میں ایک حدیث سنن ابی داؤد: کتاب الجنائز، باب فی کفن المرأة اور اسے سند سے امام

احمد بن حنبل نے مسند احمد: ج ۱، ص ۳۸۰ میں نقل کی ہے۔ سند میں دو اشکال ہیں:]

(۱) راوی نوح بن حکیم کو اہل علم کے ایک گروہ نے ضعیف قرار دیا ہے جبکہ ای دوسرے گروہ ثقہ قرار دیتا ہے۔ اگر راوی کو ضعیف شمار کر لیا جائے تو حدیث ضعیف اور ناقابل عمل ہو جاتی ہے ورنہ قابل عمل ہے۔

(۲) سند کا ایک دوسرا راوی ”داؤد“ مجہول ہے جس کے بارے میں شدید اشکال موجود ہے۔ لہذا محتاط ترین اہل نے اس دوسرے سبب کی بنا پر حدیث کو ضعیف قرار دیا ہے۔ ملاحظہ ہو: نصب الرایۃ: ج ۲، ص ۲۵۸۔

اہل علم کی ایک محدود تعداد نے حدیث کو حسن قرار دے کر قابل عمل سمجھا ہے۔ ملاحظہ ہو عون المعبود: ج ۳، ص ۷۱ علمی اصولوں کے لحاظ سے پہلے گروہ کی رائے وزنی معلوم ہوتی ہے اور یہی رائے امام الالبانی نے پیش کی ہے]



## جنازہ اٹھانا اور اس کے ساتھ جانا

{۳۸}..... جنازہ لے جانا اور اس کے ساتھ جانا واجب ہے، اور یہ ایک مسلمان کا اپنے مسلمان بھائیوں پر حق

ہے۔ اس موضوع پر کئی احادیث ہیں صرف دو کا تذکرہ کرتا ہوں:

الاول: رسول اللہ ﷺ نے ارشاد فرمایا:

”حق المسلم على المسلم (وفي رواية: يجب للمسلم على أخيه) خمس: ردّ

السلام، وعيادة المريض، وتباعد الجنائز، واجابة الدعوة، وتشميت العاطس“.

[صحیح بخاری: کتاب الجنائز، باب الامر بتباعد الجنائز، صحیح مسلم: کتاب السلام باب من

حق المسلم على المسلم رد السلام]

”ایک مسلمان کا دوسرے مسلمان پر پانچ حق ہیں:

(۱) سلام کا جواب دینا۔ (۲) مریض کی عیادت کرنا۔

(۳) جنازے کیساتھ جانا۔ (۴) دعوت قبول کرنا۔

(۵) چھینکنے والے کا جواب دینا“۔

الثانی: دوسرا ارشاد گرامی یوں ہے:

”عودو المريض واتبعوا الجنائز، تذکرکم الآخرة“.

[مصنف ابن ابی شیبہ: ج ۴، ص ۳/صحیح ابن حبان: حدیث ۷۰۹ سند قابل اعتماد ہے]

”مریض کی عیادت کرو، اور جنازوں کے ساتھ جاؤ، یہ تمہیں آخرت یاد دلائیں گے“۔

{۳۵}..... جنازے کے ساتھ جانے کی دو صورتیں ہیں:

ا۔ گھر سے لے کر نماز تک ساتھ جانا۔

ب۔ گھر سے لے کر دفن سے فراغت تک، دونوں صورتوں پر آپ ﷺ نے عمل فرمایا ہے۔ حضرت ابوسعید

خدری رضی اللہ عنہ روایت بیان کرتے ہیں کہ:

”رسول اللہ ﷺ کی مدینہ منورہ تشریف آوری کے بعد جب کسی مسلمان کی موت کا وقت قریب ہوتا تو ہم آپ کو اطلاع کر دیتے۔ آپ تشریف لاتے اور اس کے حق میں استغفار کرتے، حتیٰ کہ اس کی روح پرواز کر جاتی، چنانچہ رسول اللہ ﷺ اور صحابہ دفن تک رک جاتے۔ بسا اوقات رسول اللہ ﷺ کو دیر تک رکنا پڑتا۔ جب ہمیں اندیشہ ہوا کہ اس سے آپ کو مشقت ہوتی ہے تو کچھ صحابہ نے باہمی مشورہ کیا کہ ہم کسی کی اطلاع رسول اللہ ﷺ کو اس وقت تک نہ دیں جب تک کہ اس کی روح پرواز نہ کر جائے، اور اس کی وفات کے بعد اطلاع کر دیں، اس صورت میں آپ ﷺ کو نہ مشقت ہوگی اور نہ رکنا پڑے گا، پھر ہم نے یہ طریقہ اختیار کر لیا، ہم نبی کریم ﷺ کو (مریض کی) موت واقع ہونے کے بعد اطلاع کرتے تھے، پھر آپ ﷺ تشریف لاتے اور اس کی نماز جنازہ ادا فرماتے، بسا اوقات فوراً پلٹ جاتے اور کبھی دفن تک رک جاتے، یہی طریقہ کار کافی وقت جاری رہا۔ پھر ہم نے مشورہ کیا کہ اگر نبی ﷺ اپنے گھر کے پاس ہی اس کی نماز ادا کر دیں تو اس میں آپ کے لئے مزید آسانی ہوگی، پھر آج تک یہی طریق کار رہا۔“

[متدرک حاکم: ج ۱ ص ۳۵۳ صحیح ابن حبان: حدیث ۷۵۳ سند صحیح ہے]

{۴۶}..... بلاشبہ دوسری صورت پہلی سے افضل ہے۔

کیونکہ رسول اللہ ﷺ کا ارشاد گرامی ہے:

”جو آدمی گھر سے جنازے کے ساتھ رہے (دوسری روایت میں ہے جو مسلمان کے جنازے کے ساتھ ایمان اور اجر کی نیت سے چلے حتیٰ کہ نماز سے فارغ ہو جائے تو اس کے لئے ایک قیراط اجر ہے اور جو دفن تک ساتھ رہے (دوسری روایت میں ہے فارغ ہونے تک) اس کیلئے دو قیراط اجر

ہے۔ رسول اللہ ﷺ سے دریافت کیا گیا۔ دو قیراط کتنے ہوتے ہیں؟ آپ ﷺ نے ارشاد فرمایا: دو بڑے پہاڑوں جتنے۔ (ایک دوسری روایت میں ہے: ہر قیراط احد پہاڑ جتنا)

[صحیح بخاری: کتاب الجنائز، باب من انتظر حتی تدفن و باب فضل اتباع الجنائز/صحیح مسلم: کتاب

الجنائز، باب فضل الصلوة علی الجنائز و اتباعها / سنن النسائی کتاب الجنائز، باب فضل الصلوة علی الجنائز]

{۴۷}..... جنازے کے ساتھ رہنے کا یہ اجر صرف مردوں کے لئے ہے عورتوں کے لئے نہیں، اس لئے کہ

رسول اللہ ﷺ نے عورتوں کو جنازے کے ساتھ جانے سے روکا ہے اور یہ نبی نبی تنزیہ کے طور پر ہے۔

[نبی تنزیہ سے مراد یہ ہے کہ یہ فعل نہ کرنا بہتر ہے لیکن اگر کر لیا جائے تو گناہ نہیں]

حضرت ام عطیہ رضی اللہ عنہا بیان کرتی ہیں کہ:

”کُنَّا نَنْهَى (وفی رواية: نهانا رسول الله ﷺ) عن اتباع الجنائز وله يعزم علينا“.

[صحیح بخاری: کتاب الجنائز، باب اتباع النساء الجنائز/صحیح مسلم: کتاب الجنائز، باب نهی النساء

عن اتباع الجنائز]

”ہمیں جنازے کے ساتھ جانے سے روکا جاتا تھا (ایک روایت میں ہے: ہمیں رسول اللہ ﷺ

نے روکا تھا) لیکن سختی سے نہیں۔“

{۴۸}..... شرعاً ممنوع امور جنازے کے ساتھ لے جانا جائز نہیں۔ اس طرح کی دو باتوں کے متعلق تو شرعی

حکم موجود ہے۔

ا:- روتے ہوئے آواز بلند کرنا۔ ب:- اس کے ساتھ دھونی لے چلنا۔

رسول اللہ ﷺ کا ارشاد ہے کہ:

”لَا تُتَّبِعُ الْجَنَائِزَ بِصَوْتٍ وَلَا نَارٍ“.

[سنن ابی داؤد: کتاب الجنائز، باب فی اتباع المیت بالنار/مسند امام احمد: ج ۲، ص ۲۸۴ سند اگرچہ کمزور

ہے لیکن دیگر مرفوع احادیث، عمل صحابہ اور قرآن سے یہ حدیث قابل عمل بن جاتی ہے]

”جنازے کے ساتھ آگ اور آواز نہ جائے“۔

{۴۹}..... اسی طرح جنازے کے آگے بلند آواز سے ذکر کرنا بھی بدعت ہے۔ حضرت قیس بن عبادہ رضی اللہ عنہ کا بیان ہے کہ:

”کان اصحاب النبی ﷺ یکرہون رفع الصوت عند الجنائز“۔

[سنن الکبریٰ للبیہقی: کتاب الجنائز؛ باب کراہیۃ رفع الصوت فی الجنائز۔ سند صحیح ہے]

”نبی کریم ﷺ کے صحابہ رضی اللہ عنہم جنازوں کے پاس بلند آواز میں ناپسند فرماتے تھے“۔ اور اس لئے بھی کہ یہ عیسائیوں سے مشابہت ہے۔ کیونکہ وہ اس موقع پر بلند اور غمگین آواز سے گانے گاتے اور انجیل اور دوسرے اذکار پڑھتے ہیں۔ اس سے بھی کہیں بدتر یہ ہے کہ بعض اسلامی ملکوں میں کافروں کی تقلید کے طور پر آلات موسیقی پر غمناک راگ گائے جاتے ہیں۔

(اللہ تعالیٰ اپنے خاص فضل و کرم سے ایسے فتنوں سے محفوظ رکھے)

﴿..... آمین.....﴾

امام نووی رحمۃ اللہ علیہ نے اپنی کتاب الاذکار کے صفحہ ۳۰۲ میں لکھا ہے کہ:

”صحیح اور مختار بات یہ ہے کہ جنازے کے ساتھ بالکل خاموشی سے چلا جائے۔ جیسا کہ صحابہ کرام رضوان اللہ علیہم اجمعین۔ اور دیگر سلف صالحین کرتے تھے، قرأت قرآن، ذکر یا کسی دوسری چیز کو با آواز بلند نہ پڑھا جائے۔ اس کی حکمت بالکل واضح ہے، آدمی کے خیالات و افکار پر سکون مجتمع رہتے ہیں۔ وہ جنازے اور موت کے بارے میں غور کر سکتا ہے۔ اور یہی بات اس موقع پر مطلوب ہوئے اور یہی صحیح ہے۔ اس حکم کے مخالفین کی کثرت سے دھوکہ نہیں کھانا چاہئے“۔

حضرت ابو علی الفضیل بن عیاض رضی اللہ عنہ نے فرمایا:

”راہ ہدایت پر گامزن رہو سنا تھی کم بھی ہوں تو فکر کی بات نہیں۔ گمراہی کے راستے سے دور رہو، اور



اس بات سے دھوکہ نہ کھاؤ کہ کتنی بڑی اکثریت اس راہ میں تباہ ہو رہی ہیں۔  
 اس کی تائید قیس بن عبادہ کے سابق قول سے بھی ہوتی ہے۔ البتہ نادان لوگ جو بھی کرتے ہیں خواہ وہ اس موقع پر قرآن پڑھیں یا ذکر کریں، اجماع امت سے یہ کام حرام ہے۔  
 {۵۰}..... جنازہ تیزی سے لے جانا چاہئے، اس طرح چلا جائے جو دوڑنے سے کم ہو۔

رسول اللہ ﷺ کا ارشاد ہے کہ:

”اسرعوا بالجنازة فان تک صالحه فخير تقدّمونها عليه وان تکن غیر ذلک  
 فشرّ تضعونه عن رقابکم“.

[صحیح بخاری، کتاب الجنائز، باب السرعة بالجنازة، صحیح مسلم، کتاب الجنائز، باب الاسراع بالجنازة]

”جنازہ جلدی لے جاؤ، اگر نیک ہے تو ایک بہتر چیز کو اس کی جگہ تک پہنچا رہے ہو، اور اگر ایسا نہیں  
 (بڑا ہے) تو ایک شر کو اپنی گردنوں سے اتار دو گے۔“

میں یہ کہتا ہوں کہ صیغہ امر سے حکم واجب کا درجہ اختیار کر لیتا ہے۔ اور یہی رائے امام ابن حزم رحمۃ  
 اللہ علیہ کسی دلیل سے اس کو مستحب قرار نہیں دیا جاسکتا۔ لہذا اسی رائے کو ہم نے اختیار کیا ہے۔

[المحلی لابن حزم: ج ۵، ص ۱۵۴-۱۵۵]

امام ابن قیم رحمۃ اللہ علیہ نے زاد المعاد میں ارشاد فرمایا کہ:

”اس دور میں لوگ (جنازہ لے کر) قدم قدم چلتے ہیں۔ یہ بہت بری بدعت ہے اس میں سنت کی  
 مخالفت ہے اور اہل کتاب یہود کی مشابہت بھی۔“

{۵۱}..... جنازے کے آگے پیچھے دائیں بائیں ہر طرف چلنا جائز ہے بشرطیکہ قریب رہے البتہ سوار پیچھے  
 ہی رہے گا۔

رسول اللہ ﷺ کا ارشاد ہے کہ:

”سوار جنازے کے پیچھے چلے پیدل چلنے والا چاہے (پیچھے آگے) دائیں بائیں بشرطیکہ

قریب رہے) بچے کی نماز جنازہ ادا کی جائے گی (اور اس کے والدین کے حق میں مغفرت و رحمت کی دعا ہوگی)۔“

[سنن ابی داؤد، کتاب الجنائز، باب المشی امام الجنائز / سنن النسائی، کتاب الجنائز، باب

الراکب من الجنازة وبا الماشی من الجنازة / سنن الترمذی، کتاب الجنائز باب ماجاء فی

الصلوة علی الاطفال - سند صحیح ہے]

{۵۲}..... جنازے کے آگے اور پیچھے چلنا، دونوں صورتیں نبی کریم ﷺ سے ثابت ہیں جیسا کہ حضرت انس رضی اللہ عنہ روایت فرماتے ہیں:

”ان رسول اللہ ﷺ و ابابکر وعمر كانوا یمشون امام الجنازة وخلفها“.

[الطحاوی: ج ۱، ص ۲۷۸، سند بالکل صحیح ہے ]

”حضور اکرم ﷺ حضرت ابوبکر اور حضرت عمر رضی اللہ عنہما جنازے کے آگے چلتے تھے اور پیچھے بھی۔“

جنازے کے پیچھے چلنا افضل ہے۔ کیونکہ رسول اللہ ﷺ کے فرمان کا یہی تقاضا ہے۔ آپ ﷺ نے فرمایا:

”واتبعوا الجنائز“۔ [بخاری ومسلم: تفصیلی حوالہ ملاحظہ فرمائیں مسئلہ ۴۴]

”جنازوں کے پیچھے چلو“۔

اس معنی کی تائید حضرت علی رضی اللہ عنہ کا یہ قول کرتا ہے کہ:

”المشی خلفها افضل من المشی امامها“ کفضل صلاة الرجل فی جماعة علی

صلاته فذًا“۔ [مصنف ابن ابی شیبہ: ج ۴، ص ۱۰۱ سند قابل اعتماد ہے]

”جنازے کے پیچھے چلنا آگے چلنے سے اتنا ہی بہتر ہے جتنا تنہا کی بجائے جماعت سے نماز ادا کرنا

بہتر ہے۔“

{۵۳}..... سوار ہو کر جانا جائز ہے بشرطیکہ پیچھے چلے جیسا کہ رسول اللہ ﷺ کے فرمان سے واضح ہے:

”الراکب یسیر خلف الجنازة“۔ [تفصیلی حوالہ مسئلہ ۵۱ کے حاشیے پر ملاحظہ فرمائیں]

”سوار ہونے والا جنازے کے پیچھے چلے۔“

لیکن پیدل چل کر جانا افضل ہے اس لئے کہ رسول اللہ ﷺ کا یہی معمول تھا، سوار ہو کر جانا آپ سے ثابت نہیں بلکہ حضرت ثوبان رضی اللہ عنہ بیان کرتے ہیں کہ:

”رسول اللہ ﷺ ایک جنازے کے ساتھ جارہے تھے، سواری پیش ہوئی آپ نے سوار ہونے سے انکار فرمادیا جب واپس ہوئے تو دوبارہ سواری پیش ہوئی تو آپ سوار ہو گئے،“ جب آپ ﷺ سے دریافت کیا گیا تو فرمایا: فرشتے پیدل چل رہے تھے۔ ان کے چلتے ہوئے مجھے سوار ہونا گوارا نہ تھا، اور جب وہ چلے گئے تو میں سوار ہو گیا۔“

[سنن ابی داؤد، کتاب الجنائز، باب الركوب فی الجنائز، سنن الترمذی - کتاب الجنائز، باب ماجاء فی

کراہیۃ الركوب خلف الجنائز - حدیث بالکل صحیح ہے]

{۵۵}..... جنازے سے واپسی سوار ہو کر آنا بلا کراہت جائز ہے۔ جیسا کہ حضرت ثوبان رضی اللہ عنہ کی مذکورہ

بالا حدیث سے ثابت ہے۔ اسی طرح حضرت جابر بن سمرہ رضی اللہ عنہ بیان کرتے ہیں کہ:

”رسول اللہ ﷺ نے ہماری موجودگی میں ابن الدحاح کی نماز جنازہ ادا فرمائی۔ (دوسری روایت میں ہے: آپ ابن الدحاح کے جنازے کے لئے پیدل نکلے) پھر بغیر زین کے گھواڑا پیش کیا گیا، جسے ایک آدمی نے تھام رکھا تھا، واپسی پر آپ اس پر سوار ہو گئے اور اسے دھیمے دھیمے چلا رہے تھے اور ہم آپ کے پیچھے پیچھے دوڑ رہے تھے۔ ایک آدمی نے آپ ﷺ کا یہ قول نقل کیا ہے: ”جنت میں کتنے ہی پھلوں کے خوشے ابن الدحاح کے لئے لٹک رہے ہیں۔“

{۵۶}..... جنازے کو بکتر بند یا میت گاڑی پر لے جانا۔ اور شرکاء کا گاڑی میں سوار ہو کر جانا۔ شرعیہ صورت

بالکل جائز نہیں۔ جس کے مندرجہ ذیل اسباب ہیں:

(۱) یہ کفار کی عادت ہے جبکہ یہ بات شرعاً ثابت ہے کہ ان کی تقلید جائز نہیں۔ اس موضوع پر کئی ایک احادیث موجود ہیں۔ انہیں میں نے اپنی کتاب ”حجاب المرأة المسلمة فی الکتاب والسنة“ میں تفصیل سے ذکر کیا

ہے۔ چند ایک میں تو یہ حکم موجود ہے کہ کفار کی عبادات، عادات اور رسم و رواج کی مخالفت کی جائے۔ اور چند ایک سے معلوم ہوتا ہے کہ رسول اللہ ﷺ نے کفار کی مخالفت فرمائی تھی۔ تفصیلات مذکورہ کتاب میں دیکھ لیں۔

(۲) جنازہ اٹھا کر لے جانے کی سنت کے مقابلے میں یہ ایک بدعت ہے۔ اس طرح کی تمام بدعتیں گمراہی ہیں۔

(۳) جنازے کو اٹھانے اور اس کے ساتھ ساتھ چلنے کا مقصود ”آخرت کی یاد دہانی“ ختم ہو جاتا ہے جیسا کہ رسول اللہ ﷺ کا فرمان اس فصل کی ابتداء میں گزر چکا ہے۔ جنازوں کے پیچھے چلو یہ تمہیں آخرت یاد دلائیں گے۔ میں کہتا ہوں: اس صورت میں جنازے لے جانے سے سارا مقصد یا اس کا اکثر حصہ فوت ہو جاتا ہے اور یہ بات بھی اہل بصیرت پر عیاں ہے کہ جنازے کو گردنوں پر اٹھا کر لے جانے سے اور ساتھ چلنے والوں کا اسے اس حال میں دیکھنے سے جو موت کی یاد اور نصیحت پیدا ہوتی ہے وہ گاڑیوں میں لے جانے سے نہیں پیدا ہو سکتی۔ اور میری اس بات میں مبالغہ نہیں ہے کہ اہل یورپ نے موت کے خوف، مادہ پرستی کے غلبے اور انکارِ آخرت کی وجہ سے یہ طریقہ اختیار کیا ہے۔

(۴) اس وجہ سے بہت سارے لوگ جنازے کے ساتھ جانے اور اجرِ عظیم سے محروم رہ جاتے ہیں۔ جس کی فضیلت مسئلہ ۴۵ میں ذکر ہو چکی ہے۔ کیونکہ ہر آدمی تو گاڑی کا انتظام کر کے اس کے ساتھ نہیں جاسکتا۔

(۵) شریعتِ مطہرہ نے جس طریق کار اور انداز کو پسند فرمایا ہے اس کے ساتھ اس طریق کار کا دور یا نزدیک کوئی تعلق نہیں۔ اور خاص طور پر موت جیسے اہم معاملے میں۔ سچی بات کہتا ہوں کہ اگر صرف یہی وجہ مخالفت ہوتی تب بھی یہ طریق کار قبول نہیں کیا جاسکتا۔ کجا یہ کہ اس میں بہت سارے دوسرے مفاسد بھی پائے جاتے ہیں جن کا تذکرہ نہیں کر رہا۔

[جو کچھ شیخ صاحب نے فرمایا ہے برحق ہے لیکن بعض اضطراری حالات میں اس کے سوا کوئی چارہ نہیں ہے۔ مثلاً بڑے شہروں میں جہاں قبرستان کافی دور ہیں۔ بغیر سواری یعنی بس وغیرہ پہنچنا مشکل ہے۔ وہ حالت اس سے مستثنیٰ سمجھنی چاہئے۔]

﴿.....ولا يكلف الله نفسا الا وسعها﴾۔ ابو محمد الراشدی

{۵۷(۱)}..... جنازے کے لئے کھڑا ہونا منسوخ ہے۔ اس کی دو صورتیں ہیں:

ا:- جب جنازہ گزرے تو بیٹھے ہوئے آدمی کھڑے ہو جائیں۔

ب:- جب جنازہ قبر تک پہنچ کر زمین پر رکھ دیا جائے اس وقت تک ساتھ جانے والوں کھڑے رہنا۔

اس کی دلیل حضرت علی رضی اللہ عنہ کی یہ حدیث ہے:-

”رسول اللہ ﷺ جنازے کے لئے کھڑے ہوئے تو ہم بھی کھڑے ہو گئے۔ پھر آپ بیٹھ گئے تو

ہم بھی بیٹھ گئے۔“ [صحیح مسلم: کتاب الجنائز، باب نسخ القيام للجنائز]

اور ان الفاظ میں بھی روایت ہے:

”رسول اللہ ﷺ جنازے کی خاطر کھڑے ہو گئے تھے پھر بعد میں بیٹھنا شروع کر دیا۔“

[مؤطا امام مالک: کتاب الجنائز، باب الوقوف للجنائز۔ سند قابل اعتماد ہے]

ایک دوسرے لفظوں میں یوں ہے:

”رسول اللہ ﷺ نے ہمیں جنازوں کی خاطر کھڑے ہونے کا حکم دیا تھا بعد میں آپ خود بیٹھے

رہے اور ہمیں بھی بیٹھے رہنے کا حکم دیا۔“ [مسند الطحاوی: ج ۱، ص ۲۸۲ سند قابل اعتماد ہے]

{۵۷(ب)}..... جو بھی میت اٹھائے اسے وضو کر لینا مناسب ہے۔

رسول اللہ ﷺ کا ارشاد ہے:

”من غسل میتا فليغسل، ومن حملة فليتوضأ۔“ [تفصیلی حوالہ مسئلہ: ۳۱]

”جو میت کو غسل دے اسے خود غسل کر لینا چاہئے۔ اور جو اسے اٹھائے اسے بھی وضو کر لینا

چاہئے۔“

### نماز جنازہ

{۵۸}.....مسلمان میت کی نماز جنازہ ادا کرنا فرض کفایہ ہے۔

رسول اللہ ﷺ کا حکم کئی احادیث میں موجود ہے۔ ان میں سے حضرت زید بن خالد جہنی رضی اللہ عنہ سے مروی حدیث بیان کرتا ہوں:

”ایک صحابی رسول اللہ ﷺ خیر کے دن وفات پا گئے۔ ساتھیوں نے رسول اللہ ﷺ سے تذکرہ کیا، آپ ﷺ نے فرمایا: اپنے ساتھی کی نماز جنازہ ادا کرو، اس حکم سے لوگوں کے چہرے اتر گئے، آپ ﷺ نے فرمایا: تمہارے ساتھی نے مال غنیمت میں بددیانتی کی ہے“ جب ہم نے ان کے سامان کی تلاشی لی تو یہودیوں کا ایک موتی نکلا جس کی قیمت دو درہم بھی نہیں تھی۔“

[مؤطا امام مالک: کتاب الجہاد، باب ماجاء فی الغلول / سنن ابی داؤد: کتاب الجہاد، باب ماجاء فی

تعظیم الغلول - سند صحیح ہے]

{۵۹}.....اس حکم سے دو طرح کے آدمی مستثنیٰ ہیں: ان کی نماز جنازہ ادا کرنا فرض نہیں:

اول: نابالغ بچہ اس لئے کہ رسول اللہ ﷺ نے اپنے فرزند ابراہیم رضی اللہ عنہ کی نماز جنازہ نہیں ادا کی۔ حضرت عائشہؓ بیان فرماتی ہیں کہ:

”مات ابراہیم بن النبی ﷺ وهو ابن ثمانية عشر شهراً، فلم یصلّ علیہ رسول

اللہ ﷺ“۔ [سنن ابی داؤد: کتاب الجنائز، باب فی الصلوة علی الطفل - سند قابل اعتماد ہے]

”رسول اللہ ﷺ کے فرزند ابراہیم نے اٹھارہ ماہ کی عمر میں وفات پائی۔ آپ ﷺ نے اس

نماز جنازہ نہیں ادا کی۔“ [لیکن اس حدیث سے بچہ پر نماز جنازہ کی ممانعت ثابت نہیں ہوتی (مترجم)]

دوم: شہید رسول اللہ ﷺ نے شہداء احد اور دیگر شہداء کی نماز جنازہ ادا نہیں فرمائی جس کے تفصیلات گزر چکی

ہیں۔ ملاحظہ ہو مسئلہ ۳۸۔

لیکن اس سے یہ ثابت نہیں ہوتا کہ ان دونوں پر نماز جنازہ پڑھنا مشروع نہیں ہے، اگرچہ واجب نہیں جیسا کہ درج ذیل مسئلہ میں موجود ہے۔

حسب ذیل افراد کی نماز جنازہ ادا کرنا شرعاً ثابت ہے:

”.....والطِّفْل (وفی رواية: السقط) یصلیٰ علیہ، ویذعیٰ لوالدیہ بالمغفرة

والرحمة“۔ [سنن ابی داؤد: کتاب الجنائز، باب المشی امام الجنائز۔ حدیث قابل اعتماد ہے]

”بچے کی نماز جنازہ ادا کی جائے گی (اور ایک دوسری روایت میں ناتمام بچے کے لفظ ہیں) اور اس کے والدین کے لئے مغفرت و رحمت کی دعا کی جائے گی“۔

اور یہ بات بھی ظاہر ہے کہ ”ناتمام“ سے مراد وہ بچہ ہے جس کے چار ماہ مکمل ہو چکے ہوں، اور اس میں روح پھونکی گئی ہو، پھر وفات پائے۔ البتہ اس سے پہلے کی صورت میں نماز ادا نہیں ہوگی، اس لئے کہ وہ میت کہلا ہی نہیں سکتا۔ اس بات کی وضاحت حضرت عبداللہ بن مسعودؓ کی روایت سے ہوتی ہے۔

رسول اللہ ﷺ نے ارشاد فرمایا:

”انّ خلق احدکم یجمع فی بطن اربعین یوماً، ثمّ یكون علقۃً مثل ذلک، ثمّ یكون مضغۃً مثل ذلک، ثمّ یبعث الیہ ملکا..... ینفخ فیہ الرّوح“۔

[صحیح مسلم: کتاب القدور، باب کیفیۃ خلق آدمی فی بطن امہ/صحیح بخاری: کتاب القدور، باب

فی القدور، مزید متعدد ابواب ہیں]

”تمہاری پیدائش کا طریق کا یہ ہے کہ چالیس دن تک وہ ماں کے پیٹ میں نطفہ کی شکل میں رہتا ہے۔ پھر اتنے ہی دن تک لوٹھڑے کی شکل میں، پھر اتنے ہی دن تک بوٹی کی طرح رہتا ہے، پھر ایک فرشتہ بھیج دیا جاتا ہے جو اس میں روح پھونکتا ہے“۔

۲۔ شہید اس بارے میں کئی احادیث ہیں۔ چند ایک کا تذکرہ کرتا ہوں۔۔

(۱) حضرت عبداللہ بن الزبیر رضی اللہ عنہ سے روایت ہے کہ:

”اَنَّ رَسُوْلَ اللّٰهِ اَمْرَ يَوْمٍ اَحَدٍ بِحَمْزَةٍ فَسَجَّ بِبُرْدَةٍ ثُمَّ صَلَّى عَلَيْهِ فَكَبَّرَ تَسْعَ تَكْبِيْرَاتٍ ثُمَّ اَتَى بِالْقَتْلِِيْ يَصْفُوْنَ وَيُصَلِّيْ عَلَيْهِمْ وَعَلَيْهِمْ مَعَهُمْ“.

[معانی الآثار للطحاوی: ج ۱، ص ۲۹۰۔ سند صحیح ہے]

”رسول اللہ ﷺ نے احد کے دن حضرت حمزہ رضی اللہ عنہ کو چادر سے چھپا دینے کا حکم دیا، آپ نے حضرت حمزہ کی نو تکبیروں سے نماز جنازہ ادا فرمائی، پھر دوسرے شہداء باری باری لائے گئے۔ آپ ﷺ نے ان کی بھی نماز ادا فرمائی اور ان کے ساتھ ساتھ حضرت حمزہ رضی اللہ عنہ کی بھی نماز ادا فرمائی۔“

(۲) حضرت عقبہ بن عامر جہنی رضی اللہ عنہ بیان فرماتے ہیں کہ:

”ایک دن نبی کریم ﷺ احد تشریف لے گئے، آپ نے شہداء احد کی آٹھ سال کے بعد نماز جنازہ ادا فرمائی، (گویا آپ ﷺ زندوں اور مردوں کو الوداع کہہ رہے تھے) پھر آپ منبر پر تشریف لائے اور حمد و ثنا کے بعد فرمایا:

میں تم سے پہلے جانے والا ہوں، میں تمہارا گواہ ہوں۔ (اب ملاقات حوض کوثر پر ہوگی) بخدا! میں اس وقت اپنی حوض کو دیکھ رہا ہوں اس کی چوڑائی ایلہ سے الجھت تک ہے۔ مجھے زمین کے خزانوں کی چابیاں عطا کر دی گئی ہیں۔ بخدا! مجھے اپنے بعد تمہارے شرک کا اندیشہ نہیں البتہ دنیا کے بارے میں اندیشہ ضرور ہے کہ تم اس کی دوڑ میں لگ جاؤ (اور اس بات کا بھی اندیشہ ہے کہ تم آپس میں لڑ کر ہلاک ہو جاؤ جیسے تم سے پہلے لوگ ہوئے تھے)۔ (راوی کا بیان ہے کہ یہ میں میں نے رسول اللہ ﷺ آخری بار دیدار کیا)

[صحیح بخاری: کتاب الجنائز، باب الصَّلوة علی الشہید، اضافے امام بخاری نے متعدد مقامات پر ذکر کئے ہیں۔

البتہ امام مسلم نے حدیث تفصیل سے نقل کی ہے۔ ملاحظہ ہو۔ صحیح مسلم: کتاب الفضائل۔ باب اثبات حوض

نبینا ﷺ و صفاتہ]



(۳) جس مسلمان کو کسی حد کی وجہ سے قتل کر دیا جائے۔ [کسی جرم پر شرعی قانون کے مطابق جو سزا دی جائے اسے حد کہتے ہیں]

حضرت عمران بن حصین رضی اللہ عنہ بیان کرتے ہیں۔

”قبیلہ جہنیہ کی ایک عورت رسول اللہ ﷺ کی خدمت میں حاضر ہوئی، جو زنا کی وجہ سے حاملہ تھی، اس نے درخواست کی: یا رسول اللہ ﷺ مجھ سے ایک ایسا قصور ہوا ہے جس کی وجہ سے حد لگتی ہے، لہذا آپ نافذ فرمادیں۔ آپ ﷺ نے اس کے سر پرست رشتہ دار کو بلا کر فرمایا۔ اس کے ساتھ اچھا سلوک کرو، جب وضع حمل سے فارغ ہو جائے تو میرے پاس لے آنا، چنانچہ اس نے ایسا ہی کیا۔ رسول اللہ ﷺ کے حکم سے اس کے کپڑے اچھی طرح باندھ دیئے گئے، پھر ہی کے حکم سے اسے رجم کر دیا گیا۔ آپ ﷺ نے اس کی نماز جنازہ ادا فرمائی۔ حضرت عمر رضی اللہ عنہ نے دریافت کیا: آپ زانیہ کی بھی نماز جنازہ ادا فرمائیں گے؟ آپ ﷺ نے ارشاد فرمایا: اس نے تو ایسی توبہ کی ہے کہ اگر ستر اہل مدینہ پر تقسیم کر دی جائے تو سب پر کفایت کر جائے۔ صرف اللہ کے خوف سے جان پیش کر دینے والی سے بہتر کسی کی توبہ تم نے دیکھی ہے۔“

[صحیح مسلم: کتاب الحدود، باب من اعترف علی نفسه بالزانی]

ایسا بدکردار جو گناہ اور محرمات میں غرق ہو، جیسے نماز روزہ کا تارک، بشرطیکہ اسے واجب سمجھتا ہو۔ زانی، شرابی اور ایسے ہی دوسرے گناہ گاران کی نہ نماز جنازہ ادا کی جائے گی، البتہ اہل اور پرہیزگار لوگوں کو بطور سزا نماز جنازہ نہیں ادا کرنی چاہئے تاکہ دوسروں کو نصیحت ہو۔ جیسا کہ رسول اللہ ﷺ نے کیا، اس کے بارے میں کئی احادیث ہیں۔ صرف حضرت ابو قتادہ رضی اللہ عنہ کی حدیث پر اکتفا کرتا ہوں:

”کان رسول اللہ ﷺ اذا دعی لجنازة یسأل عنها، فان اثنی علیها خیر قام فصلی علیها، فان اثنی علیها خیر قام فصلی علیها، فان اثنی علیها غیر ذلک قال لاهلها ”شأنکم بها“ ولم یصل علیها“.

[مسند امام احمد: ج ۵، ص ۳۹۹ / مستدرک الحاکم: ج ۱، ص ۳۶۴۔ سند بالکل صحیح ہے]

”جب رسول اللہ ﷺ سے کسی کا جنازہ ادا کرنے کی درخواست کی جاتی تو آپ اس کے بارے میں دریافت فرماتے۔ اگر اچھی رائے بیان ہوتی تو جنازہ ادا فرما دیتے، اور اگر اس کے متعلق اچھی رائے نہ ہوتی تو اس کے اہل خانہ سے فرماتے ”خود ہی پڑھ لو“ اور آپ ﷺ خود نماز ادا نہ فرماتے۔“

(۵) ایسا مقروض جو اتنا مال نہ چھوڑے جس سے قرض ادا ہو سکے، اس کی نماز جنازہ ادا کی جائے گی۔ رسول اللہ ﷺ صرف ابتداء میں نماز جنازہ چھوڑی تھی اس موضوع پر کئی احادیث ہیں۔

(۱) حضرت سلمہ بن اکوع رضی اللہ عنہ بیان کرتے ہیں کہ:

”ہم رسول اللہ ﷺ کی خدمت میں موجود تھے۔ ایک جنازہ آیا، انہوں نے آپ سے نماز جنازہ کی درخواست کی، آپ نے دریافت فرمایا: کیا مقروض ہے؟ انہوں نے کہا: نہیں! آپ نے دریافت کیا، کیا ترکہ چھوڑا ہے؟ انہوں نے کہا نہیں! چنانچہ آپ ﷺ نے اس کی نماز جنازہ ادا فرمائی۔ پھر ایک دوسرا جنازہ آیا۔ انہوں نے رسول اللہ ﷺ سے نماز جنازہ کی درخواست کی، آپ نے دریافت کیا، کیا مقروض ہے؟ جواب ملا: ہاں! آپ نے دریافت کیا کچھ چھوڑا ہے۔ جواب ملا تین دینار، راوی کا بیان ہے کہ آپ ﷺ نے اپنی انگلیوں سے تین بار اشارہ کے کے فرمایا:

”اس کے لئے تین داغ ہیں۔ پھر نماز جنازہ ادا فرمائی“

[حاضریت صحابی ہونے کے ساتھ ساتھ اصحاب صفہ میں سے تھے۔ اور ان کا کوئی وارث بھی نہ تھا۔ اس کے باوجود اس نے قرض ادا کرنے کے بجائے تین دینار ذخیرہ کر رکھے تھے۔ اس بنا پر آپ ﷺ نے اس کے متعلق فرمایا کہ تین دینار حقیقتاً اس کے لئے جہنم کے تین داغ ہیں۔ ملاحظہ ہو بلوغ الامانی شرح الفتح الربانی: ج ۱۵: ۸۹۲]

پھر تیسرا جنازہ آیا، انہوں نے بھی نماز جنازہ کی درخواست کی۔ آپ ﷺ نے دریافت فرمایا: کیا مال چھوڑا ہے۔ انہوں نے بتایا: نہیں! پوچھا کیا مقروض ہے؟ انہوں نے کہا تین دینار قرض ہے۔

آپ ﷺ نے فرمایا: ”اپنے ساتھی کی نماز جنازہ ادا کرو۔“

ایک انصاری نے کہا (جن کا نام ابو قتادہ رضی اللہ عنہ تھا) یا رسول اللہ ﷺ آپ جنازہ ادا فرمادیں۔ قرض کی ذمہ داری مجھ پر ہے۔

[صحیح بخاری، کتاب الکفالہ، باب من تکفل عن میت دینا فلیس له ان یرجع]

(ب) حضرت ابو ہریرہ رضی اللہ عنہ بیان فرماتے ہیں کہ:

”رسول اللہ ﷺ کے خدمت میں ایسا جنازہ بھی آتا جس کے ذمے قرض ہوتا، آپ ﷺ پوچھ لیتے کیا ادائیگی قرض جتنا مال چھوڑا ہے؟ اگر یہ جواب ملتا کہ قابل ادائیگی مال ہے تو نماز جنازہ ادا فرماتے ورنہ نہیں، اور فرماتے اپنے ساتھی کی نماز جنازہ ادا کرو۔ جب اللہ تعالیٰ نے فتوحات نصیب فرمائیں تو فرمایا میں دنیا و آخرت میں مومنین کی اپنی ذات پر مقدم ہوں۔ اگر پسند کرو تو اللہ تعالیٰ کا یہ فرمان پڑھ لو:

﴿.....الْأَنْبِیُّ أَوْلٰی بِالْمُؤْمِنِیْنَ مِنْ أَنْفُسِهِمْ.....﴾ [الاحزاب: ۶]

”بلاشبہ نبی تو اہل ایمان کے لئے ان کی اپنی ذات پر مقدم ہیں۔“

جو مقروض وفات پائے اور برائے ادائیگی مال بھی نہ چھوڑے تو ادائیگی کی ذمہ داری مجھ پر ہے اور جو مال چھوڑ کر مرے تو اس کے ورثاء کا ہے۔“

[صحیح بخاری: کتاب الفرائض، باب قول النبی ﷺ من ترک مالاً فلا ھلہ / صحیح مسلم: کتاب الفرائض

من ترک مالاً فلورثتہ]

(۶) جس کی نماز نماز جنازہ ادا نہ کی جائے اور دفن کر دیا جائے، یا صرف چند افراد نے نماز ادا کی ہو، اس

صورت میں اس کی قبر پر ہی نماز جنازہ ادا کریں۔ دوسری صورت میں یہ شرط بھی ہے کہ امام اس نماز جنازہ میں شریک نہ ہوا ہو۔ اس سلسلے میں کئی احادیث ہیں صرف ایک پر اکتفا کرتا ہو۔

حضرت عبداللہ بن عباس رضی اللہ عنہما بیان فرماتے ہیں کہ:

”ایک ایسا آدمی (صحابی) وفات پا گیا جس کی رسول اللہ ﷺ عیادت فرمایا کرتے تھے۔ صحابہ نے اسے رات ہی میں دفن کر دیا۔ صبح ہوئی تو صحابہ کرامؓ نے آپ کو اطلاع دی، تو آپ ﷺ نے پوچھا: تم نے مجھے کیوں نہ اطلاع کی۔ صحابہ نے عرض کی، رات تھی، اندھیرا تھا، ہم نے آپ کو تکلیف دینا پسند نہ کیا۔ آپ ﷺ قبر پر تشریف لائے اور نماز جنازہ ادا فرمائی۔ آپ نے امامت فرمائی۔ ہم نے آپ کے پیچھے صفیں باندھیں، میں خود بھی موجود تھا، آپ ﷺ نے چار تکبیریں کہیں۔“

[سنن ابن ماجہ: کتاب الجنائز، باب ماجاء فی الصلوٰۃ علی القبر۔ سند قابل اعتماد ہے]

(۷) جو مسلمان کسی ایسے علاقے میں وفات پائے جہاں کسی نے اس کی نماز جنازہ ادا نہ کی ہو ایسے آدمی پر چند مسلمان غائبانہ نماز جنازہ ادا کریں۔ جیسا کہ نبی کریم ﷺ نے نجاشی کی نماز جنازہ ادا فرمائی، اس واقعے کو کئی صحابہ کرام نے روایت کیا ہے۔ ہر ایک نے کچھ اضافی باتیں بیان کی ہیں، سب کی روایات اکٹھی کر کے ایک عبارت کی شکل میں، میں نے بیان کر دی ہے تاکہ بہتر طریقے سے فائدہ سامنے آجائے۔ سیاق حضرت ابو ہریرہ رضی اللہ عنہ کی حدیث کا ہے:

”رسول اللہ ﷺ نے مدینہ منورہ میں والئی حبشہ نجاشی (جس کا نام اصمہ) کے مرنے کی جس روز فوت ہوا اسی روز اطلاع دی فرمایا: تمہارا بھائی فوت ہو چکا ہے (ایک دوسری روایت کے مطابق اللہ کا نیک بندہ آج فوت ہو گیا ہے) (وہ اس علاقے میں بھی نہیں رہتا) (اٹھو اور اس کی نماز جنازہ ادا کرو) صحابہ کرامؓ نے دریافت کیا وہ کون ہے: فرمایا النجاشی (مزید فرمایا: اپنے بھائی کے حق میں مغفرت کی دعا کرو) آپ ساتھیوں سمیت جنازہ گاہ گئے۔ (دوسری روایت میں ہے بقیع گئے) آپ ﷺ آگے بڑھ۔ صحابہ نے پیچھے دو صفیں بنائیں۔ (راوی کا بیان ہے کہ ہم نے ایسے ہی صفیں بنائیں جیسے میت کی نماز جنازہ کے موقع پر صفیں بنائی جاتی ہیں۔ اور اسی طرح نماز ادا کی جس طرح میت کی نماز ادا کی جاتی ہے۔) ہمیں اس طرح محسوس ہو رہا تھا گویا جنازہ آگے

رکھا ہوا ہے۔ (آپ نے ہماری امامت کراتے ہوئے نماز ادا کی۔ اور چار تکبیریں کہیں) کسی نے سوال کیا یا رسول اللہ ﷺ کیا آپ حبشی کی بھی نماز ادا فرماتے ہیں؟ چنانچہ اس موقع پر یہ آیت نازل ہوئی:

﴿.....وَإِنَّ مِنْ أَهْلِ الْكِتَابِ لَمَنْ يُؤْمِنُ بِاللَّهِ.....﴾

”.....اور یقیناً اہل کتاب میں سے بھی ایسے ہیں جو ایمان لے آئے.....“

[صحیح بخاری کتاب الجنائز: کتاب الجنائز باب الصفوف علی الجنائز، باب من صف صفین او ثلاثة علی الجنائز خلف الامام، کتاب فضائل اصحاب النبی ﷺ باب موت النجاشی / صحیح مسلم، کتاب الجنائز، باب التکبیر علی الجنائز۔ سنن النسائی کتاب الجنائز، باب الصفوف علی الجنائز / سنن الترمذی کتاب الجنائز، باب ماجاء فی صلوة النبی ﷺ علی النجاشی / مسند احمد: ج ۲: ۲۴۱، ۲۸۰ و ۲۸۹، ۲۴۸۔

اور دیگر صفحات پر امام ابن قیم رحمہ اللہ نے زاد المعارج: ج ۱، ص ۲۰۶، ۲۰۵ میں فرمایا:

”ہر غائب میت پر نماز جنازہ ادا کرنا آپ ﷺ کے طریقے اور سنت میں نہیں ہے۔ کتنے ہی مسلمانوں نے آپ کی عدم موجودگی میں وفات پائی اور آپ ﷺ نے کسی کی نماز جنازہ ادا نہیں کی۔ اور یہ بات صحیح ہے کہ آپ نے صرف نجاشی کی نماز جنازہ ادا فرمائی۔“

اس کی تائید اس بات سے بھی ہوتی ہے کہ خلفاء راشدین اور دیگر صحابہ رضی اللہ عنہم اجمعین نے جب وفات پائی تو کسی مسلمان نے ان کی نماز غائبانہ ادا نہیں کی۔ اگر ایسا ہوتا تو ضرور احادیث میں تواتر سے نقل ہو جاتا۔ اس کا موازنہ مسلمانوں کے اس عمل سے بھی کر لیں کہ وہ ہر غائب کی نماز ادا کر رہے ہیں۔ خاص طور پر اگر مرنے والا شہرت کا حامل ہو تو خواہ صرف سیاسی شہرت ہی ہو اور وہ تقویٰ اور خدمت اسلام میں مشہور بھی نہ ہو۔ اگرچہ اس نے حدود مکہ مکرمہ میں وفات پائی ہو اور ایام حج میں ہزاروں مسلمانوں نے اس کی نماز جنازہ ادا کی ہو۔]

اس طرح کی نماز کا تقابل اس صورت حال سے کر لیں جس کا ہم نے تذکرہ کیا ہے۔ آپ کو یقین ہو جائے گا کہ یہ ایک ایسی بدعت ہے جس کی جرأت رسول اللہ ﷺ کی سنت مطہرہ اور سلف صالحین رضی اللہ عنہم کے مذہب کو جاننے والا نہیں کر سکتا۔

[امام الحدیث الشیخ ناصر الدین الالبانی نے اپنی اصل کتاب ”احکام الجنائز“ ص ۹۱-۹۳ میں اس بحث کو مزید تفصیل سے نقل کیا ہے کہ امام ابوحنیفہ، امام مالک، امام احمد بن حنبل، شیخ الاسلام ابن تیمیہ، امام الخطابی، امام الرویانی، امام ابوداؤد اور شیخ صالح المنجد رحمہم اللہ اجمعین کے نزدیک غائبانہ نماز جنازہ صرف اس شکل میں جائز ہے جب میت کی کسی وجہ سے نماز جنازہ نہ ادا کی سکی ہو۔ علمی اصولوں کے لحاظ سے یہی بات زیادہ صحیح ہے۔..... واللہ اعلم بالصواب.....]

(مترجم: غفر اللہ والوالدیہ)

{۶۱}..... کفار اور منافقین کی نماز جنازہ ادا کرنا ان کے حق میں استغفار کرنا اور رحمت کی دعا کرنا حرام ہے۔

اللہ تعالیٰ کا فرمان ہے:

﴿وَلَا تَصَلِّ عَلَىٰ أَحَدٍ مِّنْهُمْ مَاتَ أَبَدًا وَلَا تَقُمْ عَلَىٰ قَبْرِهِ إِنَّهُمْ كَفَرُوا بِاللَّهِ وَرَسُولِهِ مَاتُوا وَهُمْ فَاسِقُونَ﴾ [التوبة: ۸۴]

”اور آئندہ ان میں سے جو مرے اس کی نماز جنازہ بھی تم ہرگز نہ پڑھنا اور نہ کبھی اس کی قبر پر کھڑے ہونا۔ کیونکہ انہوں نے اللہ اور اس کے رسول کے ساتھ کفر کیا ہے اور وہ مرے ہیں اس حال میں کہ وہ فاسق تھے۔“

حضرت علی رضی اللہ عنہ بیان فرماتے ہیں کہ:

”میں نے ایک آدمی کو اپنے مشرک والدین کے حق میں استغفار کرتے سنا تو میں نے کہا: تم اپنے مشرک والدین کے حق میں استغفار کر رہے ہو؟ اس نے جواباً کہا: کیا حضرت ابراہیم علیہ السلام نے اپنے مشرک والدین کے حق میں دعا نہیں کی تھی؟ چنانچہ میں نے اس بات کا تذکرہ رسول اللہ ﷺ سے کیا تو یہ آیت نازل ہوئی:

﴿ مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا أُولَىٰ قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ وَمَا كَانَ اسْتِغْفَارُ إِبْرَاهِيمَ لِابْنِهِ الْآثِمِ مَوْعِدَةً وَعْدَهَا آيَاهُ فَلَمَّا تَبَيَّنَ لَهُ أَنَّهُ عَدُوٌّ لِلَّهِ تَبَرَّأَ مِنْهُ إِنَّ إِبْرَاهِيمَ لَأَوَّاهٌ حَلِيمٌ ﴾

[التوبة: ١١٣]

[سنن النسائي: كتاب الجنائز، باب النهي عن الاستغفار للمشرکین، مستدرک حاکم: ج ٢، ص ٣٣٥، سند قابل اعتماد ہے]

امام نووی رحمۃ اللہ علیہ نے کتاب المجموع: ج ٥، ص ١٢٢ اور ٢٥٨ میں لکھا ہے کہ:

”آیت قرآن اور دلیل اجماع سے کافروں کی نماز جنازہ ادا کرنا یا ان کے لئے مغفرت کی دعا کرنا حرام ہے۔“

اس موقع پر ان مسلمانوں کی غلطی بالکل واضح ہو جاتی ہے جو کافروں کو ”رحمۃ اللہ“ یا ”رضی اللہ عنہ“ کہتے ہیں۔ عام طور پر یہ غلطی رسالوں اور اخبارات والے کرتے ہیں۔

میں نے سنا ہے کہ ایک دیندار قسم کا عرب سربراہ ”سٹالن“ کو ”رحمۃ اللہ علیہ“ کہتا ہے۔ حالانکہ وہ کمیونسٹ ہے۔ وہ خود اور اس کا دین اسلام کا سب سے بڑا دشمن ہے۔ یہ بات سٹالن کی موت کے موقع پر اس نے تقریر کرتے ہوئے کہی۔ یہ تقریر ریڈیو سے بھی نشر ہوئی۔ یہ بھی کوئی تعجب کی بات نہیں۔ ممکن اس سربراہ کو یہ حکم معلوم ہی نہ ہو، لیکن عجیب تر بات تو یہ ہے کہ ایک مسلمان عالم ایسی حرکت کرے اس نے اپنے ایک خط میں لکھا۔

”رحم اللہ برناردشو“۔ ”اللہ برناردشو پر رحمت کرے“۔

مجھے ایک قابل اعتماد ساتھی نے بتایا کہ بعض علماء اسماعیلیوں کی بھی نماز جنازہ ادا کرتے ہیں۔ جبکہ وہ یہ بھی سمجھتے ہیں کہ اسماعیلی غیر مسلم ہیں، اس لئے کہ اسماعیلیہ کے ہاں نماز اور حج نہیں ہے اور وہ اپنے امام کی پوجا کرتے ہیں۔ اس کے باوجود نفاق اور مداہنت کی وجہ سے ایسا کرتے ہیں۔

(.....إلى الله المشتكى والمستعان.....)

{۶۲}..... نماز جنازہ کی جماعت بھی اس طرح ضروری ہے جیسے دیگر فرض نمازوں کی جماعت ضروری ہے۔

اس کے دلائل حسب ذیل ہیں:

(۱) نبی کریم ﷺ نے ہمیشہ اس طرح نماز جنازہ ادا فرمائی ہے:

(ب) رسول اللہ ﷺ کا ارشاد ہے:

”صَلُّوا كَمَا رَأَيْتُمُونِي أَصَلِّي“۔ [صحیح بخاری، کتاب الاذان، باب الاذان للمسافرين اذا كانوا اجماعة والاقامة]

”اسی طرح نماز ادا کرو جس طرح مجھے نماز ادا کرتے دیکھتے ہو“۔

اس بات سے حقیقت مسئلہ میں کوئی فرق نہیں آتا کہ صحابہ کرام رضی اللہ عنہم نے رسول اللہ ﷺ کی جنازہ فرداً فرداً ادا کی، کسی نے جماعت نہیں کرائی، کیونکہ وہ ایک خاص معاملہ تھا۔ اس کی حقیقت کا کوئی علم نہیں، اس بنا پر ایسا عمل نہیں چھوڑا جاسکتا۔ جسے رسول اللہ ﷺ نے تاحیات کیا ہو، خاص طور پر مذکورہ معاملے میں کوئی صحیح حدیث نہیں ہے جو حجت بن سکے، اگرچہ کئی ایک روایات ہیں جو باہم ایک دوسرے کی معاون ہوتی ہیں۔ اگر صورت مذکورہ اور رسول اللہ ﷺ کی سنت مبارکہ کی تطبیق کی کوئی شکل بن جائے تو بہتر ورنہ رسول اللہ ﷺ کی سنت مبارکہ مقدم ہوگی۔ اس لئے کہ وہ سنداً ثابت اور ذریعہ ہدایت ہے۔

اگر مسلمان نماز جنازہ فرداً فرداً ادا کر لیں تو فرض پورا ہو جائے گا البتہ ترک جماعت کا گناہ ہوگا۔ واللہ اعلم امام نووی رحمۃ اللہ علیہ نے کتاب المجموع: ج ۵، ص ۳۱۴ میں فرمایا ہے:-

”انفرادی نماز سے جنازہ تو ادا ہو جائے گا۔ اور اس میں کوئی اختلاف نہیں، البتہ سنت یہ ہے کہ نماز جنازہ باجماعت ادا کی جائے۔ جیسا کہ صحیح اور مشہور احادیث مبارکہ سے ثابت ہے اور اسی بات پر مسلمانوں کا اجماع ہے“۔

{۶۳}..... جماعت کم از کم تین آدمیوں سے ہو سکے گی۔

حضرت عبداللہ بن ابی طلحہ رضی اللہ عنہ بیان کرتے ہیں کہ:

”حضرت طلحہ رضی اللہ عنہ نے رسول اللہ ﷺ کو حضرت عمیر بن ابی طلحہ رضی اللہ عنہ کی وفات کے



موقع پر بلا بھیجا، رسول اللہ ﷺ تشریف لائے۔ چنانچہ ان کے گھر میں ہی عمیر کی نماز جنازہ ادا فرمائی۔ رسول اللہ ﷺ سب سے آگے کھڑے ہوئے، حضرت ابو طلحہ رضی اللہ عنہ آپ کے پیچھے اور ام سلیم حضرت ابو طلحہ کے بھی پیچھے مزید کوئی آدمی ان کے ساتھ نہ تھا۔

[مستدرک الحاکم: ج ۱، ص ۳۶۵]

{۶۴}..... حاضری جتنی زیادہ ہومیت کے لئے اتنا ہی بہتر ہے۔

رسول اللہ ﷺ کا ارشاد ہے:

”ما من میت تصلی علیہ امّ من المسلمین يبلغون مائة کلّهم يشفعون له الاّ

شفّعوا فیہ“۔ وفی حدیث آخر ”غفر له“۔ [مسلم: کتاب الجنائز، باب من صلی علیہ مائة شفّعوا فیہ]

”جس میت کے حق میں مسلمان جماعت میں سے سو آدمی سفارش کریں گے تو ان کی شفاعت قبول

ہوگی، دوسری روایت میں ہے: اس (میت) کی بخشش ہو جائے گی۔“

اس سے کم تعداد پر بھی میت کی بخشش ہو سکتی ہے۔ بشرطیکہ سارے مسلمان مؤحد ہوں۔ ان میں شرک نہ ہو۔

رسول اللہ ﷺ کا ارشاد گرامی ہے:

”وما من رجل مسلم يموت فيقوم على جنازته ابعون رجلاً لا يشركون بالله

شيئاً الاّ شفّعهم الله فیہ“۔ [مسلم: کتاب الجنائز، باب من صلی علیہ اربعون شفّعوا فیہ]

”جو مسلمان وفات پا جائے اس کے جنازے میں چالیس ایسے آدمی شریک ہوں جو شرک نہ کرتے

ہوں تو اللہ تعالیٰ ان کی سفارش قبول فرما لیتا ہے۔“

{۶۵}..... مناسب یہ ہے کہ امام کے پیچھے تین یا اس سے زیادہ صفیں بنائیں اس سلسلے میں دو حدیثیں ہیں۔

دونوں کو اکٹھا کرنے سے مسئلہ ثابت ہو جاتا ہے۔ حدیثیں اصل کتاب میں ملاحظہ کی جاسکتی ہیں۔

[امام شوکانی رحمۃ اللہ علیہ فرماتے ہیں کہ صف کم از کم دو آدمیوں کی ہوتی ہیں زیادہ کی کوئی حد مقرر نہیں۔ نیل الاوطار: ج ۳، ص ۴۷]

{۶۶}..... اگر امام کے ساتھ صرف ایک ہی آدمی ہو تو وہ عام نماز کی طرح امام کے پہلو میں نہ کھڑا ہو بلکہ

امام کے پیچھے کھڑا ہو۔ جیسا کہ مسئلہ ۶۳ میں گزر چکا ہے۔

{۶۷}..... امیر وقت یا اس کا نائب قریبی رشتہ داروں سے بھی زیادہ امامت جنازہ کا حقدار ہے۔

حضرت ابو حازم رضی اللہ عنہ بیان کرتے ہیں:

”جس روز الحسن بن علی رضی اللہ عنہما نے وفات پائی میں موجود تھا، میں نے حضرت الحسین بن علی

رضی اللہ عنہما کو دیکھا کہ وہ حضرت سعید بن العاص کی گردن میں چوکہ لگا کر کہہ رہے تھے:

آگے بڑھ کر نماز پڑھاؤ۔ اگر یہ سنت نہ ہوتا تو تمہیں کبھی آگے نہ کرتا۔“

(سعید بن العاص رضی اللہ عنہ مدینہ منورہ کے گورنر تھے، حقیقت یہ ہے کہ حضرت حسین اور حضرت

سعید رضی اللہ عنہما کے درمیان کچھ ناراضگی تھی) [مستدرک حاکم: ج ۳، ص ۱۔ سند صحیح ہے]

{۶۷}..... اگر امیر یا اس کا نائب موجود نہ ہو تو پھر کتاب اللہ کو بہتر پڑھنے والا زیادہ حقدار ہے، پھر اسی ترتیب

سے جو رسول اللہ کے فرمان سے ثابت ہے:

”عمدہ قرآن پڑھنے والا لوگوں کا امام بنے، اگر قرآن پڑھنے میں سب برابر ہوں تو سنت کو زیادہ

جاننے والا اگر سنت جاننے میں سب برابر ہوں تو پہلے ہجرت کرنے والا اور گرجہرت کرنے میں

بھی سب برابر ہوں تو سب سے پہلے اسلام لانے والا کوئی آدمی کسی دوسرے آدمی کے دائرہ

اختیار میں امامت نہ کرے اور کسی گھر میں خصوصی جگہ پر اس کی اجازت کے بغیر نہ بیٹھے۔“

[صحیح مسلم: کتاب المساجد، باب من احق بالامامة]

عمدہ قرآن پڑھنے والا امامت کا زیادہ حقدار ہے، اگرچہ نابالغ بچہ ہی کیوں نہ ہو۔ حضرت عمرو بن ابی سلمہ

رضی اللہ عنہ بیان فرماتے ہیں:

”ان کا خاندان نبی کریم ﷺ کی خدمت میں حاضر ہوا، جب واپس ہونے لگا تو انہوں نے

دریافت کیا: یا رسول اللہ ﷺ ہمارا امام کون ہوگا؟ آپ ﷺ نے فرمایا: تم میں سے جسے

قرآن زیادہ یاد ہو، پوئے خاندان میں میرے جتنا قرآن کسی کو یاد نہ تھا۔ انہوں نے مجھے ہی نماز

میں آگے کیا، جبکہ میں بچہ ہی تھا اور میں نے چادر اوڑھ رکھی تھی۔ قبیلہ جرم کے جس اجتماع میں میں موجود ہوتا، امام بنتا، اور آج تک ان کے جنازے بھی پڑھا رہا ہوں۔“

[سنن ابی داؤد: کتاب الصلوٰۃ، باب من احق بالامامۃ۔ سند بالکل صحیح ہے]

{۶۹}..... جب مردوں اور عورتوں کے جنازے اکٹھے ہو جائیں تو ان سب پر ایک ہی مرتبہ نماز جنازہ ادا کی جائے گی، مردوں کو امام کے قریب خواہ وہ بچے ہی ہوں اور عورتوں کے جنازے کو قبلہ کی طرف رکھا جائے گا۔ یہی رسول اللہ ﷺ کا طریقہ ہے۔ جیسا کہ حضرت عبداللہ بن عمرؓ سے حضرت نافعؓ نے نقل کیا ہے:

”انہوں نے نو (۹) جنازوں کی بیک وقت نماز ادا کی، مردوں کو امام کی طرف، اور عورتوں کو قبلہ کی طرف ایک ہی صف میں رکھ دیا۔ حضرت عمر بن الخطابؓ کی اہلیہ ام کلثوم بنت علی رضی اللہ عنہم اور ان کے فرزند زید کا جنازہ اکٹھا ہی رکھ گیا، ان دنوں سعید سعید بن العاص امیر مدینہ تھے، حاضرین میں عبداللہ بن عباس، ابو ہریرہ، ابوسعید اور قتادہ رضی اللہ عنہم جمعین تھے۔ بچے کو امام کی طرف رکھا گیا، ایک آدمی نے اعتراض کیا، میں نے بھی اس کو برا سمجھا۔ پھر میں نے ابن عباس، ابو ہریرہ، ابوسعید اور قتادہ کی طرف دیکھ کر کہا: یہ کیسے ہے؟ کہنے لگے سنت طریقہ ہے۔“

[سنن النسائی: کتاب الجنائز، باب اجتماع جنائز الرجال والنساء، سند بالکل صحیح ہے]

{۷۰}..... ہر جنازے پر علیحدہ نماز ادا کرنا بھی جائز ہے۔ اسلئے کہ اصل یونہی ہے اور اس لئے بھی کہ رسول اللہ ﷺ نے شہداء احد کی نماز علیحدہ علیحدہ ادا فرمائی۔ جیسا کہ مسئلہ ۶۰ میں گذر چکا ہے۔

{۷۱}..... نماز جنازہ مسجد میں ادا کرنا بھی جائز ہے۔

حضرت عائشہ رضی اللہ عنہا بیان فرماتی ہیں کہ:

”جب حضرت سعد بن ابی وقاص رضی اللہ عنہ کی وفات ہوئی تو امہات المؤمنین رضی اللہ عنہن نے پیغام بھیجا کہ ان کی میت مسجد میں سے لے کر گزریں تاکہ وہ نماز جنازہ ادا کر سکیں۔ چنانچہ صحابہ کرامؓ نے ایسا ہی کیا۔ ان کے جنازے کو حجروں کے سامنے رکھ دیا گیا، تو امہات المؤمنینؓ نے نماز

ادا کی پھر انہیں چبوتروں کے پاس والے دروازے سے نکالا گیا۔ بعد میں ازواج مطہرات کو اس بات کی اطلاع ملی کہ بعض لوگوں نے اس کو ناپسند کیا ہے اور کہتے ہیں کہ یہ بدعت ہے، کیونکہ جنازے مسجد میں نہیں لائے جاتے۔ یہ بات حضرت عائشہ رضی اللہ عنہا کو پہنچی تو انہوں نے کہا: ”جس بات کا لوگوں کو علم نہیں ہوتا کتنی جلدی اس پر اعتراض کر بیٹھتے ہیں“ ہمارے بارے میں یہ اعتراض کہ جنازہ مسجد میں کیوں لایا گیا۔ بخدا! رسول اللہ ﷺ نے سہیل بن بیضاء اور اس کے بھائی کا جنازہ بیچ مسجد میں ادا کیا تھا۔“ رضی اللہ عنہم اجمعین

[صحیح مسلم، سنن ابی داؤد، سنن الترمذی، سنن النسائی، کتاب الجنائز، باب الصلوٰۃ علی الجنائز فی المسجد]

افضل یہی ہے کہ نماز جنازہ مسجد سے باہر جنازہ گاہ میں ادا کی جائے جیسا کہ رسول اللہ ﷺ کے زمانے میں معمول تھا۔ عام طور پر یہی بات آپ ﷺ کی سنت سے ثابت ہے۔ اس موضوع پر کئی احادیث ہیں جو کہ اصل کتاب میں دیکھی جاسکتی ہیں۔ ایک حدیث میں ہے کہ: آپ ﷺ نے نجاشی کی نماز جنازہ بقیع کے نزدیک ایک جنازہ گاہ میں ادا فرمائی، جیسا کہ مسئلہ ۶۰ میں گزر چکا ہے۔ ایک دوسری حدیث میں ہے کہ: ”یہودی اپنی قوم کے ایک مرد اور ایک عورت کو لے کر نبی اکرم ﷺ کی خدمت میں حاضر ہوئے۔ ان دونوں نے زنا کیا تھا، چنانچہ آپ ﷺ کے حکم سے انہیں مسجد کے پاس جنازہ گاہ کے

قریب رجم کر دیا گیا۔“ [صحیح بخاری: کتاب الجنائز، باب الصلوٰۃ علی الجنائز یا لمصلیٰ والمسجد]

حافظ ابن حجر رحمۃ اللہ علیہ نے فتح الباری میں لکھا ہے کہ:

”جنازہ گاہ مسجد کے مشرقی جانب بالکل ہی قریب تھی۔“ [فتح الباری: مذکورہ حدیث کی شرح میں: ج ۳، ص ۹۹]

اور ایک دوسری جگہ فرمایا:

”جس جگہ نماز عید اور نماز جنازہ ادا کی جاتی تھی بقیع الغرقہ کی طرف۔“ [فتح الباری: ج ۱۲، ص ۱۲۹]

{۳}..... قبروں کے درمیان جنازہ رکھ کر نماز جنازہ ادا کرنا جائز نہیں۔

حضرت انس بن مالک رضی اللہ عنہ بیان کرتے ہیں کہ:

”ان النَّبِيُّ ﷺ نَهَى أَنْ يُصَلَّى عَلَى الْجَنَائِزِ بَيْنَ الْقُبُورِ“.

[الاحادیث المختارہ، مسند انس بن مالک، سند بالکل صحیح ہے]

”رسول اللہ ﷺ نے قبروں کے درمیان نماز جنازہ ادا کرنے سے منع فرمایا ہے۔“

حضرت انس ہی روایت ہے کہ:

”كَانَ يَكْرَهُ أَنْ يَسْنِيَ مَسْجِدَ بَيْنَ الْقُبُورِ“.

[مصنف ابن ابی شیبہ: ج ۲، ص ۱۸۵، سند بالکل صحیح ہے]

”رسول اللہ ﷺ قبرستان میں مسجد بنانے کو ناپسند فرماتے تھے۔“

اس بات کی تائید رسول اللہ ﷺ کے ارشاد سے بھی ہوتی ہے جو تو اتر سے نقل ہوا ہے۔ جس میں آپ ﷺ نے قبروں کو سجدہ گاہ بنانے سے منع فرمایا ہے۔ اس سلسلے میں جو کچھ منقول ہوا ہے میں نے اپنی کتاب ”تحذیر الساجد من اتخاذ القبور مساجد“ میں نقل کر دیا ہے اس کا کچھ حصہ مسئلہ: ۲۶ فقرہ ۹ میں ذکر کروں گا۔ انشاء اللہ

{۴۷}..... نماز جنازہ پڑھاتے ہوئے امام مرد کے سر کے برابر اور عورت کے درمیان میں کھڑا ہوگا۔

اس بارے میں دو حدیثیں ہیں، زیادہ واضح روایت ابو غالب الخياط کی ہے:

فرماتے ہیں کہ:

”میری موجودگی میں حضرت بن مالک رضی اللہ عنہ نے ایک مرد کی نماز جنازہ پڑھائی تو اس کے سر کے برابر کھڑے ہوئے، جب یہ جنازہ اٹھ گیا تو بعد میں کسی قریشی یا انصاری عورت کا جنازہ آگیا، تو عرض کی گئی اے ابو حمزہ (حضرت انس بن مالک رضی اللہ عنہ کی کنیت ہے) یہ فلاں بنت فلاں کا جنازہ ہے، ان کی نماز جنازہ ادا فرمائیں۔ آپ نے اس کی نماز جنازہ ادا کی تو درمیان میں کھڑے ہوئے (ایک دوسری روایت میں ہے: اس کی کمر کے برابر اور اس پر سبز کپڑا تھا)

اس موقع پر حضرت العلاء بن زیاد العدوی بھی موجود تھے، جب انہوں نے مرد عورت کے جنازے میں کھڑے ہونے کا فرق دیکھا، تو پوچھا: اے ابو حمزہ: کیا رسول اللہ ﷺ بھی ایسے ہی کھڑے ہوتے تھے؟ جس طرح آپ مرد و عورت کے لئے کھڑے ہوئے ہیں۔ حضرت انس رضی اللہ عنہ نے جواب دیا: ہاں! حضرت العلاء ہماری طرف متوجہ ہو کر فرمانے لگے: ”یہ بات یاد کر لو“۔

[سنن ابی داؤد: کتاب الجنائز، باب این يقوم الامام من المیت اذا صلی علیہ / سنن الترمذی، کتاب

الجنائز، باب ماجاء این يقوم الامام من الرجل والمرءة - سند قابل اعتماد ہے۔ اسی معنی کی ایک حدیث صحیح

بخاری کتاب الجنائز، این يقوم من الرجل والمرءة اور صحیح مسلم کتاب الجنائز۔ باب این يقوم

الامام من المیت للصلوة علیہ میں ہے]



### نماز جنازہ کا طریقہ

{۷۵}..... نماز جنازہ چار یا پانچ تکبیروں سے لے کر نو تکبیروں تک پڑھی جاسکتی ہے۔ ہر طریقہ نبی کریم ﷺ سے ثابت ہے۔ جس طرح بھی کر لے جائز ہے۔ بہتر یہ ہے کہ مختلف انداز سے پڑھے، کبھی ایک طریقے سے اور کبھی دوسرے طریقے سے۔ جیسا کہ ایسے معاملات میں ہونا چاہئے۔ مثلاً ابتداء نماز کی دعائیں، تشہد کے الفاظ، درود ابراہیمی کے الفاظ۔ اور اگر ضرور ایک ہی طریقہ طریقہ اختیار کرنا ہو تو چار تکبیروں والا اختیار کرنے، اس لئے کہ اس متعلق احادیث قوی اور کثیر ہیں، مقتدی بھی اتنی تکبیریں کہے جتنی امام کہے۔ تفصیلات اصل کتاب میں ملاحظہ فرمائیں۔ ص: ۱۱۱-۱۱۲

{۷۶}..... صرف پہلی تکبیر کے ساتھ اپنے ہاتھ اٹھائے، یہی بات شرعاً ثابت ہے، اس بارے میں دو حدیثیں ہیں جو باہم ایک دوسرے کو تقویت دیتی ہیں اور اسی بات پر علماء کا اتفاق ہے۔

{۷۷}..... پھر اپنے ہاتھوں کو سینے پر اس طرح باندھے کہ دایاں ہاتھ بائیں ہاتھ کی تھیلی، پہنچے اور کلائی تک آجائے۔ اس سلسلے میں کئی مشہور حدیثیں ہیں جو اصل کتاب میں دیکھی جاسکتی ہیں۔ ناف کے نیچے ہاتھ باندھنے والی حدیث بالاتفاق ضعیف ہے۔ جیسا کہ امام نووی اور امام الزیلعی رحمہما اللہ اور دوسرے علماء نے فرمایا۔

{۷۸}..... پہلی تکبیر کے بعد سورۃ فاتحہ اور کوئی دوسری سورت پڑھے۔

جیسا کہ حضرت طلحہ بن عبد اللہ بن عوف کی حدیث ہے:

”میں نے حضرت عبد اللہ بن عباس رضی اللہ عنہما کی اقتداء میں نماز جنازہ ادا کی، آپ نے سورہ فاتحہ (اور ایک سورت بلند آواز سے پڑھی۔ حتیٰ کہ ہمیں سنائی۔ جب آپ نماز سے فارغ ہوئے تو میں نے ان کا ہاتھ تھام کر دریافت کیا؟) آپ نے فرمایا (میں نے صرف اس لئے بلند آواز سے

پڑھا تھا تا کہ تمہیں معلوم ہو جائے کہ یہ سنت ہے (اور ضروری ہے)۔

[صحیح بخاری: کتاب الجنائز، باب قراۃ فاتحۃ الكتاب علی الجنائز۔ سنن النسائی، کتاب الجنائز،

باب الدعاء، سند صحیح ہے]

{۷۹}..... نمازِ جنازہ سڑی طور پر (دل میں) پڑھے۔

حضرت ابوامامہ بن سہل رضی اللہ عنہ کی حدیث ہے کہ:

”السنة في الصلاة على الجنائز ان يقرأ في الكتيب الأولى بام القرآن مُحافضة، ثم

يكبر ثلاثاً والتسليم عند الآخرة“۔ [سنن النسائی: کتاب الجنائز، باب الدعاء، سند صحیح ہے]

”نمازِ جنازہ میں مسنون یہ ہے کہ پہلی تکبیر کے بعد سورہ فاتحہ آہستہ پڑھے، پھر تین تکبیریں کہے اور آخر میں سلام میں پھیر دے“۔

{۸۰}..... پھر دوسری تکبیر کہہ کر رسول اللہ ﷺ پر درود پڑھے۔

جیسا کہ حضرت ابوامامہ کی حدیث میں ہے کہ انہیں ایک صحابی رسول ﷺ نے بتایا کہ:

”نمازِ جنازہ میں مسنون یہ ہے کہ امام پہلی تکبیر کہہ اپنے دل میں سورۃ فاتحہ پڑھے، پھر نبی

کریم ﷺ پر درود پڑھے اور تین تکبیروں میں جنازے کے لئے مخلصانہ دعا کرے۔ اس دوران

قرآن نہ پڑھے۔ پھر دائیں طرف مڑ کر آہستہ سے سلام پھیر دے۔ اور یہ بھی مسنون ہے کہ مقتدی

بھی وہی کچھ کر جو امام کرتا ہے“۔ [کتاب الام: ج ۱، ص ۲۳۹، ۲۴۰، سنن البیہقی: ج ۴، ص ۳۹، سند صحیح ہے]

نمازِ جنازہ میں درود کے لئے کوئی خاص الفاظ صحیح احادیث سے ثابت نہیں ہیں۔ لہذا ثابت ہوا کہ جنازے

کے لئے کسی خاص الفاظ سے درود نہیں پڑھا جائے گا۔ بلکہ جو الفاظ تشہد کے بعد ادا کئے جاسکتے ہیں وہی پڑھے

جائیں گے۔

{۸۱}..... پھر باقی تکبیریں ادا کرے۔ اور میت کے لئے مخلصانہ دعا کرے۔

جیسا کہ حضرت ابوامامہ کی مذکورہ بالا حدیث میں ہے۔ نیز رسول اللہ ﷺ نے ارشاد فرمایا:



”اذا صليتم على الميت فاخلصوا الدعاء“.

[سنن ابی داؤد: کتاب الجنائز، باب الدعاء للميت، حديث صحيح ہے]

”جب تم میت کی نماز جنازہ پڑھو تو بڑے اخلاص سے دعا کرو“۔

{۸۲}..... جو دعائیں رسول اللہ ﷺ سے ثابت ہیں وہ ادا کرے۔

ان میں سے چار دعائیں مجھے معلوم ہو سکی ہیں۔

{اول} ”اللّٰهُمَّ اغْفِرْ لَهُ وَارْحَمْهُ، وَعَافِهِ وَاعْفُ عَنْهُ، وَاکْرِمْ نَزْلَهُ وَوَسِّحْ مَدْخَلَهُ،  
وَاعْسِلْهُ بِأَلْمَاءٍ وَالثَّلْجِ وَالْبَرْدِ، وَنَقِّهِ مِنْ خَطَايَاهُ كَمَا نَقَّيْتَ (وفی رواية کما  
ينقى) الثَّوْبَ الْبَيْضَ مِنَ الدَّنَسِ، وَابْدِلْهُ دَاراً خَيْراً مِنْ دَارِهِ، وَاهْلاً خَيْراً مِنْ  
اهْلِهِ وَزَوْجاً (وفی رواية زوجة) خَيْراً مِنْ زَوْجِهِ، وَادْخُلْهُ الْجَنَّةَ، وَاعْزِهِ مِنْ  
عَذَابِ الْقَبْرِ، وَمِنْ عَذَابِ النَّارِ“.

[صحیح مسلم: کتاب الجنائز، باب الدعاء للميت فی الصلوة / سنن الترمذی و النسائی نے کی پیشی سے روایت کی ہے۔]

”اے پروردگار! اس کی بخشش فرما، اس پر رحمت کر، اس سے درگزر کر کے معاف فرما دے، اس کی  
مہمانی اچھی فرما، اس کی رہائش گاہ کو کشادہ فرما دے۔ اسے پانی، برف اور اولوں سے دھو دے۔  
اسے کوتاہیوں سے اس طرح صاف کر دے جیسے سفید کپڑا میل سے صاف کیا جاتا ہے۔ اس  
اس کے پہلے گھر سے بہتر گھر دے۔ اور اس کے عزیزوں سے بہتر عزیز اور اس کے ساتھی سے  
بہتر ساتھی عنایت فرما دے۔ عذاب قبر اور آگ کے عذاب سے محفوظ کر کے اسے جنت میں  
داخل فرما دے“۔ [میاں بیوی بھی ایک دوسرے کے ساتھی ہیں]

{دوم} ”اللّٰهُمَّ اغْفِرْ لِحَيِّنَا وَمَيِّنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا وَذَكَرِنَا  
وَانْشَأْنَا اللّٰهُمَّ مِنْ أَحْيَيْتِهِ مَنَا فَاحْيِهِ عَلَى الْإِسْلَامِ وَمِنْ تَوَفَّيْتِهِ مَنَا فَتَوَفَّهُ عَلَى الْإِيمَانِ  
اللّٰهُمَّ لَا تَحْرِمْنَا أَجْرَهُ وَلَا تَضِلَّنَا بَعْدَهُ“۔ [ابی داؤد: کتاب الجنائز، باب الدعاء للميت، سند قابل اعتماد ہے]

”اے اللہ ہمارے زندوں، مردوں، حاضر، غائب، چھوٹوں، بڑوں اور مذکر و مؤنث کی بخشش فرمادے۔ اے اللہ! ہم میں سے جسے آپ زندہ رکھیں اسے سلام پر زندہ رکھنا، اور جسے موت دیں گا خاتمہ ایمان پر کرنا، اے اللہ! اس جانے والے کے اجر سے ہمیں محروم نہ کرنا اور اس کے بعد ہمیں گمراہ نہ کر دینا۔“

{سوم} ”اللّٰهُمَّ اِنَّ فُلانَ بْنَ فُلانٍ فِی ذِمَّتِکَ وَحِیلِ جِوَارِکَ، فَقِهِ فِتْنَةِ الْقَبْرِ، وَعَذَابِ النَّارِ، وَانْتَ اَهِلُّ الْوَفَاءِ وَالْحَقِّ فَاعْفِرْ لَهُ وَارْحَمْهُ اِنَّکَ اَنْتَ الْغَفُورُ الرَّحِیْمُ“۔

[سنن ابی داؤد: کتاب الجنائز، باب الدعاء للمیت، سند قابل اعتماد ہے]

”اے مولیٰ! فُلان بن فُلان تیرے سپرد اور تیری حفاظت میں، اسے فتنہ قبر اور آگ کے عذاب سے محفوظ رکھنا، حق اور وفا صرف تیری ذات میں ہے۔ اس کی بخشش فرما، اس پر رحمت کر، بلاشبہ صرف تیری ذات بخشنے والی اور مسلسل رحمت کرنے والی ہے۔“

اللّٰهُمَّ عَبْدُکَ وَابْنُ اَمَّتِکَ اَحْتَاجُ اِلَی رَحْمَتِکَ، وَانْتَ غَنِیٌّ عَنْ عَذَابِہِ اِنْ کَانَ مُحْسِنًا فَزِدْ فِی حَسَنَاتِہِ وَ اِنْ کَانَ مُسِیئًا فَتَجَاوِزْ عَنْہُ“۔ (ثُمَّ یَدْعُو مَا شَاءَ اللّٰهُ اِنْ یَدْعُو)

”اے مولیٰ! تیرا غلام اور غلام زادہ تیری رحمت کا محتاج بن کر آیا ہے۔ تیری ذات عذاب دینے سے بے نیاز ہے، اگر واقعی وہ اچھا ہے تو اس کی نیکیاں زیادہ کر دے اگر برا ہے تو اس سے درگزر فرمادے۔“ (پھر جو چاہے دعا مانگے)

{۸۳}..... دعا آخری تکبیر اور سلام کے درمیان پڑھنی بھی شرعاً ثابت ہے۔

ابو یعفور حضرت عبداللہ بن ابی اوفی رضی اللہ عنہ سے روایت کرتے ہیں کہ:

”شَہِدْتُهُ وَکَبَّرَ عَلَی جَنَازَۃٍ اَرْبَعًا ثُمَّ قَالَ سَاعَۃً. یَعْنِیْ یَدْعُو ثُمَّ قَالَ: اَتْرَوْنِیْ کُنْتُ اَکْبَرَ خَمْسًا؟ قَالُوْا لَا قَالَ: اِنْ رَسُوْلَ اللّٰهِ ﷺ کَانَ یُکَبِّرُ اَرْبَعًا“۔

[مستدرک الحاکم: ج ۱، ص ۳۶۰، ص ۳۶۱۔ سند صحیح ہے]

”میری موجودگی میں انہوں نے نماز جنازہ کی چار تکبیریں کہیں، پھر تھوڑی دیر دعا کرتے رہے، پھر فرمایا: کیا تمہارا خیال تھا میں پانچویں تکبیر کہوں گا؟ ساتھیوں نے کہا نہیں۔ پھر خود ہی فرمایا: ”رسول اللہ ﷺ چار تکبیریں ہی کہتے تھے۔“

{۸۴}..... آخر میں فرض نماز کی طرح دونوں طرف سلام کہے پہلے دائیں طرف پھر بائیں طرف۔

حضرت عبداللہ بن مسعود رضی اللہ عنہما بیان فرماتے ہیں کہ:

”تین کام رسول اللہ ﷺ پابندی سے کرتے تھے۔ جبکہ لوگوں نے اسے چھوڑ رکھا ہے۔ ان میں سے ایک نماز جنازہ کا عام نمازوں کی طرح سلام پھیرنا ہے۔“

[سنن البیہقی: ج ۴، ص ۴۳ سند قابل اعتماد ہے]

صحیح مسلم اور دیگر کتب میں حضرت عبداللہ بن مسعود رضی اللہ عنہما سے روایت ہے کہ:

”رسول اللہ ﷺ نماز کے آخر میں دو سلام پھیرا کرتے تھے۔“

[صحیح مسلم: کتاب المساجد، باب السلام للتحلیل من الصلوٰۃ عند فراغها۔ و کیفیتہ]

اس سے واضح ہوتا ہے کہ ”عام نماز کے سلام“ سے مراد وہی معروف دو سلام ہیں۔

{۸۵}..... صرف اسک سلام پراکتفا کرنا بھی جائز ہے۔

حضرت ابو ہریرہ رضی اللہ عنہ بیان فرماتے ہیں کہ:

”اَنَّ رَسُوْلَ اللّٰهِ ﷺ صَلَّى جَنَازَةً فَكَبَّرَ عَلَيْهَا اَرْبَعًا، وَسَلَّم تَسْلِيْمَةً وَاحِدَةً“.

[سنن الدار قطنی: ص ۱ / مستدرک حاکم: ج ۱، ص ۳۶۰ سند قابل اعتماد ہے]

”رسول اللہ ﷺ نے چار تکبیروں سے نماز جنازہ ادا فرمائی اور ایک سلام پھیرا۔“

{۸۶}..... جنازے میں سلام قدر آہستہ کہنا مسنون ہے۔ امام اور مقتدی کے لئے ایک ہی حکم ہے۔

جیسا کہ حضرت ابو امہ رضی اللہ عنہ کی روایت کردہ حدیث میں ان لفظوں سے ثابت ہے: (جو کہ مسئلہ ۸۰ میں گزر چکی ہے)

”پھر اختتام نماز پر آہستہ سے سلام اپنے دل میں کہے، مقتدی بھی وہی کچھ کرے جو کچھ اس کا امام کر رہا ہے۔“ [ملاحظہ ہو مسئلہ نمبر: ۸۰]

{۸۷}..... تین اوقات ممنوعہ بلا ضرورت نماز جنازہ ادا کرنا جائز نہیں۔

حضرت عقبہ بن عامر رضی اللہ عنہ بیان کرتے ہیں کہ:

”تین اوقات میں رسول اللہ ﷺ ہمیں نماز پڑھنے اور مردے دفن کرنے سے منع فرماتے تھے: جب سورج چڑھ رہا ہو حتیٰ کہ بلند ہو جائے، جب سورج بالکل سیدھا ہو (نہ مشرق مائل اور نہ مغرب مائل) حتیٰ کہ ڈھل جائے، جب غروب ہونے لگے حتیٰ کہ پوری طرح غروب ہو جائے۔“

[صحیح مسلم: کتاب صلوٰۃ المسافرین۔ باب الاوقات التي نهى عن الصلوٰۃ فيها / سنن ابی داؤد: کتاب

الجنائز، باب الدفن عند طلوع الشمس اور عند غروبها]

یہ حکم جنازہ کے لئے بھی ہے۔ یہی مفہوم صحابہ کرام رضوان اللہ علیہم اجمعین نے لیا ہے جس کی وضاحت ہم نے اصل کتاب میں کر دی ہے۔



## دفن اور اس کے متعلقات

{۸۸}..... میت کو دفن کرنا واجب ہے خواہ کافر ہی ہو۔ اس کی دلیل دو حدیثیں ہیں:

اول:- ان میں حضرت ابو طلحہ انصاری رضی اللہ عنہ کی روایت ہے:

”رسول اللہ ﷺ کے حکم پر بدر کے دن چوبیش قریشی بہادروں کو (ٹانگوں سے پکڑ کر گھسیٹ کر) بدر کے کنویں میں (ایک دوسرے کے اوپر) پھینک دیا گیا، اور یہ کنواں بند رہنے کی وجہ سے بدبودار ہو گیا تھا۔ (البتہ امیہ بن خلف اپنی زرہ میں پھول چکا تھا جب صحابہ کرام اسے ہلانے لگے تو وہ پھٹ گیا، چنانچہ انہوں نے اسے وہیں چھوڑ دیا اور اس پر اتنی مٹی اور پتھر ڈال دیئے کہ وہ ڈھک گیا۔“

[صحیح بخاری: کتاب المغازی، باب ۱۲۸ متعدد احادیث کو ایک سیاق میں نقل کر دیا ہے، صحیح مسلم

کتاب الجنة اولئار علیہ، واثبات عذاب القبر والتعوذ منه]

دوم: حضرت علی رضی اللہ عنہ بیان فرماتے ہیں کہ:

”جب ابوطالب فوت ہوگا میں نے رسول اللہ ﷺ کی خدمت میں حاضر ہو کر عرض کی۔ آپ کا بوڑھا (گمراہ) بچا فوت ہو گیا ہے (اسے کون دفن کرے) آپ ﷺ نے فرمایا: جاؤ اسے دفن کر دو۔ میرے پاس آنے تک کوئی کام نہ کرنا (ایک دوسری روایت میں ہے کہ آپ نے فرمایا: وہ حالت شرک پر مرا ہے جاؤ اسے دفن دو) حضرت علی رضی اللہ عنہ کہتے ہیں کہ میں دفن کر حاضر ہوا، تو آپ نے فرمایا: جاؤ غسل کر کے آؤ اور میرے پاس آنے تک کوئی کام نہ کرنا، میں غسل کر کے دوبارہ حاضر ہوا۔ حضرت علی بیان کرتے ہیں کہ: آپ ﷺ نے میرے حق میں ایسی دعا فرمائی جو مجھے سرخ اور کالے اونٹوں سے سے زیادہ خوش کر دینے والی تھی۔“

راوی کا بیان ہے کہ:

”حضرت علی رضی اللہ عنہ جب بھی میت کو غسل دیتے تو خود ضرور غسل فرماتے۔“

[مسند امام احمد: ۸۰۷/سنن ابی داؤد، کتاب الجنائز، باب الرجل يموت له قرابة مشرك/سنن النسائي،

کتاب الجنائز، باب مواراة المشرك۔ سند صحیح ہے]

{۸۹}..... مسلمان کو کافر کے ساتھ اور کافر کو مسلمان کے ساتھ دفن نہ کیا جائے، بلکہ مسلمان کو مسلمانوں کے قبرستان میں اور کافر کو کافروں کے قبرستان میں دفن کیا جائے، رسول اللہ ﷺ کے زمانے سے آج ہمارے زمانے تک یہی دستور چلا آ رہا ہے۔ اس کے دلائل میں سے حضرت بشیر بن الخصاصیہ رضی اللہ عنہ کی حدیث ہے، بیان فرماتے ہیں:

”ایک موقع پر میں رسول اللہ ﷺ کے ہمراہ (آپ کا ہاتھ تھامے) چل رہا تھا، آپ نے فرمایا: اے ابن الخصاصیہ! کیا تو اللہ تعالیٰ کی ناشکری کرنے لگ گیا ہے؟ جبکہ تو اللہ کے رسول کے ساتھ ساتھ چل رہا ہے (راوی کا بیان ہے کہ میرے خیال میں انہوں نے کہا: آپ کا ہاتھ پکڑتے ہوئے) میں نے عرض کی: (اے اللہ کے رسول! میرے ماں باپ قربان) میں ذرا بھی اللہ کی ناشکری نہیں کرتا، ہر طرح کا احسان اللہ تعالیٰ نے میرے ساتھ فرمایا ہے۔ پھر آپ ﷺ مشرکوں کے قبرستان تشریف لائے تو فرمایا: ”ان لوگوں کو بہت بھلائی مل گئی ہے، یہ جملہ تین مرتبہ دہرایا۔ آپ ﷺ چل ہی رہے تھے کہ آپ کی نظر اٹھ گئی تو اچانک دیکھا کہ ایک آدمی چڑے کے جوتے پہن کر قبرستان سے گزر رہا تھا۔ تو آپ نے فرمایا: اے جوتے پہن کر جانے والے! اللہ تیرا بھلا کرے۔ اپنے جوتے اتار دو اس آدمی نے غور سے دیکھا جب پہچان لیا کہ آپ رسول اللہ ﷺ ہیں تو اپنے جوتے اتار کر پھینک دیئے۔“

[مسند درک حاکم: ج ۱، ص ۳۷۳/سنن النسائي: کتاب الجنائز، باب کراهة المشي بين القبور

سند صحیح ہے]

اس مسئلہ کی تائید اس بات سے بھی ہوتی ہے کہ شارع حکیم ﷺ نے اس بات میں فرق کیا ہے کہ جب کوئی مومن مسلمانوں کے قبرستان کی زیارت کرے تو کیا کہے اور کافروں کے قبرستان سے گزر رہو تو کیا کہے۔ جس تفصیلات عنقریب ”زیارة القبور“ میں آئیں گی۔ ان شاء اللہ تعالیٰ

{۹۰}..... میت کو قبرستان میں دفن کرنا سنت ہے۔ اس لئے کہ نبی کریم ﷺ فوت شدگان کو بقیع کے قبرستان میں دفن کرتے تھے۔ یہ حدیثیں تو اتر سے ثابت ہیں۔ چند ایک کا تذکرہ مختلف مناسبات پر گزر چکا ہے۔ قریب ترین حدیث حضرت بشیر بن الخصاصیہ رضی اللہ عنہ کی گزری ہے جو کہ مسئلہ ۸۹ میں مذکور ہے۔ صحابہ کرام اور دیگر بزرگان امت میں سے کسی کے بارے میں منقول نہیں کہ وہ قبرستان کے علاوہ کہیں دفن ہوا ہو۔ البتہ یہ تو اتر سے ثابت ہے کہ نبی ﷺ اپنے حجرہ مبارکہ میں دفن ہوئے۔ اور یہ آپ ﷺ کی خصوصیات میں سے ہے جس کی وضاحت حضرت عائشہ رضی اللہ عنہا کی اس حدیث سے ہوتی ہے۔

”جب رسول اللہ ﷺ کی روح اطہر جسد خاکی سے پرواز کر گئی تو آپ کو دفن کرنے کے بارے میں صحابہ کرامؓ میں اختلاف ہوا تو اس موقع پر حضرت ابو بکر رضی اللہ عنہ نے فرمایا:

میں نے رسول اللہ ﷺ کو یہ فرماتے ہوئے سنا ہے جسے میں آج تک نہیں بھولا آپ نے فرمایا:

”اللہ تعالیٰ جس نبی کو جہاں دفن کرنا پسند فرماتے ہیں وہیں اس کی روح قبض کرتے ہیں۔“

لہذا آپ ﷺ کو آپ کے بستر والی جگہ پر دفن کیا گیا۔“

[سنن الترمذی: کتاب الجنائز، باب ۳۳ اگرچہ سند ضعیف ہے لیکن متعدد شواہد کی بنا پر حدیث قابل استدلال بن جاتی ہے]

{۹۱}..... دورانِ معرکہ شہادت پانے والے سابقہ حکم سے مستثنیٰ ہیں۔ انہیں شہادت گاہ پر ہی دفن کیا جائے گا۔

قبرستان تک نہیں لایا جائے گا۔ حضرت جابر رضی اللہ عنہ بیان فرماتے ہیں:

”رسول اللہ ﷺ مشرکوں کا مقابلہ کرنے کی غرض سے مدینے سے نکلے، میرے والد حضرت عبداللہ نے فرمایا: اے جابر! جب تک ہمارے انجام کا تمہیں علم نہیں ہو جاتا، تمہاری ذمہ داری ہے

کہ اہل مدینہ کی نگہداشت رکھو، اگر مجھے اپنے بعد بچیوں کی فکر نہ ہوتی تو بخدا یہ پسند تھا کہ تم بھی میرے سامنے شہید ہو جاتے۔“

حضرت جابر بیان کرتے ہیں کہ: ”میں نگرانی کر رہا تھا کہ میری پھوپھی جان جان میرے والد محترم اور ماموں جان کو ایک اونٹنی پر لاد کر لے آئیں، وہ انہیں مدینہ کے قبرستان میں دفن کرنا چاہتی تھیں کہ ایک آدمی اعلان کرتا ہوا پہنچا، سن لو! کہ رسول اللہ ﷺ کا حکم ہے ”شہداء کو واپس لا کر ان کی شہادت گاہ میں دفن کرو“۔ چنانچہ ہم ان دونوں کو (میرے ابا جان اور ماموں جان کو) واپس لے جا کر شہادت گاہ دفن کیا۔“ [مسند امام احمد: ج ۳، ص ۳۹۷-۳۹۸ سند صحیح ہے]

{۹۲}..... بغیر مجبوری مندرجہ ذیل صورتوں میں دفن کرنا جائز نہیں:

(۱) تین مکروہ اوقات میں دفن کرنا: جیسا کہ حضرت عقبہ بن عامر رضی اللہ عنہ کی حدیث میں گزر چکا ہے۔ ملاحظہ ہو مسئلہ نمبر: ۸۷ جس کے الفاظ یوں ہیں:

”تین اوقات میں نماز پڑھنے یا مردوں کو دفن کرنے سے رسول اللہ ﷺ ہمیں منع فرماتے تھے۔“

(ب) رات کو دفن کرنا، حضرت جابر بن عبد اللہ رضی اللہ عنہما بیان فرماتے ہیں کہ:

”چنانچہ رسول اللہ ﷺ نے سختی سے منع فرمایا کہ مرد وہ کورات کے وقت دفن کیا جائے، یہاں تک کہ اس نماز ادا کی جائے الّا یہ آدمی مجبور ہو“۔ حدیث تفصیلاً مسئلہ ۸۷ میں گزر چکی ہے۔

{۹۳}..... اگر مجبوراً رات کو دفن کرنا پڑے تو جائز ہے خواہ چراغ استعمال کرنا پڑے اور اسے قبر کے اندر تک لے جانا پڑے تاکہ دفن کرنا آسان ہو، حضرت عبد اللہ بن عباس رضی اللہ عنہما فرماتے ہیں کہ:

”ان رسول اللہ ﷺ ادخل رجلاً قبره ليلاً وأسرّج في قبره“.

[سنن ابن ماجہ: کتاب الجنائز، باب ماجاء فی الاوقات التي لا یصلی فیها علی المیت ولا یدفن / سنن

الترمذی، کتاب الجنائز، باب ماجاء فی الدفن باللیل - سند قابل اعتماد ہے]

”رسول اللہ ﷺ نے ایک آدمی کو رات کے وقت دفن فرمایا اور قبر کے اندر چراغ جلا کر روشنی کی۔“



{۹۴}.....قبر کو گہرا کھلا اور اچھا بنانا ضروری ہے۔ اس موضوع سے متعلق دو حدیثیں ہیں:

(اول) حضرت ہشام بن عامر رضی اللہ عنہ بیان فرماتے ہیں کہ:

”احد کے روز کئی مسلمان شہید ہوئے اور کئی ایک زخمی بھی ہوئے (ہم نے عرض کیا) یا رسول اللہ ﷺ ہر شہید کے لئے قبر کھودنا تو بہت دشوار ہے (اس صورت میں کیا حکم ہے؟) آپ نے ارشاد فرمایا: قبریں گہری اچھی اور کشادہ کھودو، دو یا تین کو ایک ہی قبر میں دفن کر دو، جس زیادہ قرآن یاد ہو اسے مقدم رکھو۔ (راوی کا بیان ہے کہ میرے والد تین سے تیسرے تھے۔ قرآن مجید زیادہ ہونے کی وجہ سے مقدم کئے گئے)

[سنن النسائي: كتاب الجنائز، باب ما يستحب من توسيع القبر۔ سند صحیح ہے]

(دوم) ایک انصاری صحابی بیان کرتے ہیں کہ:

”ہم رسول اللہ ﷺ کے ہمراہ ایک انصاری کے جنازے میں گئے، میں ابھی بچہ تھا اور اپنے والد کے ہمراہ تھا، رسول اللہ ﷺ قبر کے گڑھے کے پاس بیٹھ کر کھودنے والے کو ہدایات دینے لگے فرماتے تھے: سر کی طرف سے کھلا کرو، پاؤں کی طرف سے کھلا کرو، اس کے لئے جنت میں کتنے ہی کھجوروں کے لئے ہوئے خوشے ہیں۔“ [مسند احمد: ج ۵، ص ۴۰۸ سند صحیح ہے]

{۹۵}.....لحد اور شق دونوں طرح جائز ہے اس لئے کہ رسول اللہ ﷺ کے زمانے میں دونوں طرح عمل ہوتا

تھا۔ لیکن لحد بنانا افضل ہے۔ [لحد ایک صندوق نما مستطیل شکل کا گڑھا کھودنے کے بعد قبلہ کی طرف ایک بگلی قبر کھودی جاتی ہے جس میں مردہ لٹایا جاتا ہے۔ شق کی شکل یہ ہے کہ صرف ایک صندوق نما گڑھا کھودا جاتا ہے۔ مردہ لٹا کر اوپر سے بند کر دیا جاتا ہے (مترجم) غفر اللہ له ولوالديه ولاساتذہ]

اس موضوع پر کئی احادیث ہیں صرف دو کا تذکرہ کرتا ہوں۔

(اول) حضرت انس بن مالک رضی اللہ عنہ بیان کرتے ہیں کہ:

”جب رسول اللہ ﷺ کی وفات ہوئی تو مدینہ طیبہ میں ایک لحد بناتا تھا اور دوسرا صندوق نما قبر

بناتا تھا، صحابہ نے کہا ہم اپنے رب سے استخارہ کرتے ہوئے دونوں کو پیغام بھیج دیتے ہیں جو پہلے آگیا کام اسی کے سپرد کر دیں گے۔ دونوں کو پیغام بھیجا گیا، لحد بنانے والا پہلے آگیا، لہذا انہوں نے نبی کریم ﷺ کے لئے لحد بنائی۔ [مشکل الآثار للطحاوی: ج ۴، ص ۵۵ سند صحیح ہے]

(دوم) حضرت ابن عباس رضی اللہ عنہ رسول اللہ ﷺ کا قول نقل کرتے ہیں کہ:

”اللحد لنا والشق لغيرنا“.

[ابوداؤد: باب اللحد / الترمذی: باب ماجاء فی قول النبی ﷺ اللحد لنا والشق لغيرنا / النسائی: باب

اللحد والشق - سند قابل اعتماد ہے]

”لحد ہمارے لئے ہے اور صندوق نما گڑھا دوسروں کے لئے“۔

{۹۶}..... حسب ضرورت دو یا تین کو ایک قبر میں دفن کرنے میں کوئی حرج نہیں، البتہ افضل کو مقدم کیا جائے گا۔ اس بارے میں کئی احادیث ہیں۔

حضرت انس بن مالک رضی اللہ عنہ کی حدیث مسئلہ: ۳۷ اور حضرت ہشام بن عامر کی حدیث مسئلہ: ۹۴ میں گزر چکی ہے۔

{۹۷}..... مرد ہی میت کو قبر میں اتاریں گے، خواہ میت عورت ہی کیوں نہ ہو۔ اس کے حسب ذیل دلائل ہیں:

(۱) رسول اللہ ﷺ کے زمانے سے آج تک یہی طریقہ مسلمانوں میں رائج ہے۔ اس سے متعلق

حضرت انس بن مالک کی حدیث مسئلہ ۱۰۰ میں آئے گی۔ انشاء اللہ

(ب) مرد یہ کام خوش اسلوبی سے کرنے کی استطاعت رکھتے ہیں۔

(ج) اگر عورتیں ایسا کرنے لگ جائیں تو ان جسم غیر مردوں کے سامنے ظاہر ہونے لگیں گے۔ اور یہ بالکل

ناجائز ہے۔

{۹۸}..... میت کے قریبی رشتہ دار قبر میں اتارنے کے زیادہ حقدار ہیں۔

اللہ تعالیٰ کا ارشاد ہے:

﴿وَأُولُوا الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ﴾ [الأنفال: ۷۵]

”اللہ کی کتاب میں خون کے رشتہ دار ایک دوسرے کے زیادہ حقدار ہیں۔“

حضرت علی رضی اللہ عنہ کا بیان ہے:

”میں نے رسول اللہ ﷺ کو غسل دیا، مجھے تلاش کے باوجود بھی کوئی غیر معمولی بات نظر نہ آئی، کیونکہ رسول اللہ ﷺ زندگی میں بھی اور زندگی کے بعد بھی پاک و طیب تھے۔ رسول اللہ ﷺ کے دفن میں صرف چار آدمی شریک تھے۔ (اور کوئی نہیں) علی، عباس، الفضل اور رسول اللہ ﷺ کا غلام صالح (رضی اللہ عنہم اجمعین) رسول اللہ ﷺ کے لئے لحد بنائی گئی اور کچی اینٹیں کھڑی کر کے لگائی گئیں۔“ [متدرک حاکم: ج ۱، ص ۶۲ سند بالکل صحیح ہے]

حضرت عبدالرحمن بن ابزی بیان کرتے ہیں کہ:

”میں نے حضرت عمر رضی اللہ عنہ کی اقتداء میں حضرت زینب بنت جحش رضی اللہ عنہا کی نماز جنازہ ادا کی۔ آپ نے چار تکبیروں سے نماز جنازہ ادا کی پھر حضرت عمر نے امہات المؤمنین رضی اللہ عنہن کو پیغام بھیج کر دریافت کیا کہ ان کی رائے میں انہیں کون قبر میں اتارے؟“

راوی کا بیان ہے کہ حضرت عمر رضی اللہ عنہ کا اراد تھا کہ وہ خود یہ خدمت انجام دیں۔ امہات المؤمنین نے پیغام بھیج کر فرمایا: دیکھو جو انہیں حالت زندگی میں دیکھ سکتا تھا وہی انہیں قبر میں اتارے۔ حضرت عمر نے رضی اللہ عنہ نے فرمایا: تم نے سچ فرمایا۔“

[الطحاوی: ج ۳، ص ۳۰۴-۳۰۵ / سنن البیہقی: ج ۳، ص ۵۳ سند صحیح ہے]

{۹۹}.....خاندن بذاتِ خود اپنی اہلیہ کو دفن کر سکتا ہے۔ حضرت عائشہ رضی اللہ عنہا فرماتی ہیں کہ: گ

”جس روز رسول اللہ ﷺ کے مرض وفات کی ابتداء ہوئی تو رسول اللہ ﷺ میرے پاس تشریف لائے تو میں نے عرض کی: ہائے میں سر کے درد سے مر گئی، تو جواباً آپ ﷺ نے فرمایا: میری خواہش ہے کہ یہ اس وقت ہو جب میں زندہ ہوں، پھر میں خود تمہیں تیار کروں اور دفن کروں

حضرت عائشہ نے غیرت میں آکر کہا: گویا کہ آپ اس دن (میری جگہ) کسی دوسری عورت سے ملاقات کر لیں گے۔ آپ ﷺ نے فرمایا:

ہائے میرا سر! میرے پاس اپنے والد اور بھائی کو بلاؤ تا کہ میں ابو بکر کے متعلق ایک بات لکھ دوں۔ مجھے اندیشہ ہے کہ کوئی آدمی یہ نہ کہے یا کوئی اس بات کی تمنا نہ کرے کہ میں زیادہ حقدار ہوں جبکہ اللہ تعالیٰ اور مسلمان ابو بکر رضی اللہ عنہ کے علاوہ کسی کو قبول نہیں کرتے۔“

[مسند امام احمد: ج ۶، ص ۱۴۴۔ سند بالکل صحیح ہے]

خاوند اپنی اہلیہ کو اس شرط پر دفن کر سکتا ہے کہ اس نے گزشتہ رات ہمبستری نہ کی ہو ورنہ اس کے لئے دفن کرنا جائز نہیں، کوئی دوسرا دفن کرنے کے لئے زیادہ بہتر ہے، خواہ اجنبی ہی کیوں نہ ہو (مذکورہ بالا شرط کے ساتھ) حضرت انس بن مالک رضی اللہ عنہ بیان فرماتے ہیں کہ:

”ہم دختر رسول ﷺ کی وفات پر موجود تھے رسول اللہ ﷺ قبر پر بیٹھے ہوئے تھے۔ میں نے آپ کی آنکھوں سے آنسو بہتے ہوئے دیکھ، پھر آپ ﷺ نے فرمایا: کوئی ایسا ہے جس نے آج رات اپنی اہلیہ سے ہم بستری نہ کی ہو، حضرت ابو طلحہ کہنے لگے ہاں میں ہوں یا رسول اللہ ﷺ! آپ ﷺ نے فرمایا: ”پھر اترؤ“ راوی کا بیان ہے کہ وہ قبر میں اترے اور اس (آپ ﷺ کی بیٹی کو) دفن دیا۔“

[صحیح بخاری: کتاب الجنائز، باب من یدخل قبر المرأة / مسند امام احمد: ج ۳، ص ۱۲۶]

{۱۰۰}..... میت کو قبر کی بچھلی طرف سے داخل کرنا سنت ہے۔

حضرت ابواسحاق بیان فرماتے ہیں کہ:

”حضرت حارث رضی اللہ عنہ نے وصیت فرمائی کہ ان کی نماز جنازہ عبداللہ بن یزید پڑھائیں۔ چنانچہ انہوں نے نماز جنازہ پڑھائی، پھر ٹانگوں والی طرف سے انہیں قبر داخل کر دیا اور فرمایا: ”یہ مسنون طریقہ ہے۔“ [مصنف ابن ابی شیبہ: ج ۴، ص ۱۳۰۔ سند صحیح ہے]

حضرت ابن سیرین رحمہ اللہ بیان کرتے ہیں:

”میں حضرت انس بن مالک رضی اللہ عنہ کے ہمراہ ایک جنازے میں تھا، ان کے فرمانے پر میت کو ٹانگوں کی طرف سے قبر میں اتارا گیا۔“

{۱۰۲}..... میت کو اس کی قبر میں دائیں کروٹ لٹایا جائے گا، اس طرح اس کا چہرہ قبلہ رو رہے گا۔ اس کا سر قبلہ کے دائیں طرف اور ٹانگیں بائیں رہیں گی، اہل اسلام کا عمل اس طریقے پر رسول اللہ ﷺ کے زمانے سے آج تک یہی ہے۔ زمین پر ہر قبرستان کی یہی شکل ہے۔“

{۱۰۳}..... جو آدمی میت کو لحد میں اتارے وہ یہ دعا پڑھے:

”بسم اللہ وعلی سنۃ رسول اللہ، او ملۃ رسول اللہ ﷺ“.

[سنن ابی داؤد: کتاب الجنائز، باب فی الدعاء للمیت اذا وضع فی قبرہ۔ سند قابل اعتماد ہے]

”اللہ کے نام سے اور رسول اللہ کی سنت کے مطابق یا رسول اللہ ﷺ کی سنت کے مطابق“۔

یاد دعا پڑھے:

”بسم اللہ وباللہ وعلی ملۃ رسول اللہ ﷺ“.

[سنن الترمذی، کتاب الجنائز، باب ماجاء ما یقول اذا دخل المیت قبرہ۔ سند قابل اعتماد ہے]

”اللہ کے نام سے اور اللہ کے حکم سے اور رسول اللہ ﷺ کی ملت پر“۔

ان دعاؤں کا رسول اللہ ﷺ نے حکم دیا ہے۔

{۱۰۵}..... جو بھی قبر کے پاس ہو لحد بند ہونے کے بعد اسے تین مرتبہ اپنے دونوں ہاتھوں کو اکٹھے بھر بھر کے

مٹی ڈالنی چاہئے۔

حضرت ابو ہریرہ رضی اللہ عنہ بیان فرماتے ہیں کہ:

”ان رسول اللہ صلی جنازۃ ثم اوتی بالمیت فحشا علیہ من قبل رأسہ ثلاثا“.

[سنن ابن ماجہ، کتاب الجنائز، باب ماجاء فی حثوا التراب فی القبر، حدیث متعددہ شاہ سے قابل اعتماد ہے]

”رسول اللہ ﷺ نے جنازہ پڑھایا، پھر میت کے پاس تشریف لائے اور سر کی طرف سے تین مرتبہ دونوں ہاتھ بھر بھر کے مٹی ڈالی۔“

{۱۰۵}..... دفن کرنے کے بعد مندرجہ اعمال سنت ہیں:

اول:- قبر کو زمین سے ایک بالشت جتنا اونچا کیا جائے، زمین کے برابر نہ رہے، تاکہ پہچان رہے اور حفاظت رہے، تو ہین نہ ہو۔ اس کی دلیل انس بن مالک رضی اللہ عنہ کی یہ روایت ہے:

”انّ النبی ﷺ اُحْدَ لَهُ لِحْدٌ، وَنُصِبَ عَلَيْهِ اللَّبْنُ، وَرُفِعَ قَبْرُهُ مِنَ الْأَرْضِ نَحْوًا مِنْ

شبر“۔ [صحیح ابن حبان و سنن البیہقی: ج ۳، ص ۴۱۰۔ سند قابل اعتماد ہے]

”نبی کریم ﷺ کے لئے لحد تیا کی گئی، اس پر کچی اینٹیں لگائی گئیں اور زمین سے ایک بالشت جتنی آپ کی قبر بلند کی گئی۔“

دوم:- قبر کو وہاں نما بنایا جائے۔ حضرت سفیان بن دینار التمار رحمۃ اللہ علیہ بیان کرتے ہیں:

”رأیت قبر النبی ﷺ وقبر ابی بکر وعمر مسنما“۔

[صحیح بخاری: کتاب الجنائز، باب ما جاء فی قبر النبی ﷺ و ابی بکر وعمر (رضی اللہ عنہما) سنن البیہقی: ج ۴، ص ۳]

”میں نے نبی کریم ﷺ کی قبر اور ابوبکر و عمر رضی اللہ عنہما کی قبروں کو وہاں نما دیکھا ہے۔“

سوم:- اس پر پتھر یا کسی دوسری چیز کا نشان رکھ دیا جائے تاکہ اس کے اہل خانہ میں سے کوئی فوت ہو تو اس کے پاس دفن کر دیا جائے۔

حضرت مطلب بن وداغہ رضی اللہ عنہ بیان کرتے ہیں کہ:

”جب حضرت عثمان بن مغطون رضی اللہ عنہ فوت ہوئے اور ان کا جنازہ لا کر دفن کر دیا گیا تو رسول

اللہ ﷺ نے ایک آدمی سے کہا کہ وہ پتھر لے کر آئے۔ وہ آدمی پتھر نہ اٹھا سکا، آپ ﷺ وہاں

تک گئے اور اپنی آستین چڑھائی، حضرت مطلب بیان کرتے ہیں کہ جن صحابی نے مجھے رسول

اللہ ﷺ کا یہ واقعہ بیان کیا، وہ فرماتے تھے کہ: گویا کہ میں اب بھی رسول اللہ ﷺ کے بازوؤں

کی سفیدی دیکھ رہا ہوں جب کہ آپ نے آستین اونچی کی، پھر آپ ﷺ نے پتھر اٹھا کر اس کے سر کی طرف رکھ دیا۔ راوی کا بیان ہے کہ اس سے میں اپنے بھائی کی قبر پہچان سکوں، اور جو میرے خاندان سے مرے گا اس کے قریب دفن کر دوں گا۔“

[سنن ابی داؤد: کتاب الجنائز، باب فی جمع الموتی فی قبر والقبر یعلم / سنن البیہقی: ج ۳ ص ۴۱۲ - سند قابل عمل ہے]

چہارم:۔ میت کو تلقین نہ کی جائے، جیسا کہ آج کل مشہور ہے، اس لئے کہ اس سے متعلق حدیث صحیح نہیں، بلکہ قبر کے قریب کھڑے ہو کر ثابت قدمی کی دعا کرے، خود بھی میت کے حق میں استغفار کرے اور دوسروں کو بھی استغفار کا کہے۔

حضرت عثمان بن عفان رضی اللہ عنہ بیان کرتے ہیں کہ:

”رسول اللہ ﷺ کا معمول تھا کہ جب میت کو دفن کر کے فارغ ہو جاتے تو کھڑے ہو کر فرماتے، اپنے بھائی کے حق میں استغفار کرو اور اس کے لئے ثابت قدمی کی دعا کرو، کیونکہ اس سے اب سوال ہو رہا ہے۔“

{۱۰۶}..... دوران دفن حاضرین کو موت اور اس کے بعد آنے والے حالات یاد دلانے کی غرض سے قبر کے پاس بیٹھنا جائز ہے، اللہ تعالیٰ کی رضا حاصل کرنے کی رغبت یا اس کے خوف سے ڈرانے اور نصیحت کی خطر یہ گفتگو لمبی بھی ہو جائے تو کوئی حرج نہیں۔

جیسا کہ حضرت براء بن عازب رضی اللہ عنہ کی روایت سے ثابت ہے:

”ایک انصاری کے جنازے میں ہم رسول اللہ ﷺ کے ہمراہ نکلے، جب ہم قبر کے پاس پہنچے تو ابھی لحد تیار نہیں تھی، چنانچہ رسول اللہ ﷺ (قبلہ رو ہو کر) بیٹھ گئے اور ہم بھی آپ ﷺ کے ارد گرد بیٹھ گئے گویا کہ ہمارے سروں پر پرندے ہوں، (یعنی ساکت و ساکن، ہم تن گوش) آپ ﷺ کے دست مبارک میں ایک چھڑی تھی۔ جس سے زمین کرید رہے تھے۔ (رسول اللہ ﷺ کبھی آسمان اور کبھی زمین کے طرف دیکھتے، اسی حالت میں آپ نے نگاہ کو تین مرتبہ اوپر نیچے کیا)

پھر دو یا تین مرتبہ ارشاد فرمایا: ﴿.....اللَّهُمَّ اِنِّیْ اَعُوْذُ بِكَ مِنْ عَذَابِ الْقَبْرِ.....﴾  
(اے اللہ میں عذاب قبر سے آپ کی پناہ چاہتا ہوں)  
پھر فرمایا:

”جب مومن بندہ اس دنیا سے رخصت ہو کر آخرت سدھار رہا ہوتا ہے تو آسمان سے اس کے پاس فرشتے آتے ہیں روشن چہرے گویا کہ سورج، ان کے پاس جنت سے لایا ہوا کفن ہوتا ہے اور جنت ہی کی خوشبو حد نگاہ تک وہ آکر بیٹھ جاتے ہیں۔ آخر میں ملک الموت علیہ السلام تشریف لاتے ہیں۔ او اس کے سر کے پاس بیٹھ کر فرماتے ہیں: ”اے پاکیزہ روح! (دوسری روایت میں مطمئن روح) اپنے پروردگار کی مغفرت و عنایت کے پاس پہنچ۔“  
رسول اللہ ﷺ نے فرمایا:

پھر وہ اس طرح نکلتی ہے جیسے پانی کا فطرہ مشکیزے سے ٹپکتا ہے۔ چنانچہ وہ فرشتہ (ملک الموت علیہ السلام) اسے لے لیتا ہے۔ (ایک دوسری روایت میں ہے: جب وہ روح نکل جاتی ہے تو زمین و آسمان کے درمیان ہر فرشتہ اس کے حق میں دعائے رحمت کرتا ہے اور آسمان کے اندر رہنے والے تمام فرشتے اس کے حق میں دعا کرتے ہیں اس کے استقبال کے لئے آسمان کے تمام دروازے کھل جاتے ہیں، تمام دروازوں کے نگران اللہ تعالیٰ سے التجا کرتے ہیں کہ اسے ہمارے پاس سے گزرا جائے) جب ملک الموت لے لیتا ہے تو دوسرے فرشتے آنکھ جھپکنے سے پہلے اس سے وصول کر لیتے ہیں، پھر اسے جنتی کفن اور خوشبو میں رکھ لیتے ہیں۔ اس بارے میں اللہ تعالیٰ کا ارشاد ہے:

﴿.....تَوَفَّیْتُهُ الْمَلَائِکَةُ وَهُمْ لَا یَغْرِطُوْنَ.....﴾ [الانعام: ۶۱]

”ہمارے بھیجے ہوئے فرشتے اس کی جان نکال لیتے ہیں اور اپنا فرض ادا کرنے میں ذرا کوتاہی نہیں کرتے۔“



اس سے دنیا کی بہترین خوشبو کے لپکے اٹھتے ہیں، پھر جب فرشتے اسے لے کر اوپر اٹاتے ہیں تو فرشتوں کی جس جماعت کے پاس سے بھی وہ گزرتے ہیں تو وہ دریافت کرتے ہیں یہ کس کی اتنی اچھی روح ہے؟ فرشتے جواب میں کہتے ہیں: ”یہ صاحب فلاں بن فلاں ہیں“ اس اس کے خوبصورت ترین نام سے یاد کرتے ہوئے جس سے وہ دنیا میں پکارا جاتا تھا۔ اسی طرح وہ فرشتے اسے لے کر آسمان دنیا تک پہنچ جاتے ہیں۔ پھر وہ اس خاطر دروازہ کھلوانا چاہتے ہیں تو وہ کھول دیا جاتا ہے۔ پھر اگلے آسمان تک اس آسمان کے مقرب ترین فرشتے اسے الوداع کہہ کر آتے ہیں، یہی معاملہ ساتویں آسمان تک چلتا ہے۔ اس موقع پر اللہ تعالیٰ ارشاد فرماتے ہیں:

میرے بند کا نامہ اعمال بلند پایہ لوگوں کے دفتر میں رکھ دو۔

﴿.....وَمَا أَذْرَاكَ مَا عَلِيُّونَ، كِتَابٌ مَّرْفُومٌ يَشْهَدُهُ الْمُقَرَّبُونَ.....﴾ [المطففين: ۹-۱۰]

”آپ کو کیا خبر کہ کیا ہے وہ بلند پایہ لوگوں کا دفتر؟ ایک لکھی ہوئی کتاب ہے جس کی نگہداشت مقرب فرشتے کرتے ہیں۔“

اس کا اعمال نامہ بلند پایہ لوگوں کے دفتر میں رکھ دیا جاتا ہے پھر اللہ تعالیٰ فرماتے ہیں:

”اسے زمین تک واپس پہنچا دو، میں نے ان سے وعدہ کیا ہے کہ میں نے ان کو اسی زمین سے پیدا کیا۔ اسی میں واپس کر دوں گا، اور اسی سے میں ان کو دوبارہ نکالوں گا۔“

پھر اسے زمین پر واپس کر دیا جاتا ہے، اس کی روح دوبارہ جسم میں ڈال دی جاتی ہے۔ (جب اسے ساتھی واپس ہو رہے ہوتے ہیں تو ان کے جوتوں کی آواز بھی سنتا ہے) اس کے پاس دو سخت لب و لہجہ والے فرشتے آتے ہیں وہ اسے سخت انداز میں حکم دے کر بٹھا دیتے ہیں، پھر دونوں اس طرح سوال پوچھتے ہیں:

وہ سوال کرتے ہیں: من ربک؟ (تیرا رب کون ہے؟) وہ جواب دیتا ہے: ربی اللہ (میرا رب

اللہ ہے) وہ سوال کرتے ہیں: ما دینک؟ وہ جواب دیتا ہے: دینی الاسلام (میرا دین اسلام ہے) وہ سوال کرتے ہیں: جو آدمی تمہاری طرف مبعوث بنا کر بھیجا گیا اس کے بارے میں کیا خیال ہے؟ وہ جواب دیتا ہے: ہوں رسول اللہ ﷺ (وہ اللہ کا رسول ہے) وہ سوال کرتے ہیں: تیری معلومات کیا ہیں؟ وہ جواب دیتا ہے: میں اللہ کی کتاب پڑھ کر ایمان لایا اور تصدیق کی۔

ایک دوسری روایت کے مطابق فرشتہ اسے جھنجھوڑ کر کہتا ہے: تیرا رب کون ہے؟ تیرا دین کیا ہے؟ تیرا نبی کون ہے؟ یہ آخری آزمائش ہے جو کسی مومن کو درپیش ہوتی ہے۔

اسی موقع کے لئے اللہ تعالیٰ نے ارشاد فرمایا:

﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا﴾ [ابراہیم: ۲۷]

”ایمان لانے والوں کو اللہ ایک قولِ ثابت کی بنیاد پر دنیا میں ثبات عطا کرتا ہے۔“

چنانچہ وہ آدمی جواب میں کہتا ہے۔ میرا رب اللہ ہے، میرا دین اسلام ہے اور میرے نبی محمد ﷺ ہیں۔ چنانچہ منادی کرنے والا آسمان میں اعلان کرتا ہے ”میرے بندے نے سچ کہا“ اس کا ٹھکانہ جنت بنا دو، جنت کا لباس پہنا دو اور جنت کی طرف ایک دروازہ کھول دو، جنت کی ہوائیں اور خوشبو اس کے پاس آنے لگتی ہے۔ اس کی قبر حدنگاہ تک کشادہ کر دی جاتی ہے۔ آپ ﷺ نے مزید فرمایا: اور اس کے پاس ایک خوش شکل آدمی آتا ہے، جس کے کپڑے بھی خوبصورت، خوشبو بھی عمدہ وہ آکر کہتا ہے۔ ”تجھے خوش کن خبر کی بشارت دیتا ہوں (اس کی رضا مندی کی خوش خبر اور ایسے باغات کی خوش خبری جس کی نعمتیں ہمیشہ رہیں گی) اسی دن کا تجھ سے وعدہ کیا گیا تھا۔ چنانچہ وہ بھی جواباً کہے گا: اللہ تعالیٰ تجھے بھی خوش و خرم رکھے، تم ہو کون؟ تمہارا چہرہ تو کوئی اچھی خبر لا سکتا ہے، وہ جواب دیتا ہے میں تیرا نیک عمل ہوں (بخدا میں تو اتنا ہی تجھے جانتا ہوں کہ تم اللہ کی اطاعت میں جلدی کرنے والے اور اس کی نافرمانی میں بہت سست واقع ہوئے ہو اللہ تعالیٰ تجھے بہتر بدلہ دے

گا) پھر اس کے لئے ایک جنت کا اور ایک دوزخ کا دروازہ کھول دیا جاتا ہے اور بتا دیا جاتا ہے کہ اگر تم اللہ کی نافرمانی کرتے تو تمہارا یہ مقام ہوتا (دوزخ والا) اس کی بجائے اللہ تعالیٰ نے یہ مقام (جنت والا) دے دیا ہے۔

جب جنت کی نعمتوں کو دیکھتا ہے تو درخواست کرتا ہے، اے رب قیامت جلد بپا کر دے تاکہ میں اپنے اہل و مال تک پہنچ سکوں۔ اسے جواب ملتا ہے ”ابھی آرام کرو“۔

اور جب کافر (دوسری روایت میں بدکار) اس دنیا سے رخصت ہو کر آخرت کو سدھار رہا ہوتا ہے تو آسمان سے اس کے پاس فرشتے آتے ہیں (بڑے سخت اور طاقتور) جن کے چہرے بھی کالے اور ان کے پاس جہنمی ٹاٹ ہوتے ہیں۔ حدنگاہ تک اسے پاس بیٹھ جاتے ہیں۔ آخر میں ملک الموت علیہ السلام تشریف لاتے ہیں۔ اس کے سر کے پاس بیٹھ کر کہتے ہیں: اے خبیث روح! اللہ تعالیٰ کی ناراضگی اور غصے کے پاس پہنچو! پھر اسے کے جسم میں داخل ہو کر اس طرح اس کی روح نکالتے ہیں جیسے گوشت والی نوک دادیخ بھیکی اون سے نکالی جاتی ہے (اس کی وجہ سے رگیں اور پٹھے ٹوٹ ٹوٹ جاتے ہیں) (زمین و آسمان کے درمیان اور آسمان کا ہر فرشتہ اس پر لعنت بھیجتا ہے۔ آسمان کے تمام دروازے بند کر دیئے جاتے ہیں ہر دروازے کا نگران اللہ تعالیٰ سے استدعا کرتا ہے کہ یہ روح یہاں سے نہ گزاری جائے) ملک الموت اسے نکال لیتا ہے، آنکھ جھپکنے سے پہلے دوسرے فرشتے اس کے ہاتھ سے لے کر اس ٹاٹ میں رکھ لیتے ہیں۔ اس ٹاٹ سے ایسی بدبو آتی ہے جیسے زمینی سڑے گلے مردار کی ہو۔ فرشتے اس روح کو لے کر اوپر جاتے ہیں۔ فرشتوں کی جس جماعت کے پاس سے گزرتے ہیں تو وہ پوچھتے ہیں یہ کس خبیث کی روح ہے؟ تو فرشتے اس کا بدترین قسم کا دنیاوی نام لے کر بتاتے ہیں کہ یہ فلاں بن فلاں ہے اس طرح وہ آسمان دنیا تک پہنچ جاتے ہیں جب اس کی خاطر دروازہ کھولنے کی درخواست کی جاتی ہے تو نہیں کھولا جاتا، اس موقع پر رسول

اللہ ﷺ نے تلاوت فرمائی:

﴿.....لَا تَفْتَحْ لَهُم أَبْوَابَ السَّمَاءِ وَلَا يَدْخُلُونَ الْجَنَّةَ حَتَّى يَلْجَ الْجَمَلُ فِي سَمِّ

الْخِيَاطِ.....﴾ [الاعراف: ٤٠]

”ان کے لئے آسمان کے دروازے ہرگز نہ کھولے جائیں گے۔ ان کا جنت میں جانا اتنا ہی ناممکن ہے جتنا سوئی کے نالے سے اونٹ کا گزرنا۔“

اللہ تعالیٰ ارشاد فرماتے ہیں اس کا نامہ اعمال قید خانے کے دفتر میں رکھ دو جو کہ سب سے نچلی زمین میں ہے۔ پھر فرمایا جاتا ہے: میرے بندے کو زمین میں واپس کر دو میں نے ان سے وعدہ کیا تھا کہ اسی سے انہیں پیدا کروں، اسی میں واپس کروں گا اور یہیں سے دوبارہ اٹھاؤں گا۔ چنانچہ بہت بری طرح اس کی روح کو آسمان سے نیچے پھینک دیا جاتا ہے۔ یہاں تک کہ وہ اس کے جسم پر آ کر گر قتی ہے۔ پھر رسول اللہ ﷺ نے تلاوت فرمایا:

﴿.....وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخْطَفُهُ الطَّيْرُ أَوْ تَهْوِي بِهِ الرِّيحُ

فِي مَكَانٍ سَحِيقٍ.....﴾ [الحج: ٣١]

”اور جو کوئی اللہ کے ساتھ شرک کرے تو گویا وہ آسمان سے گر گیا۔ اب یا تو اس پر ندے اچک لے جائیں گے یا ہو اس کو ایسی جگہ لے جا کر پھینک دے گی جہاں اس کے چھتھرے اڑ جائیں گے۔“

اس کی روح واپس کر دی جاتی ہے (فرمایا: جب اس کے ساتھی واپس ہو رہے ہوتے ہیں تو وہ ان کے جوتوں کی آواز سنتا ہے اس کے پاس دو سخت مزاج فرشتے آتے ہیں پھر اسے جھنجھوڑ کر) بٹھا دیتے ہیں اور اس سے دونوں سوال کرتے ہیں: من ربک؟ (تیرا رب کون ہے؟) وہ جواب میں انتہائی پریشانی سے ”لا ادری“ (مجھے نہیں معلوم) پھر وہ پوچھتے ہیں: ”ما دینک“ (تیرا دین کیا ہے؟) وہ پھر پریشانی کے ساتھ ”لا ادری“ (مجھے خبر نہیں) وہ پوچھتے ہیں کہ جو آدمی تمہاری

طرف رسول بنا کر بھیجا گیا تھا اس کے بارے میں کیا رائے ہے؟ تو اسے نام کا بھی نہیں پتہ ہوتا۔ جب بتایا جاتا ہے کہ ”محمد (ﷺ) ہے۔ تو وہ پریشانی کے عالم میں کہتا ہے (مجھے تو خبر نہیں البتہ لوگوں کو ایسے کہتے ہوئے سنا ہے اس سے جاتا ہے کہ نہ تو خود پہچان سکا اور نہ تو نے کسی کی پیروی کی) آسمان سے اعلان کرنے والا اعلان کرتا ہے کہ یہ جھوٹا ہے اس کے لئے آگ کا بچھونا مہیا کرؤ آگ کی طرف ایک دروازہ بھی کھول دو۔

چنانچہ اس پاس جہنم کی گرمی اور لو آتی ہے۔ اس کی قبر کے پاس بندنا چہرے کا آدمی آتا ہے۔ کپڑے بھی بہت گندے ہوتے ہیں اور غلیظ بدبو اٹھ رہی ہوتی ہے۔ وہ آکر کہتا ہے ہے ایک تکلیف دہ خبر ہے یہ وہی دن ہے جس کا تجھ سے وعدہ کیا گیا تھا۔ یہ (مردہ) اسے کہتا ہے اللہ تعالیٰ تجھے بھی تکلیف دہ خبر سے دوچار کرے تم کون ہو؟ ایسا چہرہ تو کوئی بری خبر ہی لاسکتا ہے۔ وہ جواباً کہتا ہے: میں تیرا خبیث عمل ہوں (بخدا میری معلومات تو نیکی میں بڑا ست اور برائی کے معاملے میں بڑا چست تھا) چنانچہ اللہ تعالیٰ تجھے برا ہی بدلہ دے گا۔ پھر اس کے اوپر ایک اندھا، گونگا بہرا داروغہ مقرر کر دیا جاتا ہے۔ جس کے ہاتھ میں لوہے کی سلاخ ہوتی ہے کہ اگر پہاڑ پر بھی ماردی جائے تو اس کو ریزہ ریزہ کر دے پھر وہ ایک ایسی کاری ضرب لگاتا ہے جس سے وہ مٹی ہو جاتا ہے۔ پھر اللہ تعالیٰ اسے دوبارہ سابقہ حالت پر کر دیتا ہے۔ پھر وہ اسے دوبارہ ایک ضرب لگاتا ہے جس کی تکلیف سے وہ چیخ مارتا ہے جسے جن والنس کے علاوہ ہر جاندار سنتا ہے۔ اس کے لئے آگ کا دروازہ کھول دیا جاتا ہے اور آگ کا ہی بچھونا ہوتا ہے) وہ استدعا کرتا ہے: اے پروردگار قیامت پانہ ہو۔

[مستدرک علی الصحیحین للإمام الحاکم ج ۱ ص ۳۷۔ ۴۰ / مسند الامام احمد بن حنبل ج ۴ ص ۲۸۸۔

۲۹۵۔ ۲۹۶ سند بالکل صحیح ہے۔ سنن ابی داؤد، النسائی، ابن ماجہ اور دیگر کتب حدیث نے بعض حصے روایت کئے ہیں]

{۱۰۷}..... کسی واقعی ضرورت کے تحت میت کو قبر سے نکالنا جائز ہے مثلاً: اگر وہ بغیر غسل یا کفن کے دفن ہوا ہو یا

اسی طرح کی کوئی ضرورت ہو۔ حضرت جابر رضی اللہ عنہ بیان فرماتے ہیں:

”عبداللہ بن ابی کو قبر میں اتارے جانے کے بعد رسول اللہ ﷺ تشریف لائے، آپ کے حکم سے اسے نکالا گیا۔ آپ نے اسے گھٹنوں پر رکھ کر لعاب مبارک اس پر تھوکا، اور اپنی قمیص بھی اسے پہنائی۔ (حضرت جابر کہتے ہیں کہ اس کی نماز جنازہ بھی ادا فرمائی) فاللہ اعلم

[صحیح بخاری: کتاب الجنائز، باب هل يخرج الميت من القبر والحد لعله؟ صحیح مسلم کتاب

صفات المنافقین واحکامہم۔ حدیث ۲]

(عبداللہ بن ابی نے حضرت عباس رضی اللہ عنہ کو اپنی قمیص پہنائی تھی)

[یعنی عبداللہ بن ابی جو مشہور منافق تھا اس کو رسول اللہ ﷺ نے اپنی قمیص شاید اس لئے پہنائی کہ جب آنحضرت ﷺ کے چچا غزوہ بدر میں قیدی بن کر آئے تو ان کے بدن پر کڑے نہیں تھے، اس روز عبداللہ بن ابی نے اپنی قمیص ان کو پہننے کے لئے دی آپ نے اسی احسان کا بدلہ اتارا۔ قرآن مجید میں منافقین کی نماز جنازہ پڑھنے کی ممانعت آئی ہے جیسا کہ اوپر مسئلہ ۶۱ میں تفصیل سے ذکر ہے]

{۱۰۸}..... کسی آدمی کے لئے مناسب نہیں کہ مرنے سے پہلے اپنی قبر تیار کر لے۔ اس لئے کہ نبی اکرم ﷺ

اور صحابہ کرام نے ایسا نہیں کیا۔ کسی بندے کو یہ خبر ہی نہیں کہ وہ کہاں مرے گا، اگر موت کی تیاری کرنی مقصود ہے تو نیک عمل سے ہو سکتی ہے۔

”الاختیارات العملية“ میں شیخ الاسلام امام ابن تیمیہ رحمہ اللہ نے یہی بات ذکر کی ہے:



## تعزیت

{۱۰۹}..... میت کے متعلقین سے تعزیت کرنا شرعی حکم ہے۔ اس بارے میں دو حدیثیں ہیں:

”رسول اللہ ﷺ جب تشریف رکھتے تو کئی ایک صحابہ کرام رضی اللہ عنہم آپ ﷺ کی خدمت میں آکر بیٹھ جاتے، ان میں سے ایک صاحب کا چھوٹا سا بچہ تھا، اسے پشت پر بٹھا کر لاتے اور اپنے سامنے بٹھا لیتے، (رسول اللہ ﷺ نے دریافت کیا تم اس سے محبت کرتے ہو؟ اس نے عرض کی: یا رسول اللہ ﷺ! اللہ تعالیٰ آپ سے محبت فرمائے جیسی میں اس سے محبت کرتا ہوں) وہ بچہ فوت ہو گیا۔ چنانچہ اس آدمی کا اپنے بیٹے کی یاد اور غم کی وجہ سے رسول اللہ ﷺ کی محفل میں آنا بند ہو گیا۔ رسول اللہ ﷺ نے جب اسے نہ دیکھا تو فرمایا: میں فلاں آدمی کو نہیں رہا؟

صحابہ نے کہا: اس جو بچہ آپ نے دیکھا تھا وہ فوت ہو گیا ہے۔ چنانچہ آپ ﷺ نے ملاقات کر کے اس سے بچے کے بارے میں دریافت کیا؟ اس نے بتایا ”وہ فوت ہو گیا ہے“ آپ ﷺ نے اسے تسلی دیتے ہوئے فرمایا: اسے فلاں! کون سی صورت تجھے زیادہ پسند ہے یہ کہ تم اس سے دنیاوی زندگی میں فائدہ اٹھاؤ یا کل روز قیامت تجھ سے آگے بڑھ کر تمہارے لئے جنت کا دروازہ کھول دے؟ اس نے عرض کیا: یا نبی اللہ! یہ مجھے زیادہ پسند ہے کہ وہ آگے بڑھ کر میرے لئے جنت کا دروازہ کھول دے، تو آپ ﷺ نے فرمایا: یہ تو تیرے لئے ہو چکا ہے۔

ایک انصاری نے دریافت کیا: اے اللہ کے رسول ﷺ میں قربان! کیا یہ اس کی خصوصیت ہے یا ہم سب کے لئے ہے؟ آپ نے ارشاد فرمایا:

”بلکہ تم سب کے لئے ہے۔“

[سنن النسائي: كتاب الجنائز، باب في التعزية / مستدرک حاکم: ج ۱، ص ۳۸۴ سند صحیح ہے]

ثانی: حضرت انس بن مالک رضی اللہ عنہ رسول اللہ ﷺ کا ارشاد نقل کرتے ہیں کہ:

”جو اپنے مسلمان بھائی کی مصیبت میں اظہار ہمدردی کرتا ہے اللہ تعالیٰ روزِ قیامت اسے قابلِ رشک پوشاک پہنائیں گے۔“

کسی نے دریافت کیا: یُحِبُّرُ سے کیا مراد ہے؟ آپ نے فرمایا: ”جو قابلِ رشک ہو۔“

[تاریخ بغداد: ج ۷، ص ۳۹۷/تاریخ دمشق: ج ۱۵، سند بالکل صحیح ہے]

{۱۱۰}..... اہل خانہ اس طرح تعزیت کرے جو ان کے لئے باعثِ تسلی اور انہیں غم سے روک دے اللہ تعالیٰ کی تقدیر پر رضا اور صبر کا باعث بنے۔ جو الفاظ رسول اللہ ﷺ سے ثابت ہیں اگر وہ یاد نہ ہوں تو جس طرح بھی باسانی احسن انداز سے یہ مقصد حاصل ہو سکے تعزیت کرے، البتہ شریعت اسلامی کی خلاف ورزی نہ کرے جیسا کہ بعض لوگ کہتے ہیں: ”اللہ تجھے اس کی عمر دے دے۔“

اظہار تعزیت سے متعلق کئی احادیث ہیں:

اول:- حضرت اسامہ بن زید رضی اللہ عنہ بیان فرماتے ہیں کہ:

”رسول اللہ ﷺ کی ایک صاحبزادی نے پیغام بھیجا کہ اس کی بچی یا بچہ حالتِ نزع میں ہے چنانچہ آپ ہمارے ہاں تشریف لائیں۔ آپ نے واپسی پر پیغام بھیج کر فرمایا:

”اللہ تعالیٰ جو بھی لیتا ہے یاد دیتا ہے وہ اسی کا ہے اور ہر چیز کا ایک وقت مقرر ہے لہذا صبر کرو اور اجر کی طلبگار رہو۔“

[صحیح بخاری: کتاب الجنائز، باب قول النبی ﷺ یعذب المیت ببعض بکاء اہله علیہ صحیح]

مسلم: کتاب الجنائز، باب البکاء علی المیت / سنن النسائی: کتاب الجنائز، باب الامر بالاحتساب والصبر

عند نزول المصيبة]

یہ الفاظ اگرچہ قریب المرگ کے لئے ثابت ہیں۔ معنی حدیث کے لحاظ سے جو مرچکا ہو وہ ان کا زیادہ حقدار

ہے۔ امام نووی رحمۃ اللہ علیہ ”الاذکار“ میں فرماتے ہیں کہ:



”یہ حدیث اظہار تعزیت کے لئے بہت عمدہ ہے۔“

دوم:- انصاری عورت کے بچے کی تعزیت کرتے ہوئے آپ ﷺ نے اس سے فرمایا:

”مجھے معلوم ہوا ہے کہ تم نے اپنے بچے پر جزع فزع کیا ہے پھر آپ نے اللہ کے تقویٰ اور صبر کی تلقین فرمائی۔ کہنے لگی یا رسول اللہ ﷺ! میں کیوں نہ جزع فزع کروں، میں ایسی عورت ہوں جو ”رقوب“ (جس کا بچہ زندہ نہ بچے) ہے اور میرا صرف یہی بچہ تھا۔ آپ ﷺ نے فرمایا:

”رقوب“ تو وہ ہے جس کا بچہ باقی رہے، پھر فرمایا: جس مسلمان مرد یا عورت کے تین بچے فوت ہو جائیں اگر وہ اللہ سے اجر کا طلبگار رہے، تو اللہ تعالیٰ ان سے ان بچوں کی وجہ سے جنت میں داخل کروے گا۔ حضرت عمر رضی اللہ عنہ نے دریافت کیا: (جبکہ وہ آپ کے دائیں طرف تھے) میرے والدین قربان! اور دو کا کیا حکم ہے؟ آپ ﷺ نے فرمایا: ہاں دو کی وجہ سے بھی۔“

[مستدرک حاکم: ج ۱، ص ۳۸۴ سند قابل اعتماد ہے]

سوم: حضرت ابوسلمہ رضی اللہ عنہ کی وفات کے بعد آپ ﷺ ام سلمہ رضی اللہ عنہا کے پاس تشریف لائے تو فرمایا:

”اے پروردگار! ابوسلمہ کی مغفرت فرما! اہل ہدایت میں اس کا درجہ بلند فرمادے اس کے پسماندگان کا والی بن جا۔ اے رب العالمین! ہماری اور اس کی بخشش فرمادے، اس کی قبر کشادہ کر کے نور سے بھر دے۔“ (مکمل حدیث مسئلہ نمبر ۷۱ میں گزر چکی ہے)

چہارم:- حضرت عبداللہ بن جعفر سے ان کے والد جعفر (رضی اللہ عنہما) کی موت پر اظہار افسوس کرتے ہوئے آپ ﷺ نے فرمایا:

”اے اللہ! خاندان جعفر کا والی بن جا۔ اور عبداللہ کی کمائی میں برکت عطا فرما۔ (یہ بات آپ نے تین مرتبہ دہرائی)۔“

(مکمل حدیث مسئلہ نمبر ۱۱۱ میں موجود ہے)

{۱۱۱}..... تعزیت تین دن تک محدود نہیں بلکہ جب بھی مفید محسوس کرے کر سکتا ہے۔ حضور اکرم ﷺ سے

تین روز کے بعد بھی تعزیت کرنا ثابت ہے۔ حضرت عبداللہ بن جعفر رضی اللہ عنہما بیان کرتے ہیں کہ:

”رسول اللہ ﷺ نے حضرت زید بن حارثہ کی سپہ سالاری میں ایک لشکر روانہ کیا۔ اور فرمایا: اگر زید قتل یا شہید ہو جائے تو تمہارا امیر جعفر ہوگا اور اگر یہ قتل یا شہید ہو جائے تو تمہارا امیر عبداللہ بن رواحہ ہوگا۔ رضی اللہ عنہما جمعین

جب دشمن سے مد بھیڑ ہوئی تو حضرت زید نے جھنڈا سنبھالا، وہ لڑتے لڑتے شہید ہو گئے، پھر جھنڈا حضرت جعفر نے سنبھالا، وہ بھی لڑتے لڑتے شہید ہو گئے۔ پھر حضرت عبداللہ نے جھنڈا لیا وہ بھی لڑتے لڑتے شہید ہو گئے۔ پھر حضرت خالد بن ولید نے جھنڈا لیا۔ چنانچہ اللہ تعالیٰ نے ان کے ہاتھ پر فتح عطا فرمائی۔ رضی اللہ عنہما جمعین

یہ خبر آنے کے بعد رسول اللہ ﷺ عام لوگوں میں تشریف لائے، اللہ تعالیٰ کی حمد و ثناء کے بعد فرمایا: ”تمہارے بھائی دشمن سے لڑے، زید جھنڈا سنبھال کر لڑتے رہے، حتیٰ کہ قتل ہو کر شہادت پائی، پھر..... پھر..... پھر جھنڈا سیف من سیوف اللہ خالد بن ولید کے ہاتھ آیا چنانچہ اللہ تعالیٰ نے ان کے ذریعے فتح عطا فرمائی۔“

پھر آپ تین دن تک آل جعفر کے ہاں جانے سے رکے رہے، پھر آپ ﷺ ان کے پاس تشریف لائے تو فرمایا:

”آج کے بعد میرے بھائی کو نہ رونا، میرے دونوں بھتیجوں کو بلاؤ، حضرت عبداللہ بن جعفر رضی اللہ عنہما بیان کرتے ہیں کہ: جب ہم آپ ﷺ کی خدمت میں حاضر ہوئے تو بہت چھوٹے تھے، آپ ﷺ نے فرمایا:

”حجام کو بلاؤ،“ حجام نے آکر ہمارے سرمونڈ دیئے، پھر آپ نے فرمایا:

”محمد تو ہمارے چچا ابوطالب کا ہم شکل ہے اور عبد اللہ شکل اور اخلاق میں مجھ سے ملتا ہے۔“

اس موقع پر آپ نے میرا ہاتھ بلند کر کے دعا فرمائی:

”اے اللہ خاندانِ جعفر کا والی بن جا! عبد اللہ کے ہاتھ میں (کمائی میں) برکت دے۔ یہ بات آپ نے تین مرتبہ دہرائی۔“

پھر ہماری والدہ تشریف لے آئیں۔ آپ ﷺ سے ہماری یتیمی کا تذکرہ کیا اور اپنا غم آپ کو بتانے لگیں، تو آپ ﷺ نے فرمایا:

”تمہیں ان کی تنگدستی کا فکر ہے؟ ان کا تو میں خود دنیا و آخرت میں سرپرست ہوں۔“

[مسند احمد: ج ۱، ص ۲۰۴ سند صحیح ہے]

{۱۱۲}..... دو باتوں سے پرہیز کرنا چاہئے اگرچہ اکثر لوگ یہ کام مسلسل کر رہے ہیں:

ا:- کسی مخصوص جگہ پر تعزیت کی خاطر جمع ہونا۔ جیسے گھر، قبرستان یا مسجد وغیرہ۔

ب:- تعزیت کرنے والوں کے لئے کھانے کا انتظام کرنا۔

حضرت جریر بن عبد اللہ الجلی رضی اللہ بیان کرتے ہیں کہ

”ہم میت کے گھر میں اکٹھا ہونا، اور دفن کے بعد کھانا تیار کرنا، ”نیاۃ“ میں شمار کرتے تھے۔“

[مسند احمد: ج ۲، ص ۲۰۴ / سنن ابی داؤد کتاب الجنائز، باب ماجاء فی النهی عن الاجتماع الی اهل

المیت وصنعة الطعام سند بالکل صحیح ہے]

(”نیاۃ“ کا لغوی معنی مفہوم مسئلہ نمبر ۲۲ میں گزر چکا ہے۔ یہ معنی معنوی لحاظ سے اس کے قریب ہے اور یہ ایک

صحابی کی رائے ہے جو صحابہ کرام کے عمل کی ترجمانی کرتی ہے۔ جبکہ صحابہ کرام مزاج شریعت سے سب سے زیادہ

واقف ہوتے ہیں اور اس کھانے سے مراد دفن کے فوراً بعد یا مخصوص طور پر تیار کیا گیا کھانا ہے البتہ کسی آنے والے

کے لئے عام کھانا پیش کرنا منع نہیں ہے)

امام نووی رحمۃ اللہ علیہ فرماتے ہیں کہ:

”تعزیت کی خاطر بیٹھنے کو امام شافعی، مصنف کتاب اور دیگر بہت سارے اہل علم ناپسند فرماتے ہیں (رحمہم اللہ تعالیٰ) ان کا کہنا ہے کہ تعزیت کی خاطر اس شکل میں بیٹھنا منع ہے کہ میت کے متعلقین ایک جگہ جمع ہو جائیں اور جو تعزیت کرنا چاہے ان کے پاس پہنچ جائے۔ ان کی رائے ہے کہ متعلقین میت کو اپنے کاموں میں مصروف ہو جانا چاہئے، جو ان سے ملے تعزیت کر لے، تعزیت کی خاطر

عورتوں اور مردوں کے اجتماع کی کراہت میں کوئی فرق نہیں۔“ [المجموع: ج ۵، ص ۳۰۶]

جس بات کی طرف امام نووی رحمۃ اللہ علیہ نے اشارہ کیا ہے۔ امام شافعی رحمۃ اللہ علیہ نے یہ بات کتاب الام ج ۱ ص ۲۳۸ میں فرمائی ہے:

”اظہار افسوس کے لئے جمع ہونا خواہ اس میں رونا بھی نہ ہو اس لئے کہ یہ غم کو تازہ کرتا ہے اور اخراجات بھی ہوتے ہیں۔ اس سلسلے میں ایک صحابی کی رائے بھی گزر چکی ہے۔“

گویا کہ امام شافعی رحمۃ اللہ علیہ حضرت جریر بن عبد اللہ والی حدیث کی طرف اشارہ کر رہے ہیں۔

امام نووی رحمۃ اللہ علیہ فرماتے ہیں کہ: ”مصنف اور دیگر اہل علم نے اس بات سے استدلال کیا ہے کہ یہ طریقہ بعد میں ایجاد ہوا ہے۔“ (یعنی بدعت ہے)

ایسا ہی حکم شارح ہدایہ امام ابن الہمام رحمۃ اللہ علیہ نے ج ۱ ص ۴۷۳ میں لگا ہے کہ اہل میت کی طرف سے مہمان داری کا کھانا مکروہ ہے اور اسے بہت بری عادت قرار دیا ہے۔

مسک امام احمد بن حنبل رحمۃ اللہ علیہ کے علماء کا بھی یہی فتویٰ ہے۔ ملاحظہ ہو ”الانصاف“ ج ۲ ص ۵۶۵

{۱۱۳}..... سنت تو یہ ہے کہ اہل میت کے لئے رشتہ دار اور پڑوسی کھانے کا انتظام کریں۔ حضرت جعفر والی

حدیث میں ہے کہ: جب حضرت جعفر رضی اللہ عنہ کی شہادت کی خبر ملی تو رسول اللہ ﷺ نے فرمایا:

”اصنعوا لآل جعفر طعاماً فقد اتاهم امرٌ يشغلهم او اتاهم ما يشغلهم“.

[سنن ابی داؤد: کتاب الجنائز باب صنعۃ الطعام لاهل المیت / سنن الترمذی کتاب الجنائز باب فی

الطعام يصنع لاهل المیت - سند قابل اعتماد ہے]

”خاندان جعفر کے لئے کھانا تیار کرو ان کے پاس ایسی خبر آئی ہے۔ جس نے انہیں مشغول کر دیا ہے۔ امام شافعی رحمۃ اللہ علیہ کتاب الامام: ج ۱ ص ۲۷۴ فرماتے ہیں کہ:

”میت کے پڑوسیوں اور رشتہ داروں کا یہ کام پسند کرتا ہوں کہ وہ ایک دن رات کا کھانا اہل میت کے لئے تیار کے لئے تیار کریں۔ یہ سنت بھی ہے اور اچھا کام بھی! جو صاحب خیر یہ کام کرے ہم بھی قبول کرتے ہیں اور بعد والے بھی قبول کریں گے۔ پھر حضرت عبداللہ بن جعفر والی حدیث بیان فرمائی۔“

{۱۱۴}..... یتیم کے سر پر ہاتھ پھیرنا اور شفقت کرنا مستحب ہے۔

حضرت عبداللہ بن جعفر بیان فرماتے ہیں کہ:

”میں، قثم اور عبید اللہ بن عباس چھوٹے تیجے تھے۔ ہم کھیل رہے تھے۔ رسول اللہ ﷺ اپنی سوار ی پر گزرے۔ آپ ﷺ نے میری طرف اشارہ کر کے کہا: اسے اٹھاؤ پھر مجھے اپنے آگے بٹھالیا، قثم کے متعلق فرمایا: اسے بھی اٹھاؤ اس کو پیچھے بٹھالیا۔ جب کہ عبید اللہ حضرت عباس کو قثم سے زیادہ عزیز تھا۔ آپ ﷺ نے اپنے چچا کے جذبات کا بھی لحاظ نہ کیا (کہ قثم کو تو اٹھالیا اور عبید اللہ کو چھوڑ دیا) پھر آپ نے تین مرتبہ میرے سر پر ہاتھ پھیرا اور ہر مرتبہ یہ فرمایا: اے اللہ! اولاد جعفر کا والی بن جا۔ راوی کہتا ہے میں نے حضرت عبداللہ سے پوچھا قثم کا کیا ہوا؟ کہا شہید ہو گیا۔ میں نے کہا: ”اللہ اور اس کا رسول ﷺ بھلائی کو بہتر جانتے ہیں“ آپ نے کہا: ”ہاں ہاں“۔

[مسند احمد: ج ۱ ص ۲۰۴-۲۰۵ / سنن الکبریٰ للبیہقی ج ۴ ص ۶۰]

## وہ کام جن سے میت کو فائدہ پہنچتا ہے

{۱۱۵}..... میت کو دوسرے کئی کاموں سے فائدہ پہنچتا ہے۔

اول:- کسی مسلمان کا میت کے حق میں دعا کرنا۔ جبکہ شروط قبولیت مکمل ہوں اللہ تعالیٰ کا ارشاد ہے:

﴿وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ

وَلَا تَجْعَلْ فِي قُلُوبِنَا غِلًا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ﴾ [الحشر: ۱۰]

”اور وہ لوگ جو اگلوں کے بعد آئے ہیں کہتے ہیں کہ اے ہمارے رب ہمیں اور ہمارے ان سب

بھائیوں کو بخش دے جو ہم سے پہلے ایمان لائے ہیں۔ اور ہمارے دلوں میں اہل ایمان کے لئے

کوئی بغض نہ رکھ۔ اے ہمارے رب تو بڑا مہربان اور رحیم ہے۔“

اس بارے میں احادیث تو بہت ہیں چند ایک کا تذکرہ گزر چکا ہے۔ باقی زیارت القبور کے مسئلے میں ذکر

ہوں گی۔ رسول اللہ ﷺ نے مردوں کے حق میں دعا فرمائی اور دوسروں کو بھی دعا کرنے کا حکم دیتے ہوئے

فرمایا:

”ایک مسلمان جب اپنے بھائی کی عدم موجودگی میں اس کے لئے دعا کرتا ہے تو وہ دعا قبول ہوتی

ہے۔ ہر آدمی کے پاس ایک نگران فرشتہ ہوتا ہے جب بھی آدمی اپنے بھائی کے حق میں دعا کرتا ہے

تو نگران فرشتہ آمین کہتا ہے اور کہتا ہے کہ تجھے بھی ایسا ہی ملے۔“

[صحیح مسلم: کتاب الذکر والدعا باب فضل الدعاء للمسلمین بظہر الغیب / سنن ابی داؤد: کتاب

الصلاة باب الدعاء بظہر الغیب]

بلکہ نماز جنازہ کا بڑا حصہ اس بات کی دلیل ہے۔ اس لئے کہ زیادہ تر اس میں میت کے حق میں دعا اور

استغفار ہوتا ہے جس کی تفصیلات گزر چکی ہیں۔

دوم:- میت کے قریبی رشتہ دار کا میت کی طرف سے روزے کی قضا دینا اس بارے میں کئی احادیث ہیں:

۱۔ حضرت عائشہ رضی اللہ عنہا بیان فرماتی ہیں کہ حضور اکرم ﷺ نے ارشاد فرمایا:

”من مات وعليه صوم صيام، صام عنه وليه“.

[صحیح بخاری: کتاب الصوم باب من مات وعليه صوم / صحیح مسلم کتاب الصوم باب قضاء الصيام عن الميت]

”جو آدمی مر جائے اور اس ذمے روزے ہوں تو اس کا قریبی رشتہ دار وہ روزے رکھے“۔

اس حدیث سے مراد نذر کے روز ہیں، رمضان کے فرض روزے نہیں جس کی تفصیلی بحث ”اصل کتاب“ میں

موجود ہے۔

((محدث العصر جناب ناصر الدین الالبانی رحمہ اللہ تعالیٰ نے اپنی کتاب ”احکام الجنائز و بدعہا“ میں اس بحث کو بڑے علمی

انداز سے بیان فرمایا ہے۔ ملاحظہ ہو اس کا صفحہ نمبر ۱۷۱-۱۷۲ اور حاشیہ نمبر ۱۔ اس کا خلاصہ حسب ذیل ہے:

ام المؤمنین حضرت عائشہ صدیقہ رضی اللہ عنہا سے کسی نے دریافت کیا کہ میری والدہ کے ذمے رمضان کے روزے

ہیں کیا میں اس کے بدلے ادا کر دوں؟ تو انہوں نے کہا: نہیں! بلکہ ایک دن کے بدلے نصف صاع صدقہ کرو“۔

[مشکل الآثار للطحاوی: ج ۳، ص ۱۴۲ المحلی لابن حزم: ج ۷، ص ۴ سند قابل اعتماد ہے]

اسی طرح حضرت ابن عباس رضی اللہ عنہ بیان کرتے ہیں کہ: ”اگر کوئی آدمی رمضان میں بیمار ہو کر مر جائے

اور روزہ نہ رکھ سکے تو اس کے بدلے کھانا کھلایا جائے گا۔ قضا نہیں ہوگی۔ اور اگر میت کے ذمے نذر کے روز تھے تو

اس کے بدلے اس کا قریبی رشتہ دار قضا روزے رکھے گا“۔ [سنن ابی داؤد: کتاب الصوم، باب فیمن مات وعليه صيام]

ام المؤمنین حضرت عائشہ رضی اللہ عنہا، حضرت عبداللہ بن عباس رضی اللہ عنہ اور امام احمد بن حنبلؒ کا یہی فتویٰ ہے۔

واضح رہے کہ بخاری و مسلم کی مذکورہ بالا حدیث کی راوی بھی خود حضرت عائشہ رضی اللہ عنہا ہیں۔ اور بخاری، ابوداؤد، نسائی اور

ترمذی میں موجود حدیث (جس میں نبی اکرم ﷺ نے نذر کی قضاء کی اجازت دی ہے) کے راوی خود ابن عباس رضی اللہ

عنہ ہیں۔ اور یہ مسلم قاعدہ ہے کہ راوی حدیث (صحابی) مفہوم حدیث کو زیادہ بہتر جانتا ہے۔ عقلاً بھی یہی بات زیادہ صحیح

ہے۔ اس لئے کہ اللہ تعالیٰ کے فرض کردہ احکام کی قضا کوئی دوسرا نہیں دے سکتا۔ جیسے نماز، توبہ اور اسلام وغیرہ۔ البتہ خود عائد

کردہ اعمال کی قضا دوسرا دے سکتا ہے۔ جیسے قرض وغیرہ۔

حافظ ابن قیم رحمہ اللہ نے اس بحث کو ”اعلام الموقعین“ ج ۳، ص ۵۵۴ اور تہذیب السنن: ج ۳، ص ۲۷۹-۲۸۲ میں

تفصیلاً نقل کیا ہے۔ [مختصر از بحث الامام البانی۔ رحمہ اللہ تعالیٰ]

۲۔ حضرت ابن عباس رضی اللہ عنہ بیان فرماتے ہیں کہ:

”ایک عورت نے سمندری سفر پر روانہ ہوتے ہوئے نذرمانی کہ اگر اللہ تعالیٰ نے بسلام پار لگا دیا تو ایک ماہ کے روزے رکھوں گی، اللہ تعالیٰ نے تو بسلامت پار لگا دیا لیکن مرتے دم تک وہ روزے نہ رکھ سکی۔ اس کی کسی قریبی رشتہ دار نے (بہن یا بیٹی نے) رسول اللہ ﷺ کی خدمت میں حاضر ہو کر سارا واقعہ بیان کیا تو آپ ﷺ نے فرمایا:

[سنن ابی داؤد: کتاب الایمان، دارالذکور باب قضاء النذر عن المیت - سند صحیح ہے]

سوم:۔ قریبی رشتہ دار یا کسی دوسرے کی طرف سے قرض ادا کرنا جس کی تفصیلات گزر چکی ہیں۔ [ملاحظہ ہو مسئلہ: ۱۷۱]۔  
چہارم:۔ نیک بچہ جو بھی اچھے کام کرے گا، اس کے والدین کو اس کے مساوی اجر ملے گا اور اس کے اپنے اجر میں بھی کوئی کمی نہیں آئے گی۔ اس لئے کہ بچہ والدین کی محنت اور کوشش کا نتیجہ ہے۔ اللہ تعالیٰ کا ارشاد ہے:

﴿وَإِنَّ لِّیْسَ لِلْإِنْسَانِ إِلَّا مَا سَعَى﴾ [النجم: ۳۹]

”اور یہ انسان کے لئے کچھ نہیں مگر وہ جس کی اس نے سعی کی ہو۔“

رسول اللہ ﷺ نے ارشاد فرمایا:

”إِنَّ أَطِيبَ مَا أَكَلَ الرَّجُلُ مِنْ كَسْبِهِ، وَإِنَّ وَلَدَهُ مِنْ كَسْبِهِ“.

[سنن ابی داؤد: کتاب البیوع، باب فی الرجل یأکل من مال ولده/ سنن الترمذی: کتاب الاحکام باب

ما جاء ان الوالد یأخذ من مال ولده - سند صحیح ہے]

”سب سے پاکیزہ غذا آدمی کی اپنی کمائی ہے اور اس کی اولاد اس کی کمائی میں شمار ہے۔“

مذکورہ بالا آیت اور حدیث کی تائید کئی ایک دوسری مخصوص احادیث بھی کرتی ہیں۔ جن میں وارد ہوا ہے کہ والد کو نیک بچے کے عمل سے فائدہ ہوتا ہے۔ جیسے: صدقہ کرنا، روزے رکھنا یا غلام آزاد کرنا۔  
چند ایک ملاحظہ فرمائیں:

حضرت عائشہ رضی اللہ عنہا بیان فرماتی ہیں کہ:



”ایک آدمی نے عرض: میری ماں اچانک فوت ہوگئی اور کوئی وصیت نہیں، میرا گمان ہے کہ اگر بولتی تو صدقہ، اگر میں صدقہ کروں تو کیا اسے اجر ملے گا اور مجھے بھی اجر ملے گا؟ آپ ﷺ نے فرمایا: ہاں! تو اس نے اپنی طرف سے صدقہ کیا۔“

[صحیح بخاری: کتاب الجنائز، باب ما يستحب لمن توفي فجاء ان يتصدقوا عنه / صحیح مسلم:

کتاب الزکاة، باب وصول ثواب الصدقة عن الميت اليه]

عاص بن وائل السہمی رضی اللہ عنہ نے وصیت کی کہ اس کی طرف سے سو غلام آزاد کر دیئے جائیں۔ اس کے بیٹے ہشام نے پچاس غلام آزاد کر دیئے۔ اس کے بیٹے عمرو نے باقی پچاس غلام آزاد کرنے کا ارادہ کیا۔ اس نے سوچا کہ پہلے رسول اللہ ﷺ سے پوچھ لوں۔ چنانچہ وہ آپ ﷺ کی خدمت میں حاضر ہوا اور دریافت کیا: میرے باپ نے سو غلام آزاد کرنے کی وصیت کی تھی۔ ہشام نے اپنی طرف سے پچاس آزاد کر دیئے ہیں۔ اب اس کے ذمے پچاس باقی ہیں کیا میں اس کی طرف سے ادا کر دوں؟ رسول اللہ ﷺ نے ارشاد فرمایا: اگر وہ مسلمان ہوتا تو پھر تم اس کی طرف سے غلام آزاد کرتے، صدقہ کرتے یا حج کرتے سب کا اجر اسے مل جاتا۔ ایک دوسری روایت میں ہے اگر وہ موحد ہوتا تو تمہارے روزے اور صدقے سے اسے فائدہ پہنچتا۔“

[سنن ابی داؤد: کتاب الوصایا، باب ماجاء فی وصیة الحربی یسلم ولیہ ..... ان ینفذ سند قابل اعتماد ہے]

پنجم:- جو کوئی اچھے کام کرے۔ یا اپنے بعد ہمیشہ رہنے والے نیک کام چھوڑ دے۔ (مرنے کے بعد ان کا اجر ملتا رہے گا) اللہ تعالیٰ کا ارشاد پاک ہے:

﴿.....وَنُكْتُبُ مَا قَدَّمُوا وَآثَارَهُمْ﴾ [یس: ۱۲]

”جو کچھ افعال انہوں نے کئے ہیں وہ سب ہم لکھ رہے ہیں۔ اور جو کچھ آثار انہوں نے پیچھے چھوڑ دیئے ہیں وہ بھی ثبت کر رہے ہیں۔“

مزید رسول اللہ ﷺ کا ارشاد ہے:

”جب انسان مر جاتا ہے تو ان تین چیزوں کے سوا اس کا اعمال نامہ منقطع ہو جاتا ہے۔“

۱۔ جاری رہنے والا عمل ۲۔ ایسا علم جس سے لوگ فائدہ اٹھائیں ۳۔ نیک بچہ جو اس کے حق میں

دعا کرے۔ [صحیح مسلم: کتاب الوصیۃ، باب ما یلحق الانسان من الثواب بعد وفاته]

حضرت جریر بن عبداللہ رضی اللہ عنہ روایت کرتے ہیں کہ:

”دن کے ابتدائی حصہ میں ہم رسول اللہ ﷺ کے پاس تھے تو کچھ لوگ ایسے آئے جن کے پاؤں اور جسم ننگے تھے۔ بس چادریں لپیٹی ہوئی اور تلواریں لٹکائی ہوئی تھیں۔ اکثریت مضر قبیلہ سے تھی بلکہ سارے ہی اس قبیلے سے تھے۔ ان کا ایسا فاقہ دیکھ کر رسول اللہ ﷺ کا رنگ بدل گیا، گھر میں جا کر فوراً واپس آ گئے، بلال کو اذان کا حکم دیا۔ ظہر کی نماز پڑھ کر آپ ﷺ چھوٹے منبر پر چڑھ گئے۔ پھر اللہ تعالیٰ کی حمد و ثناء بیان کرتے ہوئے فرمایا:

اما بعد: اللہ تعالیٰ نے اپنی کتاب میں نازل فرمایا ہے کہ:

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ، وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً، وَاتَّقُوا اللَّهَ تَسَاءَ لُونَ بِهِ وَالْأَرْحَامَ، إِنَّ اللَّهَ كَانَ عَلَيْكُمْ رَقِيبًا ۝﴾ [النساء: ۱]

”لوگو! اپنے رب سے ڈرو، جس نے تم کو ایک جان سے پیدا کیا اور اسی جان سے اس کا جوڑا بنایا اور ان دونوں سے بہت مرد و عورت دنیا میں پھیلا دیئے۔ اس خدا سے ڈرو جس کا واسطہ دے کر تم ایک دوسرے سے اپنا حق مانگتے ہو اور رشتہ دار و قرابت کے تعلقات کو بگاڑنے سے پرہیز کرو، یقیناً جانو کہ اللہ تعالیٰ تم پر نگرانی کر رہا ہے۔“

پھر دوسری آیت سورۃ الحشر سے تلاوت فرمائی:

﴿يَا أَيُّهَا الَّذِينَ آمَنُوا اتَّقُوا اللَّهَ وَلْتَنْظُرْ نَفْسٌ مَّا قَدَّمَتْ لِغَدٍ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ أُولَٰئِكَ هُمُ الْفَاسِقُونَ ۝﴾ لَا يَسْتَوِي أَصْحَابُ النَّارِ وَأَصْحَابُ الْجَنَّةِ أَصْحَابُ الْجَنَّةِ هُمْ

الْفَائِزُونَ ﴿٢٠﴾ [الحشر: ١٨-٢٠]

”اے لوگو جو ایمان لائے ہو اللہ سے ڈرو اور ہر شخص یہ دیکھے کہ اس نے کل کے لئے کیا سامان کیا ہے۔ اللہ سے ڈرتے رہو اللہ یقیناً تمہارے ان سب اعمال سے باخبر ہے جو تم کرتے ہو۔ ان لوگوں کو طرف نہ ہو جاؤ جو اللہ کو بھول گئے تو اللہ نے انہیں ان کا اپنا نفس بھلا دیا۔ یہی لوگ فاسق میں دوزخ میں جانے والے اور جنت میں جانے والے کبھی یکساں نہیں سکتے جنت میں جانے والی ہی اصل میں کامیاب ہیں۔“

اس وقت سے پہلے صدقہ کرو جب تمہارے اور صدقہ کی درمیان موت حائل ہو جائے، آدمی کو دینار، درہم، کپڑے یا ایک صاع گندم یا ایک صاع کھجور صدقہ کر لینا چاہئے، یہاں تک فرمایا: آدمی کو کھجور کے ایک حصہ کا صدقہ کرنا بھی معمولی نہیں سمجھنا چاہئے۔ صحابہ کرام نے کچھ دیر کر دی۔ تو آپ کے چہرے سے ناراضگی واضح ہونے لگی۔ اچانک ایک انصاری سونے یا چاندی کی تھیلی لے آیا جو اس کے ہاتھ سے سنبھالی نہیں جاتی بلکہ عملاً اس کے ہاتھ سے بے قابو ہو گئی ہے رسول اللہ ﷺ نے آگے بڑھ کر اسے تھام لیا اس وقت آپ منبر پر تھے۔ اس نے عرض کی یا رسول اللہ ﷺ! یہ راہ خدا میں ہے۔ رسول اللہ ﷺ نے اسے قبول فرمایا، پھر حضرت ابو بکر رضی اللہ عنہ کے کچھ دیا۔ پھر حضرت عمر نے کچھ دیا، پھر باقی مہاجرین اور انصار اٹھے اور انہوں نے دیا۔ (رضی اللہ عنہم اجمعین) پھر عام لوگوں نے صدقہ کیا، کوئی دینار دے رہا ہے، کوئی درہم دے رہا ہے اور جس کے پاس جو ہے حصہ ڈال رہا ہے۔ حتیٰ کہ میں نے سامان خورد و نوش اور کپڑوں کے دو ڈھیر دیکھے اور یہ بھی دیکھا کہ رسول اللہ ﷺ کا چہرہ سونے کی طرح دمک رہا تھا۔

اس موقع پر رسول اللہ ﷺ نے ارشاد فرمایا:

”جس نے اسلام میں کوئی اچھا طریقہ ایجاد اس کیلئے اس کا اپنا اجر ہوگا اور اس آدمی کا بھی اجر بعد

میں اس پر عمل کرے۔ بعد میں کرنے والوں کے اجر سے کمی بھی نہیں ہوگی۔ جس نے اسلام میں برا طریقہ ایجاد کیا ہے اسے اپنا گناہ بھی ملے گا اور بعد میں اس پر عمل کرنے والوں کا بھی۔ بعد میں کرنے والے گناہ میں بھی کمی نہیں ہوگی۔ پھر آپ ﷺ نے یہ آیت تلاوت فرمائی:

﴿.....وَنَكْتُبُ مَا قَدَّمُوا وَآثَارَهُمْ﴾ [یس: ۱۲]

”جو کچھ افعال انہوں نے کئے ہیں وہ سب ہم لکھ رہے ہیں۔ اور جو کچھ آثار انہوں نے پیچھے چھوڑ دیئے ہیں وہ بھی ثبت کر رہے ہیں۔“

پھر آپ ﷺ نے وہ صدقات ان (قبیلہ مضر کے فقراء) میں تقسیم کر دیئے۔“

[صحیح مسلم: کتاب العلم باب من سن سنة حسنة او سئية / سنن البيهقي: ج ۴، ص ۱۷۵-۱۷۶ سند صحیح ہے]



## قبرستان کی زیارت

{۱۱۶}..... نصیحت اور یادِ آخرت کے لئے قبرستان کی زیارت مسنون ہے۔ بشرطیکہ وہاں کوئی ایسا کام نہ ہو جو اللہ تعالیٰ کی ناراضگی کا سبب بن جائے۔ مثلاً: اہل قبر سے دعا مانگنا، اللہ تعالیٰ کی بجائے ان سے مدد مانگنا یا صاحب قبر کی خواہ مخواہ مدح سرائی کرنا۔ یا اس کے جنتی ہونے کا دعویٰ کرنا۔ اس موضوع سے متعلق احادیث بہت مشہور ہیں۔ یہاں ذکر کرنے کا موقع نہیں، جو دیکھنا چاہے اصل کتاب میں دیکھ لے۔

[ملاحظہ ہو: ص ۸۷، باب زیارة القبور]

{۱۱۷}..... عورتوں کے لئے مردوں کی طرح زیارت قبور مستحب ہے۔

اس کی متعدد وجوہ ہیں:

اول:- رسول اللہ ﷺ کا فرمان: قبروں کی زیارت کرو، عام ہے، اس حکم میں عورتیں بھی شامل ہیں۔ اس کی تفصیل یوں ہے کہ ”ابتداءً جب رسول اللہ ﷺ نے قبروں کی زیارت سے منع فرمایا تھا تو بلاشبہ اس ممانعت میں مرد و عورت دونوں شامل تھے۔ اس موقع پر آپ ﷺ نے یوں فرمایا:

”كنت نهتكم عن زيارة القبور“.

”میں نے تمہیں قبروں کی زیارت سے منع کیا تھا“۔

اس کے معنی یہ ہوئے کہ آپ نے ابتداءً دونوں جنسوں (مرد و عورت) کو زیارت قبور سے منع فرمادیا، یہ بات واضح ہے تو دوسرے جملے میں بھی آپ نے دونوں جنسوں (مرد و عورت) کو اجازت دیتے ہوئے فرمایا:

”فزوروها“۔ ”اب زیارت کرو“۔ [مسند احمد: ج ۵، ص ۳۵۰-۳۵۵]

اس حکم کی تائید اس بات سے ہوتی ہے کہ مذکورہ بالا روایت میں مندرجہ ذیل احکام کا بھی ذکر ہے۔

اس حکم کی تائید اس بات سے بھی ہوتی ہے کہ مذکورہ بالا روایت میں مندرجہ ذیل احکام کا بھی ذکر ہے۔  
 ”قربانی کے گوشت کو تین روز سے زیادہ روک رکھنے سے منع کیا تھا۔ البتہ اب حسب ضرورت رکھ سکتے ہو، اسی طرح مشکیزے کے سوانبذ سے منع کیا تھا۔ اب ہر طرح کے برتنوں میں پی سکتے ہو بشرطیکہ نشتر آور نہ ہو۔“

میں کہتا ہوں یہ حکم دونوں جنسوں کے لئے تھے جیسا کہ ”کُنْتُ نَهَيْتُكُمْ“ والے حکم کا حال ہے۔ اگر یہ کہا جائے کہ ”فسور وھا“ میں خطاب صرف مردوں کو ہے، تو نظم کلام بگڑ جاتا ہے اور اس کی چاشنی ختم ہو جاتی ہے۔ اس طرح کی بات وہ ذات نہیں کہہ سکتی جسے جوامع الکلم عطا ہوئے ہوں اور جو ”ضاد“ کا حرف بولنے والوں میں فصیح اللسان ہو اس رائے کی تائید مندرجہ ذیل باتیں بھی کرتی ہیں:

ثانی: جس سبب سے زیارت قبور مسنون قرار دی گئی ہے، عورتیں بھی اس میں شامل ہیں کہ حدیث کے الفاظ ہیں: ”کیونکہ قبرستان کی زیارت دل کو نرم کرتی ہے، آنکھوں سے آنسو بہاتی ہے اور آخرت کو یاد دلاتی ہے۔“  
 ثالث: رسول اللہ ﷺ نے بالخصوص عورتوں کو زیارت قبور کی اجازت دی ہے۔ اس مسئلہ سے متعلق دو حدیثیں ہیں۔ حضرت عائشہ رضی اللہ عنہا بیان فرماتی ہیں کہ:

(۱) حضرت عبداللہ بن ابی ملیکہ کہتے ہیں کہ:

”حضرت عائشہ رضی اللہ عنہا ایک دن قبرستان سے تشریف لائیں۔ میں نے دریافت کیا: ام المؤمنین کہاں سے تشریف لارہی ہیں؟ فرمایا: عبدالرحمن بن ابی بکر کی قبر سے (یہ حضرت عائشہ رضی اللہ عنہا کے بھائی تھے) میں نے عرض کی: کیا رسول اللہ ﷺ نے زیارت قبور سے منع نہیں کیا تھا؟ آپ نے فرمایا: ہاں! لیکن بعد میں جانے کا حکم بھی دیا تھا۔“

[مستدرک حاکم: ج ۱، ص ۳۷۶ / سنن ابن ماجہ: کتاب الجنائز، باب ماجاء فی زیارة القبور سند صحیح ہے]

ایک دوسری روایت ہے کہ ”رسول اللہ ﷺ نے قبرستان کی زیارت کی اجازت دی تھی۔“

”محمد بن قیس بن مخرمہ بن المطلب نے ایک دن کہا، میں اپنی اور اپنی والدہ کی بات نہ بتاؤں؟ ہم

نے سمجھا کہ وہ اپنی حقیقی والدہ کی بات کہہ رہے ہیں۔ کہنے لگے: حضرت عائشہ رضی اللہ عنہا نے پوچھا کہ میں تمہیں اپنی اور رسول اللہ ﷺ کی ایک رواداد نہ سناؤں: ہم نے کہا۔ ہاں ہاں! تو فرمانے لگے:

”ایک روز میری باری پر رسول اللہ ﷺ میرے ہاں تھے۔ گھر پہنچ کر آپ نے اپنی چادر رکھ دی۔ جوتے بھی اتار کر پاؤں کے قریب رکھ دیئے اور اپنی چادر کا ایک حصہ بستر پر بچھا کر لیٹ گئے۔ تھوڑی دیر بعد جب انہیں اندازہ ہوا کہ میں سوچکی ہوں تو آہستہ سے چادر اٹھائی چپکے سے جوتے پہنے، دروازہ کھول نکل گئے اور آہستہ سے دروازہ بند کر دیا۔ چنانچہ میں نے بھی اوڑھنے کی چادر سر پر رکھی اور تیار ہو گئی۔ پھر میں آپ ﷺ کے پیچھے پیچھے چلی حتیٰ کہ آپ ﷺ بقیع تشریف لائے۔ آپ دیر تک ٹھہرے رہے، پھر آپ نے تین مرتبہ ہاتھ اٹھا کر دعا کی، جب آپ پلٹے تو میں بھی پلٹ پڑی۔ آپ نے قدم تیز کئے تو میں بھی تیز ہو گئی۔ آپ ﷺ نے بھاگنا شروع کر دیا تو میں بھی دوڑنے لگی، آپ بھی پہنچے، میں بھی پہنچ گئی لیکن ذرا پہلے بس میں لیٹی ہی تھی کہ آپ ﷺ تشریف لے آئے، پوچھا عائشہ (حضرت عائشہ رضی اللہ عنہا کا لاڈ کا نام) سانس کیوں پھول رہا ہے، میں نے کہا: کوئی بات نہیں۔ فرمایا: بتادو تو ٹھیک ہے ورنہ اللہ علیم وخبیر بتادے گا۔ میں نے کہا: میرے والدین آپ پر نثار! پھر میں نے ساری بات بتادی۔

آپ نے فرمایا: وہ کالا سا سایہ میرے آگے آگے تم تھیں؟

میں نے کہا: ہاں! پھر آپ ﷺ نے میرے سینے پر زور دار ہاتھ مارا جس سے مجھے تکلیف ہوئی، پھر فرمایا: تمہارا کیا خیال ہے کہ اللہ اور اس کا رسول تمہارے ساتھ نا انصافی کریں گے۔

حضرت عائشہ رضی اللہ عنہا نے کہا: لوگ جتنا بھی چھپاتے رہیں اللہ تو جانتا ہی ہے۔ آپ ﷺ نے فرمایا: ہاں! پھر آپ نے حقیقت حال بیان فرماتے ہوئے کہا: ”جب تم نے دیکھا اس وقت جبریل

آمین آئے تھے۔ انہوں نے مجھے آہستہ سے بلایا تا کہ تمہیں اطلاع نہ ہو۔ میں نے بھی آہستہ سے جواب دیا تا کہ تمہیں خبر نہ ہو۔ وہ تمہارے پاس نہیں آ سکتے تھے کیونکہ تم نے کپڑے اتار لئے تھے۔ میرا خیال تھا کہ تم سوچکی ہو تمہیں جگانا میں نے پسند نہ کیا، مجھے اندیشہ تھا کہ تم ڈرو گی۔ جبریل امین نے آ کر کہا: تمہارے رب کا حکم ہے کہ بقیع میں جا کر ان کے حق میں دعائے مغفرت کرو۔ حضرت عائشہ رضی اللہ عنہا بیان کرتی ہیں کہ: میں نے دریافت کیا اے اللہ کے رسول ﷺ میں (ایسے موقع پر) ان کے لئے کیا کہا کروں؟ آپ ﷺ نے فرمایا کہو:

”مومن اور مسلمان گھروالوں پر اللہ تعالیٰ کی سلامتی ہو۔ اللہ تعالیٰ انگوں اور پچھلوں پر رحمت فرمائے ہم بھی انشاء اللہ تمہارے پاس پہنچنے والے ہیں۔“

[صحیح مسلم: کتاب الجنائز، باب ما یقال عند دخول المقابر / سنن النسائی: کتاب الجنائز، باب الامر

بالاستغفار للمؤمنین / مسند امام احمد بن حنبل: ج ۶، ص ۲۲۱ سندیں صحیح ہیں]

{۱۱۸}..... البتہ عورتوں کو کثرت سے اور بار بار قبرستان کی زیارت کو جانا جائز نہیں، ممکن ہے کہ وہ شرعی احکام کی خلاف ورزی کرنے لگیں۔ مثال کے طور پر چیخنا، چلانا، بے پردگی، قبرستان کو سیرگاہ بنالینا اور فضول باتوں میں وقت ضائع کرنا، جیسا کہ بعض اسلامی ملکوں میں دیکھا جا رہا ہے۔ ان شاء اللہ تعالیٰ مندرجہ ذیل حدیث کا یہی مفہوم و مطلب ہے، جس میں رسول اللہ ﷺ نے ارشاد فرمایا:

”لعن رسول اللہ ﷺ (وفی لفظ لعن اللہ) زوّارات القبور“.

[سنن الترمذی: کتاب الجنائز، باب ما جاء فی کراهة زیارة القبور للنساء، سند قابل اعتماد ہے]

”اللہ کے رسول ﷺ نے کثرت سے قبرستان کی زیارت کرنے والیوں پر لعنت فرمائی اور (ایک روایت میں ہے کہ: اللہ تعالیٰ نے لعنت فرمائی)۔“

امام قرطبی رحمۃ اللہ علیہ فرماتے ہیں کہ:

”مذکورہ حدیث میں لعنت صرف کثرت سے زیارت کرنے والی عورتوں کے لئے ہے جیسا کہ صیغہ



مبالغہ سے سمجھ آتا ہے۔ شاید یہ حکم اس لئے ہے کہ اس وجہ سے خاوند کے حقوق پامال ہوتے ہیں۔ بے پردگی بھی ہوتی ہے۔ نیز عورتوں کی طرف سے چیخنا چلانا بھی پیدا ہوتا ہے۔

بعض کہتے ہیں کہ جب ایسی باتوں کا خطرہ نہ ہو تو عورتوں کو عام اجازت دینے میں کوئی حرج نہیں، اس لئے کہ قبرستان کی زیارت موت یاد دلاتی ہے جس کے عورت و مرد سب ضرورت مند ہیں۔

امام شوکانی رحمۃ اللہ علیہ نیل الاوطار: ج ۴ ص ۹۵ میں فرماتے ہیں کہ:

”بطاہر متعارض حدیثوں میں تطبیق دینے کے لئے اس رائے پر اعتماد کرنا زیادہ بہتر ہے۔“

{۱۱۹}..... صرف بغرض عبرت غیر مسلم قبرستان کی زیارت جائز ہے:

حضرت ابو ہریرہ رضی اللہ عنہ بیان فرماتے ہیں کہ:

”زار النبی ﷺ قبر امہ، فبکی و ابکی من حوله، فقال:

استأذنت ربی فی ان استغفر لها، فلم یؤذن لی واستأذنتہ فی ان ازور قبرها فأذن لی، فزوروا القبور فانہا تذكّر الموت“.

[صحیح مسلم: کتاب الجنائز، باب استیذان النبی ﷺ ربہ عزوجل فی زیارة قبر امہ / سنن ابی

داؤد: کتاب الجنائز، باب زیارة القبور / سنن النسائی: کتاب الجنائز، باب زیارة القبر المشرک سند صحیح ہے]

”نبی کریم ﷺ اپنی والدہ کی قبر پر تشریف لے گئے، خود بھی روئے اور ارد گرد کو بھی رلا دیا پھر فرمایا:

میں نے اپنے رب سے اپنی والدہ کے حق میں استغفار کی اجازت چاہی لیکن نہ ملی، پھر زیارت قبر کی اجازت چاہی تو اجازت مل گئی۔ چنانچہ قبروں کی زیارت کرتے رہا کرو، یہ موت یاد دلاتی ہیں۔“

زیارت قبرستان کے دو فائدے ہیں:

ا۔ زیارت کرنے والا موت اور مردوں کو یاد کر کے فائدہ اٹھاتا ہے اور یہ کہ ان کا انجام جنت یا آگ، زیارت کا سب سے پہلا فائدہ یہی ہے جیسا کہ گزشتہ احادیث سے واضح ہے۔

ب۔ میت کو زیارت کرنے والے کے سلام، دعا اور استغفار کرنے سے فائدہ ہوتا ہے لیکن یہ صرف مسلمان

میت کے لئے ہے۔ اس سے متعلق کئی احادیث ہیں۔ بعض کے الفاظ یوں ہیں:

(اول) ”السَّلام علیکم اهل دار قوم مؤمنین وَاَنَا اَیَّاکم وما توعدون غدا مؤجلون‘ وَاَنَا ان شاء الله بکم لاحقون‘ اللهم اغفر لاهل بقیع الغرقد“.

[صحیح مسلم: کتاب الجنائز، باب ما ینقل عند دخول المقابر]

”مومن قوم کے گھر والو! السلام علیکم، ہمیں اور تمہیں جس کا وعدہ ملا ہے اس وقت ہم تم مہلت میں ہیں اور ہم بھی انشاء اللہ تم سے ملنے والے ہیں۔ اے اللہ بقیع الغرقد والوں کی مغفرت فرمادے“۔

(دوم) ”السَّلام علی اهل الدِّیار من المؤمنین والمسلمین ویرحم الله المستقدمین منّا والمستأخِرین وَاَنَا ان شاء الله بکم لاحقون“.

[صحیح مسلم: کتاب الجنائز، باب ما ینقل عند دخول المقابر]

”مومن اور مسلمان گھر والوں پر سلامتی ہو، اللہ تعالیٰ ہمارے پہلے پہنچنے والوں اور بعد میں آنے والوں پر رحمت فرمائے اور ہم بھی انشاء اللہ تم سے ملنے والے ہیں“۔

(سوم) ”السَّلام علیکم اهل الدِّیار من المؤمنین والمسلمین‘ وَاَنَا انشاء الله بکم لاحقون انتم لنا فرط‘ ونحن لکم تبع اسأل الله لنا ولکم العافیة“.

[صحیح مسلم: کتاب الجنائز، باب ما ینقل عند دخول القبور والدعاء لاهلها]

”اے مومن اور مسلمان گھر والو! السلام علیکم، ہم بھی ضرور انشاء اللہ تمہارے پاس پہنچنے والے ہیں۔ تم ہم سے پہلے آگئے اور ہم تمہارے بعد ہیں۔ میں اللہ تعالیٰ سے اپنے لئے اور تمہارے لئے عافیت کا طلبگار ہوں“۔

{۱۲۰}..... قبرستان کی زیارت کے موقع پر قرآن مجید پڑھنے کا سنت مظہر میں کوئی ثبوت نہیں بلکہ سابقہ مسئلہ

میں مذکورہ احادیث میں تو نہ پڑھنے کا اشارہ ہے کیونکہ اگر شرعی حکم ہوتا تو رسول اللہ ﷺ خود بھی پڑھتے اور صحابہ کرام کو بھی تعلیم دیتے۔ خاص طور پر جب کہ حضرت عائشہ رضی اللہ عنہا نے زیارت قبرستان کی دعا

دریافت بھی کی تھی، اور یہ بھی حقیقت ہے کہ حضرت عائشہ رسول اللہ ﷺ کو انتہائی محبوب تھیں تو آپ ﷺ نے صرف سلام اور دعا ہی سکھائی۔ آپ نے سورت فاتحہ یا قرآن کا کوئی اور حصہ پڑھنے کی تعلیم نہیں دی۔ اگر قرأت کرنی جائز ہوتی تو آپ ﷺ کبھی نہ چھپاتے جبکہ علم اصول کا یہ قاعدہ مسلم ہے کہ کسی بات کو وقت ضرورت کے بعد بیان کرنا بھی جائز نہیں۔ گجائیہ کہ اسے چھپا دیا جائے۔ اگر واقعی رسول اللہ ﷺ صحابہ کرام کو کچھ سکھاتے تو ہم تک ضرور پہنچ جاتا، اگر صحیح سند سے ثابت نہیں ہے تو اس کے معنی یہ ہیں کہ آپ ﷺ نے بتایا ہی نہیں۔

رسول اللہ ﷺ کے اس فرمان سے مزید واضح ہوتا ہے کہ قرأت قرآن (اس موقع پر) جائز نہیں۔  
آپ ﷺ نے فرمایا:

”لا تجعلوا بيوتكم مقابر فإن الشيطان يفر من البيت الذي يقرأ فيه سورة البقرة“.

[صحیح مسلم: کتاب صلاة المسافرين باب استحباب صلاة النافلة في بيته وجوازها في المسجد وسنن

الترمذی کتاب ثواب القرآن، باب ما جاء في فضل سورة البقرة وآية الكرسي]

”اپنے گھروں کو قبرستان نہ بنالو، جس گھر میں سورۃ بقرہ کی تلاوت ہو وہاں سے شیطان بھاگ جاتا ہے۔“

آپ ﷺ نے اس بات کی وضاحت فرمادی کہ قبرستان قراءۃ قرآن کی جگہ نہیں۔ اسلئے آپ ﷺ نے ترغیب دلائی ہے کہ گھروں میں قرآن کی تلاوت کیا کرو اور انہیں قبرستان کی طرح نہ بنا دیا جائے۔ جہاں قرآن نہیں پڑھا جاسکتا۔ اسی طرح ایک دوسری حدیث میں اس بات کا حکم ہے کہ قبرستان نماز ادا کرنے کی جگہ نہیں۔ آپ ﷺ نے ارشاد فرمایا:

”صلّوا في بيوتكم، ولا تتخذوا لها قبوراً“.

[صحیح مسلم: کتاب الصلاة المسافرين وقصرها، باب استحباب صلاة النافلة في بيته وجوازها في المسجد]

”اپنے گھروں میں نماز ادا کیا کرو اور انہیں قبرستان نہ بنالو۔“

اس حدیث کا باب امام بخاری رحمۃ اللہ علیہ نے اس طرح باندھا ہے کہ ”قبرستان میں نماز ادا کرنے کی کراہت کا بیان“ لہذا اس بات کی طرف اشارہ کیا ہے کہ قبرستان میں نماز ادا کرنا مکروہ ہے۔ اسی طرح حدیث سے ثابت ہوتا ہے کہ قبرستان میں قرآن مجید پڑھنا مکروہ ہے۔ کیونکہ دونوں میں کوئی فرق نہیں۔ اسی لئے جمہور اہل علم کا یہ فتویٰ ہے کہ قبرستان میں قرآن پڑھنا مکروہ ہے۔ جیسے امام ابو حنیفہ، امام مالک رحمہما اللہ تعالیٰ۔ امام احمد بن حنبل کا بھی یہی قول ہے۔ امام ابی داؤد اپنی کتاب مسائل ص: ۱۵۸ میں نقل کرتے ہیں:

”میں نے احمد سے سنا ان سے قبر کے پاس پڑھنے کے بارے میں سوال ہوا تو انہوں نے فرمایا: جائز نہیں۔“

{۱۲۱}..... ان کے حق میں دعا کے لئے ہاتھ اٹھانا جائز ہے۔

حضرت عائشہ رضی اللہ عنہا بیان فرماتی ہیں کہ:

”ایک رات رسول اللہ ﷺ گھر سے نکلے میں نے بریرہ کو آپ کو پیچھے بھیجا تا کہ دیکھے کہ آپ کہاں گئے ہیں؟ بریرہ نے بتایا کہ ”آپ ﷺ بقیع الغرقہ کی طرف گئے۔ پھر بقیع کے قریب کھڑے ہو کر ہاتھ اٹھائے پھر پلٹ آئے۔“ بریرہ نے واپس آ کر مجھے ساری بات بتادی، صبح ہوئی تو میں نے پوچھا، آپ رات کہاں تشریف لے گئے تھے؟ آپ ﷺ نے فرمایا: ”مجھے اہل بقیع کی طرف بھیجا گیا تھا تا کہ ان کے حق میں دعا کروں۔“

[مسند امام احمد: ج ۶، ص ۹۲ / موطا امام مالک: کتاب الجنائز باب جامع الجنائز، سند صحیح ہے]

{۱۲۲}..... دعا کرتے وقت قبروں کی بجائے کعبے کی طرف رخ کرے اس لئے کہ نبی کریم ﷺ نے قبروں کی طرف رخ کر کے نماز پڑھنے سے منع فرمایا ہے (جس کی تفصیل انشاء اللہ عنقریب آئے گی) دعا نماز کا مغز اور لب لباب ہے۔ جیسا کہ یہ بات واضح ہے، لہذا دعا کا بھی نماز والا حکم ہے اور رسول اللہ ﷺ کا ارشاد ہے:

”دعا ہی تو عبادت ہے۔“ پھر آپ ﷺ نے یہ آیت مبارکہ تلاوت فرمائی:

﴿..... وَقَالَ رَبُّكُمْ ادْعُونِي أَسْتَجِبْ لَكُمْ .....﴾ [المومن: ۶۰]

”اور تمہارے رب نے منع فرمایا: مجھ سے دعا کرو میں تمہاری دعا قبول کرتا ہوں۔“

{۱۲۳}..... جب کافر کی قبر کے پاس جائے تو سلام نہ کرے اور نہ ہی اس کے حق میں دعا کرے بلکہ آگ کی

خبر دے۔ حضرت سعد بن ابی وقاص رضی اللہ عنہ کی روایت کے مطابق رسول اللہ ﷺ کا یہی حکم ہے:

”ایک اعرابی رسول اللہ ﷺ کی خدمت میں حاضر ہو کر کہنے لگا۔ میرا باپ صلہ رحمی کرتا تھا۔ وہ

ایسا تھا، وہ ایسا تھا، اب وہ کہاں ہے؟ آپ ﷺ نے فرمایا: آگ میں، گویا کہ اعرابی کو یہ

بات بری لگی، تو پوچھنے لگا، یا رسول اللہ ﷺ! آپ کے والد کہاں ہیں؟ آپ ﷺ نے فرمایا

: ”جب تم کسی کافر کی قبر کے پاس سے گزرو تو اس آگ کی خبر دو“۔ بعد میں اعرابی مسلمان ہو گیا

تو کہنے لگا۔ رسول اللہ ﷺ نے مجھے مشکل میں ڈال دیا ہے۔ میں جب کسی کافر کی قبر کے

پاس سے گزرتا ہوں اسے آگ کی خبر دیتا ہوں۔“

[عمل اليوم والليلة لابن السني رقم: ۵۸۸/ الاحادیث المختارة: ج ۲، ص ۳۳۳ سند صحیح ہے]

{۱۲۴}..... مسلمانوں کی قبروں کے درمیان جو تون سمیت نہ چلے۔

جیسا کہ حضرت بشیر بن الخصاصیہ سے مروی حدیث سے ثابت ہے:

”میں رسول اللہ ﷺ کے ہمراہ تھا۔ آپ مسلمانوں کی قبروں کے پاس آئے۔ اچانک آپ کی

نگاہ ایسے آدمی پر پڑی جو جو تون سمیت چل رہا تھا، آپ ﷺ نے فرمایا: ”اے جو تون والے انہیں اتار

دے۔ اس نے دیکھا جب معلوم ہوا کہ آپ رسول اللہ ﷺ ہیں جو تون اتار پھینک دیئے۔“

[سنن ابی داؤد: کتاب الجنائز، باب المشی فی النعل بین القبور۔ سند قابل اعتماد ہے]

{۱۲۵}..... اگر بتی یا اس قسم کی دوسری خوشبودار گھاس یا گلاب کے پھول قبر پر رکھنا جائز نہیں۔ اس لئے کہ

صحابہ کرام، ائمہ دین اور بزرگانِ ملت ایسا نہیں کرتے تھے۔ اگر اس میں کوئی نیکی ہوتی تو ضرور ہم سے پہلے

کرتے۔ جیسا کہ حضرت عبداللہ بن عمر رضی اللہ عنہما کا قول ہے:

”ہر بدعت گمراہی خواہ لوگ اسے کتنا ہی اچھا سمجھیں۔“

## قبرستان میں جو کام حرام ہیں

{۱۲۶}.....قبروں کے پاس مندرجہ ذیل کام حرام ہیں:

۱:.....اللہ کے نام پر ذبح کرنا، رسول اللہ ﷺ کے نے ارشاد فرمایا:

”لَا عَقْرَ فِي الْأِسْلَامِ“۔ [سنن ابی داؤد: کتاب الجنائز، باب کراهية الذبح عند القبر، سند صحیح ہے]

”اسلام میں قبر کے پاس ذبح کرنا نہیں ہے۔“

”حضرت عبدالرزاق بن ہمام کہتے ہیں کہ: ”لوگ قبر کے پاس گائے یا بکری ذبح کیا کرتے تھے۔“

(اس کام سے رسول اللہ ﷺ نے منع فرمایا) [سنن ابی داؤد: کتاب الجنائز، باب کراهية الذبح عند القبر، سند صحیح ہے]

۲:.....باہر کی مٹی لا کر قبر کو اونچا کرنا۔

۳:.....کچ وغیرہ قبر کو لپ دینا۔

۴:.....قبر پر کچھ لکھنا۔

۵:.....اس پر عمارت تعمیر کرنا۔

۶:.....اس کے اوپر بیٹھنا۔

مذکورہ بالا مسائل کے ثبوت کے لئے مندرجہ ذیل احادیث ہیں:

اول:- حضرت جابر رضی اللہ عنہ بیان کرتے ہیں کہ

”نہی رسول اللہ ﷺ ان یجصص القبر وان یقعد علیہ وان ینبی علیہ او یزاد

علیہ او یکتب علیہ“۔

[صحیح مسلم: کتاب الجنائز، باب النهی عن تحصيص القبر والبناء علیہ / سنن ابی داؤد: کتاب الجنائز،

باب فی البناء علی القبر]

”رسول اللہ ﷺ نے اس بات سے منع کیا ہے کہ قبر کو چونا کیا جائے، اس پر بیٹھا جائے یا اس

پر عمارت تعمیر کی جائے۔ (یا اس پر اضافی مٹی ڈالی جائے) (یا اس پر لکھا جائے)۔“

دوم:- حضرت ابوسعید الخدری رضی اللہ عنہ بیان کرتے ہیں کہ:

”انّ النبی ﷺ نہی ان یبنی علی القبرۃ“.

”نبی اکرم ﷺ نے قبر پر تعمیر کرنے سے منع فرمایا ہے۔“

سوم:- حضرت ابوالہیاج الاسدی بیان کرتے ہیں کہ:

”مجھ سے حضرت علی رضی اللہ عنہ نے فرمایا کہ: کیا میں تجھے اس ذمہ داری پر نہ بھیجوں جس پر رسول

اللہ ﷺ نے مجھے روانہ کیا تھا؟ کوئی مورتی مسمار کئے بغیر نہ چھوڑ (ایک روایت میں تصویر کے لفظ

ہیں) اور ہر بلند قبر کو برابر کر دے۔ [صحیح مسلم: کتاب الجنائز، باب الامر بتسویۃ القبر]

چہارم:- حضرت ثمامہ بن ثنی بیان کرتے ہیں کہ:

”مملکت روم کی طرف ہم حضرت فضالہ بن عبد رضی اللہ عنہ کے ہمراہ نکلے وہ حضرت معاویہ رضی اللہ

عنہ کی طرف سے علاقہ ”درب“ کے گورز تھے۔ (ایک دوسری روایت ہے کہ عبد الانصاری تھے)

ہمارے چچا بھائی ”رؤوس“ کے مقام پر فوت ہو گئے۔ حضرت فضالہ نے ان کی نماز جنازہ پڑھائی۔

دفن کرنے کے تک قبر کے پاس کھڑے رہے۔ جب قبر برابر ہو گئی تو فرمایا: ”ہلکی رکھو“ (اور دوسری

روایت کے مطابق بس تھوڑی ہی مٹی ڈالو) کیونکہ رسول اللہ ﷺ ہمیں قبروں کو زمین کے برابر

رکھنے کا حکم دیا کرتے تھے۔“

حدیث کے بظاہر معنی یہ ہیں کہ قبر کو زمین کے برابر رکھا جائے، اور ذرا بھی بلند نہ کیا جائے جب کہ یہ معنی قطعاً

مراد نہیں ہیں۔ اس کی دلیل یہ ہے کہ سنت تو یہ ہے کہ قبر کو ایک بالشت جتنا زمین سے اونچا رکھا جائے۔ اس

بات کی تائید حضرت فضالہ کے قول میں موجود ہے۔ انہوں نے فرمایا: ”مٹی کم رکھو“ یہ نہیں فرمایا: ”مٹی بالکل ختم

کردو“۔ [صحیح مسلم: کتاب الجنائز، باب بتسویۃ القبر۔ سنن ابی داؤد کتاب الجنائز، باب فی تسویۃ القبر]

علمائے یہ تفسیر بیان کی ہے۔ ملاحظہ ہو مرقاۃ - ج ۲ ص ۳۷۲۔

پہنچم: حضرت ابو ہریرہ رضی اللہ عنہ رسول اللہ ﷺ کا یہ فرمان نقل فرماتے ہیں کہ:

”قبر پر بیٹھنے سے بہتر ہے کہ آدمی انگارے پر بیٹھ جائے جس سے اس کا کپڑا بھی جلے اور پھر یہ آنچ

اس کے چمڑے تک پہنچ جائے“۔ [صحیح مسلم: کتاب الجنائز، باب النہی عن الجلوس علی القبر والصلاة علیہا]

ششم: حضرت عقبہ عامر رضی اللہ عنہ بیان فرماتے ہیں کہ رسول اللہ ﷺ نے فرمایا:

”کسی مسلمان کی قبر پر چلنے کے مقابلے میں مجھے یہ بات پسند ہے کہ میں انگاروں یا تلواروں پر

چلوں یا اپنا جوتا اپنی ٹانگ سے سی لوں۔ اسی طرح سر بازار یا قبروں کے درمیان قضائے حاجت

کرنا (برائی میں) ایک برابر ہے“۔

[مصنف ابن ابی شیبہ: ج ۴، ص ۱۳۳/ سنن ابن ماجہ کتاب الجنائز، باب ماجاء فی النہی عن المشی

علی القبور والجلوس علیہا]

ہفتم: حضرت ابو مرثد الغنوی رضی اللہ عنہ بیان کرتے ہیں کہ میں نے رسول اللہ ﷺ سے سنا ہے کہ:

”لا تصلّوا الی القبور ولا تجلسوا علیہا“۔

[صحیح مسلم کتاب الجنائز، باب النہی عن الجلوس علی القبر والصلاة علیہا]

”قبروں کی طرف رخ کر کے نماز نہ پڑھو اور نہ ہی ان پر بیٹھو“۔

۷: قبروں کی طرف رخ کر کے نماز پڑھنا۔ جیسا کہ گزشتہ حدیث میں مذکور ہے۔

نہی سے بظاہر ”نماز پڑھنا حرام“ ہونے کی دلیل بنتی ہے۔ امام نووی رحمۃ اللہ علیہ نے یہی رائے اختیار کی

ہے۔ چنانچہ امام مناوی رحمۃ اللہ علیہ فیض القدیر میں مذکورہ حدیث کی شرح کرتے ہوئے فرماتے ہیں کہ:

”یعنی اس کی طرف رخ کرتے ہوئے کیونکہ اس میں بہت زیادہ تعظیم ہے اس لئے کہ یہ تو معبود

حقیقی کا مقام ہے۔ چنانچہ مکمل حدیث نے قبر کو اس کے حقیقی مقام سے گرانے اور خواہ مخواہ عظمت

دینے سے بیک وقت منع کر دیا ہے“۔

پھر دوسری جگہ فرمایا:



”بلاشبہ مکروہ ہے، اگر اس جگہ نماز پڑھنے سے انسان کا ارادہ تبرک حاصل کرنا ہے تو پھر اس نے دین میں بدعت ایجاد کر دی جس کی اللہ تعالیٰ نے قطعاً اجازت نہیں دی اور مکروہ سے مراد وہ تنزیہی ہے۔“

امام نووی رحمۃ اللہ علیہ فرماتے ہیں کہ:

”ہمارے اہل علم کا یہی فتویٰ ہے اگر ظاہر حدیث سے حرمت کا فتویٰ دیا جائے تو کوئی بعید نہیں۔“  
اس حدیث سے قبرستان میں نماز ادا کرنے کی نہی ثابت ہوتی ہے۔ چنانچہ یہ فعل حرام کی حد تک ناپسندیدہ ہے۔“

یہ جاننا بھی ضروری ہے کہ قبرستان میں نماز ادا کرنا اس صورت میں حرام ہے جب اس کی عظمت کا ارادہ ہو ورنہ شرک ہے۔ اس حدیث کی شرح کی ضمن میں امام علی القاری نے مرقاة: ج ۲، ص ۳۷۲ میں فرمایا ہے کہ: ”اگر یہ تعظیم درحقیقت قبر یا صاحب قبر کے لئے ہو تو تعظیم کرنے والے نے کفر کیا۔ چنانچہ اس کی مشابہت بھی مکروہ ہے۔ مناسب یہ ہے کہ اس کا حکم مکروہ تحریمی ہے۔ سامنے رکھا ہوا جناز بھی اس معنی میں ہے بلکہ اس سے بھی قریب تر یہی بات اہل مکہ کیلئے آزمائش بن گئی۔ وہ جنازے کو کعبے کے پاس رکھتے تھے پھر اس کی طرف رخ کر لیتے تھے۔“

۸:- قبر کے پاس نماز ادا کرنی خواہ رخ اس طرف نہ کیا جائے۔

اس کے متعلق کئی احادیث ہیں:-

اول:- حضرت ابوسعید الخدری رضی اللہ عنہ بیان کرتے ہیں کہ رسول اللہ ﷺ نے فرمایا:

”الارض کلھا مسجد الا المقبرة والحمام۔“

[سنن ابی داؤد: کتاب الصلاة باب فی المواضع التي لا تجوز فيها الصلاة / سنن الترمذی کتاب الصلاة]

باب ماجاء ان الارض کلھا مسجد الا المقبرة والحمام۔ سند صحیح ہے

”ساری زمین مسجد ہے (جائے عبادت ہے) سوائے قبرستان اور حمام کے۔“

دوم:- حضرت انس رضی اللہ روایت کرتے ہیں کہ:

”انّ النبی ﷺ نہی عن الصلاة بين القبور“۔ [مجمع الزوائد: ج ۲، ص ۲۷، سند صحیح ہے]

”نبی اکرم ﷺ نے قبروں کے درمیان نماز ادا کرنے سے روکا ہے۔“

سوم:۔ حضرت عبداللہ بن عمر رضی اللہ عنہ رسول اللہ ﷺ کا یہ ارشاد نقل کرتے ہیں کہ:

”اجعلوا فی بیوتکم صلاتکم ولا تتخذواھا قبوراً“۔

[صحیح بخاری: کتاب الصلاة، باب کراهة الصلاة فی المقابر، صحیح مسلم: کتاب الصلاة، باب

استحباب صلاة النافلة فی بیته وجوازها فی المسجد]

”نماز کا کچھ حصہ گھروں میں ادا کرو انہیں قبرستان نہ بناؤ“۔

چہارم:۔ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”لا تجعلوا بیوتکم مقابر، انّ الشیطان ینفر من البیت الذی تُقرأ فیہ سورة

البقرة“۔ [صحیح مسلم: کتاب صلاة المسافرين، باب استحباب صلاة النافلة فی بیته وجوازها فی المسجد]

”اپنے گھروں کو قبرستان نہ بناؤ، شیطان اس گھر سے بھاگتا ہے جس میں سورت ”بقرة“ پڑھی

جاری ہو۔“

۹:۔ قبروں پر مسجدیں بنانا (یا عبادت گاہوں) اس مسئلے کی وضاحت کے لئے مندرجہ ذیل احادیث ہیں:

اول: حضرت عائشہ رضی اللہ عنہا اور حضرت عبداللہ بن عباس رضی اللہ عنہما بیان کرتے ہیں کہ:

”جب رسول اللہ ﷺ کی تکلیف بڑھ جاتی تو اپنا پلو چہرہ مبارک پر ڈال لیتے اور جب ذرا افاقہ

ہوتا تو چہرہ انور سے کپڑا ہٹا دیتے۔ اس دوران آپ ﷺ نے فرمایا: اللہ تعالیٰ یہود و نصاریٰ پر

لعنت کرے۔ انہوں نے اپنے انبیاء کی قبروں کو مسجدیں بنالیا ہے (عبادت گاہیں) آپ ﷺ

ان کے کردار سے خبردار ہو شیار کر رہے تھے۔“

[صحیح بخاری: کتاب الصلاة، باب حدثنا ابو الیمان، صحیح مسلم: کتاب المساجد، باب النهی عن

بناء المساجد علی القبور]

ایک دوسری روایت میں حضرت عائشہ رضی اللہ عنہا بیان کرتی ہیں کہ:

”فلولا ذاک أبرز قبره غير أنه خشي أن يتخذ مسجداً“.

[صحیح بخاری: کتاب الجنائز، باب ما یکره من اتخاذ المساجد علی القبور، صحیح مسلم: کتاب

المساجد، باب النهی عن بناء المساجد علی القبور]

”اگر یہ حکم نہ ہوتا تو آپ کی قبر کھلی جگہ میں بنائی جاتی لیکن اس بات کا خطرہ تھا کہ وہ سجدہ گاہ نہ بن جائے۔“

دوم:- آپ ﷺ نے فرمایا:

”اللهم لا تجعل قبري وثناً، لعن الله قوما اتخذوا قبور انبيائهم مساجد“.

[مسند احمد: ج ۲، ص ۲۴۶، حلیۃ الاولیاء: لابی نعیم: ج ۷، ص ۳۱۷، سند صحیح ہے]

”اے پروردگار! میری قبر کو بت نہ بنا دینا۔ اللہ تعالیٰ ایسے لوگوں پر لعنت کرے جو انبیاء کی قبروں کو سجدہ گاہ بنا لیتے ہیں۔“

سوم:- حضرت جناب رضی اللہ بیان کرتے ہیں کہ میں نے آپ ﷺ کی وفات سے پانچ دن پہلے یہ بات آپ سے سنی: آپ ﷺ نے فرمایا:

”تم میرے بھائی اور دوست ہو۔ میں اس بات سے بے زار ہوں کہ تم میں سے کسی کو اپنا خلیل بناؤں کیونکہ اللہ تعالیٰ نے مجھے اپنا خلیل بنا لیا ہے۔ جیسا کہ اس نے حضرت ابراہیم علیہ السلام کو اپنا خلیل بنایا تھا، اگر مجھے اپنی امت سے خلیل بنانا ہی ہوتا تو میں ابوبکر رضی اللہ عنہ کو خلیل بنانا۔ یہ بات توجہ سے سن لو، تم سے پہلی قومیں اپنے انبیاء کرام اور نیک لوگوں کی قبروں کو مسجدیں بنا لیتی تھیں۔ خبردار! تم قبروں کو مسجدیں مت بنانا میں تمہیں اس بات سے منع کر رہا ہوں۔“

[صحیح مسلم: کتاب المساجد، باب النهی عن بناء المساجد علی القبور، صحیح لابی

عوانہ: ج ۲، ص ۴۰۱، سند صحیح ہے]

چہارم:- حضرت عبداللہ بن مسعود رضی اللہ عنہ بیان کرتے ہیں کہ میں نے رسول اللہ ﷺ کو یہ فرماتے ہوئے سنا:

”انّ من شرار الناس من تدركه الساعة وهم احياء ومن يتخذ القبور مساجد“.

[مسند امام احمد: حدیث نمبر: ۳۸۴۴۔ سند قابل عمل ہے]

”بلاشبہ بدترین لوگ وہ ہیں جن کی زندگی میں قیامت پناہوگی اور وہ لوگ جو قبروں کو مسجدیں بنالیں۔“  
پنجم:- حضرت عائشہ رضی اللہ عنہا بیان کرتی ہیں کہ:-

”رسول اللہ ﷺ کے مرض کے دوران چند امہات المؤمنین نے حبشہ میں ماریہ نامی کنیہ کا باہمی تذکرہ کیا۔ واضح رہے کہ ام سلمہ اور ام حبیبہ رضی اللہ عنہما حبشہ جا چکی تھیں۔ ان امہات المؤمنین نے اس کی خوبصورتی اور تصاویر کا تذکرہ کیا، اس موقع پر رسول اللہ ﷺ نے ارشاد فرمایا:  
ان لوگوں میں جب کوئی نیک آدمی مرجاتا تو اس کی قبر پر مسجد بنا دیتے۔ پھر اس طرح اس کی تصویریں بنا دیتے۔ روز قیامت یہ لوگ اللہ تعالیٰ کی بدترین مخلوق ہوں گے۔“

[صحیح بخاری: کتاب الصلاة، باب هل تنبش قبور مشرکی الجاهلیة ویتخذ مکانها مسجد]

مذکورہ بالا احادیث میں قبروں کو مسجد بنانے سے متعلق متعدد باتیں ہیں:

اول:- ان کی طرف رخ کر کے نماز ادا کرنا۔

دوم:- قبروں پر سجدہ کرنا۔

سوم:- ان پر مسجدیں تعمیر کرنا۔

دوسرے معنی تو بالکل واضح ہیں۔ باقی دو بھی اس میں شامل ہیں۔ بعض مذکورہ احادیث میں ان سے متعلق نص موجود ہے۔ اس مسئلے پر تفصیلی بحث احادیث کی روشنی میں اقوال علماء کے ذکر کے ساتھ میں نے اپنی کتاب ”تذکیر الساجد من اتخاذ القبور مساجد“ میں کی ہے۔ اس کتاب میں نبی کریم ﷺ کی قبر مبارک ک مسجد شریف میں شامل کرنے کی تاریخ بھی ذکر ہے۔ اس کام جن احادیث کی مخالفت ہوتی ہے۔ ان کا تذکرہ

بھی موجود ہے۔ اس کے باوجود وہاں نماز ادا کرنا مکروہ نہیں۔

جو کوئی مکمل تفصیلات دیکھنا چاہے تو مذکورہ کتاب میں دیکھ لے۔

۱۰:- قبروں کو میلہ بنانا۔ مخصوص اوقات میں سفر کر کے وہاں حاضری دی جائے تاکہ ان قبروں کی عبادت کی جائے یا کسی اور کی عبادت کی جائے۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

”لَا تَتَّخِذُوا قُبْرِی عِیداً، وَلَا تَجْعَلُوا بَیْوتَکُمْ قُبوراً وَحِیثُمَا کُنْتُمْ فَصَلُّوا عَلَیْ، فَإِنَّ

صَلَاتِکُمْ تَبْلُغُنِی“۔ [سنن ابی داؤد: کتاب المناسک، باب زیارة القبر، سند صحیح ہے]

”میری قبر کو میلہ نہ بنالینا اور اپنے گھروں کو قبریں نہ بنالینا تم جہاں بھی ہو مجھ پر درود بھیجا کرو تمہارے درود مجھے پہنچ جاتے ہیں“۔

۱۱:- سفر کر کے قبروں کی زیارت کے لئے جانا۔

اول:- حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”وَلَا تَشْدُ الرِّحَالَ الْاِیَّ (وفی رواية: اِنَّمَا یَسَافِرُ) اِلَیْ ثَلَاثَةِ مَسَاجِدَ الْمَسْجِدِ الْحَرَامِ

وَمَسْجِدِ الرَّسُولِ، وَمَسْجِدِ الْاَقْصَى“۔

[صحیح مسلم: کتاب الحج، باب لا تشد الرِّحَالَ الْاِیَّ اِلَیْ ثَلَاثَةِ مَسَاجِدَ، صحیح بخاری: کتاب فضل

الصلاة فی مسجد مکة والمدينة، باب فضل الصلاة فی مسجد مکة والمدينة]

”تین مسجدوں کے سوا کسی کے لئے بغرض ثواب سفر نہ کیا جائے: مسجد حرام، مسجد رسول اللہ ﷺ اور مسجد اقصی“۔

دوم:- حضرت ابوسعید الخدری رضی اللہ عنہ کہتے ہیں کہ میں نے رسول اللہ ﷺ کو یہ فرماتے سنا:

”تین مساجد کے سوا کسی کے لئے بغرض ثواب سفر نہ کرو، میری یہ مسجد، مسجد حرام اور مسجد اقصی“۔

[صحیح مسلم: کتاب الحج، باب لا تشد الرِّحَالَ الْاِیَّ اِلَیْ ثَلَاثَةِ مَسَاجِدَ، صحیح بخاری: کتاب فضل

الصلاة فی مسجد مکة والمدينة، باب فضل الصلاة فی مسجد مکة والمدينة]

حضرت ابو بصیرہ الغفاری رضی اللہ عنہ بیان کرتے ہیں کہ:

”میں حضرت ابو ہریرہ رضی اللہ عنہ سے ملا جب کہ وہ کہیں سے تشریف لارہے تھے۔ میں نے دریافت کیا: کہاں سے آرہے ہیں؟ کہنے لگے: کوہ طور سے واپس آ رہا ہوں۔ وہاں نماز ادا کی تھی۔ ابو بصیرہ الغفاری رضی اللہ عنہ کہنے لگے: اگر آپ سے پہلے ملاقات ہو جاتی تو آپ نہ جاتے کیونکہ میں نے رسول اللہ ﷺ کو یہ فرماتے ہوئے سنا ہے کہ:

تین مساجد کے سوا کہیں بھی (بغرض ثواب) سفر کر کے نہ جاؤ، مسجد حرام، میری یہ مسجد اور مسجد اقصیٰ۔“

[مسند احمد: ج ۶، ص ۷ سند صحیح ہے]

چہارم:- حضرت قزعة بیان کرتے ہیں:

”میں نے کوہ طور جانے کا ارادہ کیا تو حضرت عبداللہ بن عمر رضی اللہ عنہما سے پوچھا: انہوں نے فرمایا: تمہیں معلوم نہی کہ رسول اللہ ﷺ کا فرمان ہے کہ: تین مسجدوں کے سوا کہیں سفر کر کے نہ جایا جائے مسجد حرام، مسجد نبوی ﷺ اور مسجد اقصیٰ۔ لہذا کوہ طور چھوڑ دو وہاں مت جانا۔“

۱۲:- قبروں کے پاس چراغ جلانا۔ کئی باتیں اس کی دلیل ہیں:

اول: یہ نئی بدعت ہے جس سے سلف صالحین بالکل واقف نہیں تھے۔

جبکہ رسول اللہ ﷺ کا فرمان ہے:

”کل بدعة ضلالة، وکل ضلالة فی النار“۔ [سنن النسائی: کتاب العیدین باب کیف الخطبة]

”ہر بدعت گمراہی ہے اور ہر گمراہی آگ میں لے جانے والی ہے۔“

ثانیاً: اس میں مال کا ضیاع ہے جس سے شریعت نے منع کیا ہے جیسا کہ مسئلہ نمبر ۴۲ میں وضاحت سے گزر چکا ہے۔

ثالثاً:- آگ کے پجاری مجوسیوں سے مشابہت سے۔ امام ابن حجر الفقیہ رحمۃ اللہ علیہ نے الزوائد جلد ۱ میں ۱۳۴ میں لکھا ہے کہ:

”ہمارے اہل علم نے قبر پر چراغ جلانے کو حرام قرار دیا ہے اگر کچھ وقت کیلئے ہی ہو۔ اس لئے کہ نہ تو وہاں رہنے والے مردے کو فائدہ ہے اور نہ وہاں جانے والے کو انہوں نے اس کو مال ضائع کرنے اور اسراف سے تعبیر کیا ہے۔ اور مجوسیوں سے مماثلت بھی۔ کچھ بعید نہیں یہ گناہ کبیرہ ہو۔“

میں کہتا ہوں کہ اہوں نے جو علت بیان کی ہے، اس کے ساتھ ہماری پہلی دلیل ہے۔ اس لئے کہ جو لوگ قبر پر چراغ جلاتے ہیں، وہ نیکی کی نیت سے جلاتے ہیں مقیم یا زائر کے لئے۔ روشنی کی خاطر نہیں کیونکہ چراغ دن چڑھے بھی بجائے جاتے ہیں۔ لہذا اس کے حرام ہونے کی بڑی وجہ یہ ہے کہ وہ گمراہ کرنے والی بدعت ہے۔

۱۳:- مردے کی ہڈی توڑنا۔ اس کی دلیل ہے رسول اللہ ﷺ کا فرمان ہے:

”ان کسر عظم المؤمن میتا، مثل کسرہ حیّا“۔

[سنن ابی داؤد: کتاب الجنائز، باب فی الحفاریجد العظم هل ینتکب ذالک المكان - سند بالکل صحیح ہے۔

سنن ابن ماجہ، کتاب الجنائز، باب فی النهی عن کسر عظام المیت]

”مومن مردے کی ہڈی توڑنا ایسا ہی ہے جیسے زندہ کی ہڈی توڑنا ہے۔“

مومن مردے کی ہڈی توڑنا حرام ہونے کی دلیل یہ حدیث ہے۔ اس لئے مسلک امام احمد بن حنبل رحمۃ اللہ علیہ کی کتابوں میں یہ بات درج ہے کہ: میت کے کسی حصے کو کاٹنا حرام ہے۔ اسی طرح اس کی ذات کو ضائع کرنا یا جلانا بھی حرام ہے خواہ اس نے اس بات کی وصیت ہی کیوں نہ کی ہو۔

کشف القناع: ج ۲، ص ۱۲۷ میں یہ مسئلہ اسی طرح بیان ہوا ہے۔ دوسرے مذاہب فقہیہ میں بھی اس طرح ہے۔ بلکہ ابن حجر الفقیہ رحمہ اللہ علیہ نے الزواجر: ج ۱، ص ۱۳۴ میں اسے (گناہ کبیرہ) شمار کرتے ہوئے فرمایا: ”حدیث سے مجھے معلوم ہوا ہے کہ اس کا جرم زندہ کی ہڈی توڑنے کی طرح۔“

امام نووی رحمۃ اللہ علیہ نے المجموع: ج ۵، ص ۳۰۳ میں فرمایا جس کا خلاصہ یہ ہے کہ:

”جب میت پرانی ہو کر مٹی بن جائے تو قبر اکھاڑنا جائز ہے اور اس وقت وہاں دوسرا مردہ بھی دفن کیا جاسکتا ہے۔ وہاں تعمیر یا زراعت بھی جائز ہے۔ اسی طرح ہر قسم کا فائدہ اٹھایا جاسکتا ہے۔ اس بات پر اہل علم کا اتفاق ہے۔“

یہ سب اس وقت جائز ہے جب میت کی ہڈی وغیرہ کے نشان باقی نہ ہوں اور یہ نتیجہ علاقے اور زمین کے لحاظ سے مختلف ہوتا ہے۔ اس سلسلے میں تجربہ کار لوگوں کی رائے قابل اعتماد ہوگی۔‘

میں کہتا ہوں بعض اسلامی حکومتیں آبادی کو منظم اور خوب صورت بنانے کے بہانے مسلمانوں کے قبرستان کو ختم کر دیتی ہیں۔ اس کام کی حرمت بالکل واضح ہے۔ انہیں مردوں کے احترام کا قطعاً خیال نہیں ہوتا۔ قبروں کو روندنے یا ان کی ہڈیاں توڑنے سے متعلق جو ممانعت ہے اس کی پرواہ بھی نہیں کرتے کسی کو یہ گمان تک نہیں ہوتا کہ آبادی خوبصورت اور منظم کرنے کے بہانے ایسا کام کرنا بھی جائز ہے؟ ایسا ہرگز نہیں۔ یہ کام ضرورتوں میں شامل نہیں۔ بلکہ یہ تو محض خوب صورتی اور سجاوٹ ہے۔ جس کی خاطر مردوں پر زیادتی کرنا قطعاً جائز نہیں۔ زندوں کی ذمہ داری تو یہ ہے کہ اپنے کاموں کو مرتب کریں اور مردوں کو تکلیف بھی نہ دیں۔

عجیب تر بات جو آدمی کو مبذول کروالیتی ہے وہ یہ ہے کہ جو حکومتیں پتھروں اور ان عمارتوں کا جو کسی نہ کسی مردے کی خاطر تعمیر کی گئی ہوں۔ مردوں کی بہ نسبت زیادہ احترام کرتی ہیں۔ اگر اتفاقاً کوئی عمارت، مزار یا کنیہ پلاننگ کی حدود میں آجائے تو اسے اپنے حال پر چھوڑ دیا جاتا ہے اور اس کی خاطر سارے نقشے میں تبدیلی ہو سکے۔ ہماری معلومات میں بعض حکومتیں تو اس بات کی کوشش کرتی ہیں کہ نئے قبرستان شہر سے باہر ہی ہوں اور پرانے قبرستان میں کوئی مردہ دفن نہ کیا جائے۔

حقیقتاً شرعی لحاظ سے یہ دوسری غلطی ہے۔ اس لئے کہ بہت سارے مسلمان اس وجہ سے قبرستان کی زیارت سے محروم ہو جاتے ہیں۔ کیونکہ عام لوگ باسانی لمبا سفر کر کے وہاں نہیں پہنچ سکتے تاکہ وہ اس کی زیارت کر سکیں اور دعا کر سکیں۔ اس ساری شرعی مخالفت کا اصل سبب یورپ کی اندھی تقلید ہے۔ جس کا نظریہ کافرانہ مادہ پرست ہے جو ایمان کے جتنے مظہر ہیں ان کو ختم کر دینا چاہتی ہے اور ہر اس چیز یا نشانی کو بھی جس سے آخرت یاد آسکتی ہے۔ جبکہ وہ اپنے ہاں تسلیم شدہ صحت کے اصولوں کی بھی پاسداری نہیں کرتے اور اگر ان کا یہ نظریہ صحیح ہوتا تو وہ ضرر رساں قسم کے اسباب ختم کرنے کی کوشش کرتے۔ جس کے بارے میں کسی صاحب شعور کو شک نہیں۔ جیسے کہ شراب کی تجارت یا اس کا پینا ہے۔ مختلف ناموں س جو فسق



و فجور کی شکلیں ہیں۔ ان واضح مفاسد کو ختم کرنے کا اہتمام نہ کرنا اور آخرت یاد دلانے والی نشانیوں کو ختم کرنے کو کوشش کرنا اور انہیں اپنی آنکھوں سے دور رکھنا اس بات کی واضح دلیل ہے کہ ان کی نیت ان کے ظاہری بیانات و اعلانات کے برعکس ہے اور جو کچھ وہ اپنے دلوں میں چھپائے بیٹھے ہیں وہ اور زیادہ بڑا معاملہ ہے۔

۲:- غیر مومن کی ہڈیوں کا کوئی احترام نہیں کیونکہ ہڈی کی نسبت مومن کے ساتھ ہے۔

آپ ﷺ کے اس ارشاد میں: ”مومن کی ہڈی“ تو معلوم ہوا کہ کافر کی ہڈی کا یہ احترام نہیں ہے۔ اس بات کی طرف حافظ ابن حجر رحمۃ اللہ علیہ نے فتح الباری میں اشارہ کیا ہے:

”اس سے معلوم ہوا کہ مومن کا احترام مرنے کے بعد بھی اسی طرح ہے جس طرح اس کی زندگی میں تھا“۔

طبیہ کالجوں کے طلبہ کے سوال کا جواب بھی خود بخود واضح ہو گیا جو بار بار یہ سوال کرتے ہیں کہ:

”کیا تحقیقی اور طبی تجربات کی خاطر ہڈی توڑنا جائز ہے؟“۔

جواب:- مومن کی ہڈی توڑنا جائز نہیں البتہ مومن کے علاوہ دوسروں کی ہڈی توڑنا جائز ہے۔ اس بات کی تائید حسب ذیل مسئلہ سے بھی ہوتی ہے۔

{۱۲۷}..... کافروں کی قبریں اکھاڑنا جائز ہے اس لئے کہ ان کا کوئی احترام نہیں۔ جیسا کہ سابقہ حدیث کے مفہوم سے واضح ہے۔

حضرت انس رضی اللہ عنہ سے مروی مندرجہ ذیل حدیث بھی اس کی وضاحت کرتی ہے:

”جب نبی کریم ﷺ مدینہ منورہ تشریف لائے تو بالائی مدینہ میں آباد بنو عمرو بن عوف کے ہاں آکر اترے۔ آپ ﷺ ان کے ہاں چودہ راتیں رہے۔ پھر آپ ﷺ نے بنی نجار کے پاس پیغام بھیجا: وہ تلواریں لٹکائے ہوئے حاضر ہوئے گویا کہ وہ منظر میری آنکھوں کے سامنے ہے۔ رسول اللہ ﷺ اپنی سواری پر ہیں۔ حضرت ابو بکر صدیق رضی اللہ عنہ آپ کے پیچھے ہیں۔ بنی نجار

کے سرکردہ لوگ آپ ﷺ کے ارد گرد ہیں۔ اسی حالت میں آپ حضرت ابوالیوب انصاری کے گھر تک پہنچے جہاں نماز کا وقت ہوتا وہیں نماز ادا کرنا پسند فرماتے۔ اس وقت آپ ﷺ بکریوں کے باڑے میں نماز ادا کرتے تھے۔ آپ نے مسجد کی تعمیر کرنے کا حکم دیا۔ آپ نے بنی نجار کے سرکردہ افراد کی پیغام بھیج کر فرمایا:

”اے بنی نجار! مجھ سے اس باغ کی قیمت طے کرلو۔“

انہوں نے کہا نہیں ہم تو صرف اللہ تعالیٰ سے اس کا اجر چاہتے ہیں۔ اس میں مشرکوں کی قبریں بھی تھیں۔ کھجور کے درخت اور ناہموار جگہ بھی، آپ ﷺ نے مشرکوں کی قبریں اکھاڑنے کا حکم دیا۔ ناہموار جگہ برابر کر دی گئی اور کھجور کے درخت کاٹ دیئے گئے پھر انہیں جانب قبلہ قطار میں کھڑا کر دیا گیا۔ انہیں مضبوط کرنے کے خاطر پہلو میں پتھر لگا دیئے گئے۔ صحابہ کرامؓ پتھر لارہے تھے اور رجزیہ اشعار پڑھ رہے تھے۔ نبی کریم ﷺ بھی ان کے ہمراہ تھے اور آپ بھی کہہ رہے تھے:

”یہ بوجھ اٹھانا (آخرت کے لئے ہے) یہ خیر (کی کھجوروں) کا بوجھ اٹھانا نہیں ہے۔ اے ہمارے رب! یہ بڑی نیکی ہے اور بہت پاکیزہ عمل ہے۔ آخرت کے خیر کے سوا کوئی خیر نہیں ہے۔“

پس آپ انصار و مہاجرین کو بخش دیں۔

حضرت عائشہ رضی اللہ عنہا سے مروی ہے کہ ایک دوسری روایت میں یوں ہے:

اے اللہ! بلاشبہ اجر بس آخرت ہی کا اجر ہے۔

پس انصار و مہاجرین پر رحمت فرما!

[صحیح بخاری: کتاب المساجد، باب هل تنبش قبور مشرکی الجاهلیة ویتخذ مکانہا مساجد

صحی مسلم کتاب المساجد، باب ابتناء مسجد النبی ﷺ]

حافظ ابن حجر رحمۃ اللہ علیہ نے فتح الباری میں لکھا ہے کہ:

”اس حدیث سے ثابت ہوتا ہے کہ جو قبرستان عطیہ یا بیع کے ذریعے ذاتی ملکیت میں آجائے اس میں ہر طرح کی تبدیلی کی جاسکتی ہے۔ گری ہوئی قبروں کو ختم کرنا، اگر وہ قابل احترام نہ ہوں (مسلمانوں کی نہ ہوں) قبریں اکھاڑنے اور جو کچھ وہاں ہے اسے نکالنے کے بعد مشرکوں کے قبرستان کی جگہ نماز ادا کرنا بھی جائز ہے اور ایسی جگہوں پر مسجدیں تعمیر کرنا بھی۔“

اللہ رب العزت کے خاص فضل و کرم سے آج بروز جمعہ بتاریخ یکم رمضان المبارک: ۱۴۰۴ھ بمطابق یکم جون ۱۹۸۴ء صبح: ۱۰ بجے اس کتاب تلخیص ”احکام الجنائز“ کا ترجمہ مکمل ہوا۔

﴿.....والحمد لله الذي تتم به الصالحات.....﴾

شبیر احمد نورانی